

# سنڌي ٻولي

## لسانيات کان سماجي لسانيات تائين

ڊاڪٽر قاسم بگهيو

Sindhic  
سنڌيڪا

# سنڌي ٻولي

لسانيات کان سماجي لسانيات تائين

(Studies in Sindhi Language, Linguistics,  
Literature and Society)



# سنڌي ٻولي

لسانيات کان سماجي لسانيات تائين

(سنڌي ٻولي، لسانيات، ادب ۽ سماج جو اڀياس)

ڊاڪٽر قاسم ٻگهيو

Sindhica  
سنڌيڪا



ڪتاب نمبر

79

حق ۽ واسطا محفوظ

پهريون ڇاپو: 1998ع  
ڪتاب جو نالو: سنڌي ٻولي: لسانيات کان  
سماجي لسانيات تائين  
ليکڪ: ڊاڪٽر محمد قاسم ٻگهيو  
چيپنڊر: آزاد ڪميونيڪيشنز ڪراچي  
ڇپائيندڙ: سنڌيڪا اڪيڊمي ڪراچي

مله: 130 روپيا

"Sindhi Boli  
Lisaanyat Khaan Samaaji Lisaanyat Taaen"  
(Sindhi Language: Linguistics to Socio Linguistics)  
By: Dr. Qasim Bughio  
Published by: Sindhica Academy, Karachi-74400  
Ph: 7737290

حوالو

- 1- سنڌي ٻولي 2- لسانيات 3- سماجي لسانيات 4- ٻوليءَ ۾ فرق ۽ تبديلي 5- ٻوليءَ بابت حڪمت عملي ۽ رٿابندي 6- سماجيات 7- شاعري 8- ادب ۽ تنقيد 9- ٻگهيو، ڊاڪٽر قاسم 10- سنڌيڪا اڪيڊمي

لکپڙهه ۽ وي پيءُ ذريعي گهرائڻ لاءِ

سنڌيڪا اڪيڊمي

B-24 نيشنل اٽو پلازه، مارسٽن روڊ

ڪراچي 74400

## فهرست

11	پبلشر طرفان	نور احمد ميمڻ
13	پيش لفظ	سراج
21	به اکر	ڊاڪٽر هدايت پريم
25	لسانيات کان سماجي لسانيات تائين	
40	سماجي لسانيات ۽ ٻوليءَ بابت غير لسانياتي مفروضا	
57	پاڪستان ۾ ٻوليءَ جي رٿابندي ۽ سنڌي ٻولي	
73	ٻوليءَ ۾ ڦير گهير / تبديليءَ جي اڀياس لاءِ لسانياتي ڦرڻ جي چونڊ	
88	شاعريءَ جو سماجي ڪارج	
	شاه لطف الله قادري۔ اساسي شاعريءَ ۾ سندس سماجي،	
100	لسانياتي، فني ۽ فڪري اهميت	
115	سچل ۽ سنڌي سماج جو اڀياس	
124	اسان جو ثقافتي ورثو	
	معما: سماجياتي تاريخ جي اڀياس لاءِ لوڪ ادب جي هڪ	
144	اهم صنف	
153	اختلاف راءِ جي اهميت	
160	گهڻ ٻولي سنڌ ۾ سماجي لسانيات	
178	سنڌي ٻوليءَ تي جديد انداز سان تحقيق جي ضرورت	
198	ٻولي ۽ تعليم بابت عملي رٿابندي	
219	سنڌي ٻوليءَ جو آئيندو ۽ اسان جون ذميواريون	
237	قلم تازو	ڊاڪٽر قاسم ٻگهيو



## انتساب

پنهجي محترم ۽ مهربانن پروفيسر محرم خان، شيخ اياز ۽ پروفيسر پيٽر ٽرڊگل (Peter Trudgill) جي نالي.

پروفيسر محرم خان، جنهن سنجيده علمي موضوعن تي پڙهڻ، لکڻ ۽ ابتدائي طور تنقيد ۽ تحقيق جي فن سان روشناس ڪرايو.

شيخ اياز، جنهن جي شاعري توڙي نثر جو اڀياس ۽ سمجھ سنڌين جي سماجياتي رويي، تاريخ ۽ انساني عظمت ۽ آزاديءَ کان علاوه ٻوليءَ جي مامرن بابت تحقيق ۽ تنقيد جون نيون راهون کولي ٿي.

پروفيسر پيٽر ٽرڊگل (Peter Trudgill)، جنهن جي ليڪچرن، مقالن، ڪتابن ۽ ذاتي ڪچهرين ۽ فڪري بحثن منهنجي لاءِ لسانيات ۽ ان سان لاڳاپيل سماجياتي مسئلن کي سمجھڻ جا نوان رستا کوليا ۽ ٻوليءَ جي سمجھ ۽ اهلليت کي انسان جي بنيادي حقن ۽ روين بابت مامرن کي حل ڪرڻ خاطر ڪوشش لاءِ آتساهيو.





## پبليشر طرفان

انساني زندگي ۽ ان جي ڪارج بابت سوچ ويچار انسان جي طبعي خصلت رهي آهي ۽ منڍ کان وٺي انسان ان بابت سوچيندو آيو آهي. اهو ئي سبب آهي جو انسان اوائلي دور کان وٺي پاڻ کي الاهياتي ۽ فلسفياتي غور ۽ فڪر ۾ رڌل رکيو. اوائلي دور ۾ جيئن ته معلومات ۽ تجربن جا ڪي وسيع وسيلو انسان جي سامهون نه آيا هئا تنهن ڪري ان پنهنجي چوڌاري موجود فطرت جي مظاهرن کي ڏسي فطرت زندگي ۽ انهيءَ جي ڪارج بابت الڳ الڳ رايا قائم ڪيا. خدا تعاليٰ جي پيغمبرن ۽ سڌارڪن پاران انسان کي فطرت ۽ زندگي کي ڄاڻڻ لاءِ دنيا جو مشاهدو ڪرڻ ۽ خدا جي بابت اجايا خيال ڇڏي سندس تخليق ڏانهن ڌيان ڏيڻ جو حڪم ڏنو ويو ۽ اهڙا حڪم آخري الهامي ڪتاب قرآن مجيد ۾ بار بار ايل آهن. انهن حڪمن جي روشنيءَ ۾ مسلمان حقيقت جي ڳولها ۾ لڳي ويا ۽ انهن اسلام جي ابتدائي دور ۾ ئي طب، نباتات، فلڪيات، رياضي ۽ علم ڪيميا ۾ مشاهدن ۽ تجربن جا شاندار مثال قائم ڪري انساني زندگيءَ کي فعال رکڻ ۾ انهن شين جي مددگاريءَ کي واضح ڪيو. ليڪن فطرت ۽ زندگيءَ کي حسين روپ ۾ پسڻ جي لاءِ انهن شين کي ذريعي حيثيت ۾ رکيو ويو. پوءِ جڏهن مسلمانن وٽان انهن علمن جو يورپ جي طرف انتقال ٿيو ته انهن شين کي بذات خود مقصد جي حيثيت حاصل ٿي وئي.

يورپ جي ڏاهپ حقيقت ۽ شين جي انهيءَ معنوي تبديليءَ تي ڪنهن حد تائين پنهنجي بي چيني ڏيکاري، ليڪن هڪ ته اتان جي سياسي نظامن تي قابض ڌريون آهن تي حاوي رهيون ۽ ٻيو فطرت ۽ زندگيءَ جي حسن ۽ حقيقت بابت هو ڪنهن به سامايل الاهياتي فڪر ۽ سوچ کان خالي هئا. انهيءَ ڪري سندن سوچون يورپ ۾ تبديليءَ وارين انهن ٽنهي پوين صدين ۾ انسانن کي وڏن نقصانن کان بچائي نه سگهيون.

اڻويهين صديءَ جي پهرئين اڌ ۾ ويڙھ جي سنگين تجربن پوئين اڌ جي لاءِ نيون وڻون نروار ڪيون، جن سان علمن کي انسانن لاءِ موثر بڻائڻ جون به ڪيتريون صورتون سامهون آيون. توڙي جو فطرت ۽ زندگي بابت علمن جي نئين تدوين نه ٿي تنهن هوندي به زندگيءَ سان لاڳاپيل فني ۽ سماجي علمن کي سائنس ڪري پڙهڻ جي رواج پيو جنهن سان انساني زندگيءَ لاءِ مددگار طبعي سائنسي علمن جو ربط

پيدا ٿيو. نتيجي ۾ سماجي طرح ڪيتريون ئي چڱايون سامهون آيون.

ان جي برعڪس هتي اسان وٽ سماجي ۽ فني علمن کي سائنس ڪري پڙهڻ جو هيستائين به ڪو هوش ۽ خيال ئي ڪونهي. بلڪ جن علمن کي ٻاهر سائنس ڪري پڙهڻ جو آغاز ٿي چڪو آهي هتي ان تسلسل سان پاڻ ڪنڊي هلڻ جو ڪمان به ڪونهي. ڪن ماڻهن کي يورپ ۾ وڃي اتان جي علمي ادارن مان سيراب ٿيڻ جو موقعو ملي ٿو ته (علامه آءِ آءِ قاضيءَ کي ڇڏي ڪري) ڪٿ به ڪٿ اسان جي سنڌ جي سوسائٽيءَ ۾ ان جا فائدا سامهون نٿا اچن. انهيءَ جا اڪيچار سبب آهن. سڀ کان وڏو سبب هي آهي ته اسان جي زندگيءَ ۾ علم حاصل ڪرڻ جو ڪو اعليٰ نصب العين ڪونهي. بلڪ پنهنجي لاءِ رڳو هڪ روزگار جو ذريعو پيدا ڪرڻ آهي، ٻيو سبب هي آهي ته يونيورسٽين ۾ ٽنل ڊگري ماڻهوءَ ۾ استعداد پيدا ٿيڻ جي سنڌ هوندي آهي. ان سنڌ ملڻ کان پوءِ اصل ڪم ته بعد ۾ ڪرڻو هوندو آهي. پر اسان وٽ سنڌ کان پوءِ ”اصل ڪم“ اصل ڪونه ٿيندو آهي. ٿيون هي ته اسان وٽ جنهن کي به ڪنهن علم جي سنڌ ملي ته ٿي هو پنهنجي جاءِ تي ان علم جو آبي خان بڻجي ويهي ٿو. هينئر ان کي جيڪا ضرورت آهي ته هو پنهنجي علم سان لاڳاپيل ٻين علمن کي به پڙهي سو هرگز نٿو ٿئي. تاريخ وارو ماڻهو علم جا ڪرافي، علم نفسا، علم شهرت وغيره پڙهڻ جي لاءِ تيار ئي ڪونهي ۽ فزڪس وارو، تاريخ مذهب ۽ فلسفي کي هٿ لائڻ جي لاءِ تيار ئي ڪونهي. نتيجي ۾ ماڻهوءَ جي اڪيلي علم جو فائدو پيشي جي صورت سندس ذات کي ته ملي ٿو پر سوسائٽيءَ ۾ ان جا جوهر سامهون نٿا اچن.

مٿي ذڪر ڪيل علمي ترقيءَ جي تسلسل ۾ علم لسانيات کي هينئر يورپ ۾ هڪ سائنسي علم جي طور تي پڙهيو پيو وڃي. محترم باڪٽر محمد قاسم ٻگهيو کي سماجي لسانيات جي هڪ موضوع تي لنڊن ۾ پي ايڇ ڊي ڪرڻ جو موقعو مليو. ان جي روشنيءَ ۾ هن سنڌي ٻوليءَ جي مختلف موضوعن تي مضمون لکيا آهن. هي ڪتاب سندس انهن مضمونن جو مجموعو آهي. مختلف علمن تي اڪيڊمڪ ڪتاب ڏيڻ سنڌيڪا جي روايت آهي ۽ هي انهيءَ سلسلي جي ڪري طور پيش ڪندي اسان پنهنجي لاءِ خوشي محسوس ڪري رهيا آهيون.

**نور احمد هيمن**

چيئرمين

سنڌيڪا اڪيڊمي

## پيش لفظ

مونڪي اها ڳالهه سمجھ ۾ نٿي اچي ته منهنجي نوجوان دوست ڊاڪٽر قاسم ڀڳهڻي ڪهڙي سبب ۽ ڪهڙي حوالي سان پنهنجي هن سائنسي ۽ علمي تصنيف تي پيش لفظ لکڻ لاءِ حڪم ڪيو آهي. پيش لفظ اهڙن عالمن يا ماهرن کان لکائبو آهي جيڪي مصنف کان وڌيڪ علم وارا ۽ وڌيڪ لياقت وارا هوندا آهن يا گهٽ ۾ گهٽ اوتري علم ۽ لياقت وارا هوندا آهن جيترو علم ۽ جيتري لياقت مصنف رکندو آهي. ڊاڪٽر قاسم ڀڳهيو سماجي لسانيات ۾ ڊاڪٽريٽ ڪري آيو آهي. ۽ مون لسانيات کي هڪ موضوع (Subject) طور ڪنهن به سطح تي درسي يا رسمي تعليم (Formal Education) دوران ڪونه پڙهيو هو. (مون ايم. اي. معاشيات ۾ ڪئي.) ادب جي حوالي سان منهنجو ميدان (Arena) ڪهاڻي ۽ ناول (Fiction) رهيو آهي يا ڪالم نويسي ۽ مضمون نگاري ڪندو رهيو آهيان.

لسانيات سان منهنجو واسطو محض هڪ اتفاق هو ۽ ان اتفاق مون کي لسانياتي علم جي مختلف موضوعن ۽ شاخن جو ڳوڙهو اڀياس ڪرڻ تي مجبور ڪيو. ٽيو هيئن جو پنجاهه واري ڏهاڪي ۾ ۽ سنڌ واري ڏهاڪي جي ابتدائي سالن ۾ ٻوليءَ جي بڻ بڻياد، ان جي سياسي ۽ سماجي تاريخ جي حوالي سان ڪي غير علمي، غير سائنسي ۽ جانبدارانہ مضمون (۽ پوءِ ڪتاب) ڇپجڻ شروع ٿيا. ان وقت سنڌ جا ماڻهو ۽ خاص ڪري سنڌي ٻوليءَ جي اديبن جو لڏو ون يونٽ جي مخالفت ۾ ميدان ۾ ٿي پيا هئا ۽ سنڌ جي وجود لاءِ ويڙهاند ۾ هڪ ڌر بڻجي ويا

هئا. ان جنگ جڏهن سنگين صورت اختيار ڪئي، تڏهن سنڌي ٻولي به مرڪزي نقطو بڻجي وئي. ان جي انتها ان وقت ئي جڏهن ووٽرن جي لسٽن جي سنڌيءَ ۾ ڇپجڻ لاءِ مظاهرا ٿيا. گرفتاريون ٿيون. هونئن به سنڌ جي وجود جي جنگ جو هڪڙو حوالو اهو به هو ته بينگال وانگر سنڌ کي به هڪ پنهنجي قديم، سڌريل ۽ ترقي يافتہ زبان آهي ۽ ون يونٽ جو پهريون شڪار سنڌي ٻوليءَ کي بڻايو ويو. ايتريقدر جو ريلوي اسٽيشن جا هڪ صدي پراڻا نالا به تبديل ڪيا ويا. ان جي مقابلي طور سنڌ جي اديبن ٻولي ۽ ادب کي وڌائڻ ويجهائڻ لاءِ ڏينهن رات جدوجهد ڪئي؛ جيسترو ادب ان دور ۾ تخليق ٿيو. اوترو وري ڪڏهن به نه ٿيو. ڪتابن ۽ رسالن تي بندشون پيون پر سنڌي اديب پنهنجي جدوجهد کان باز نه آيا.

اقتدار جي ڌڻين اهو سڀ ڪجهه اکين سان پئي ڏٺو، پر هنن کي سمجهه ۾ نه پئي آيو ته هن تيز ۽ تند وهڪري کي ڪيئن بند ٻڌجي. نيٺ ڪنهن ”ڏاهي“ هنن کي صلاح ڏني ته ان جو هڪڙو رستو اهو آهي ته سنڌي ٻوليءَ کي سنڌي قوم پرستي جي حوالي طور استعمال ٿيڻ کان روڪجي، ۽ ان جو هڪڙو ئي ذريعو هو ته ڪن ”عالمن“ ۽ ”ڏاهن“ کي تيار ڪجي جيڪي هڪ طرف سنڌي ٻوليءَ جي اهميت، قدامت ۽ ترقي يافتہ حيثيت کي لائون ڪري ڏيکارين ته ٻئي طرف ان قوم پرستيءَ کي اسلام، پاڪستان ۽ قومي وحدت جو دشمن ثابت ڪجي، ۽ ايئن ڪرڻ ۾ مک اديبن کي ڪافر، ملحد، پاڪستان دشمن ۽ الاڻجي ڇاڇا ثابت ڪجي؛ هي جنگ جو هڪ نئون مورچو هو ۽ ان مورچي تان اهو به طرفو حملو شروع ٿيو. ”مجاهد“ ميدان ۾ اچي ويا.

ائين سنڌي ٻوليءَ تي هڪ ”عالمانه“ حملو شروع ٿيو، ۽ ان جي بڻ بڻياد، ان جي ترڪيبي حيثيت، ان جي سڃاڻپ، ان جي تاريخ ۽ سياسي ۽ سماجي حيثيت جي باري ۾ ”تخليقون“ پيش ٿيڻ لڳيون. اهي محترم مصنف ۽ ”ڏاهو“ تاريخ کان يقيناً واقف هئا. هنن کي خبر هئي ته

سنڌ جي تاريخ ۾ هڪڙو اهڙو دور آيو، جڏهن 1947ع کان اڳ ۾ ننڍي کنڊ جي آزادي لاءِ جدوجهد زور ورتو، ۽ اهو محسوس ٿيو ته اڳي پوءِ انگريز هندستان مان هليا ويندا ۽ ننڍو کنڊ آزاد ٿيندو تڏهن سنڌ جي قوم پرست لڏي به پنهنجو موقف پيش ڪيو: چاليهن واري ڏهاڪي ۾ جڏهن آزاديءَ جا مختلف فارمولا پيش ٿيڻ لڳا، تڏهن سنڌي قوم پرستن اهو مطالبو ڪيو ته انگريزن سنڌ کي هڪ آزاد ملڪ طور فتح ڪيو هو، پوءِ انجي پويان ڪٿي چارلس نيپئر جي بدنيئي ۽ اٽڪل بازي جو ڪردار ڇو نه هجي. پر حقيقت اها هئي ته سنڌ 1843ع ۾ هڪ آزاد رياست هئي ۽ هاڻ جيڪڏهن هندستان کي ڪنهن علائقي (Zonal) بنيادن تي آزاد ڪرڻ جي ڪا اسڪيم آهي ته ان رٿابنديءَ ۾ سنڌ کي پنهنجي حقيقت ملڻ گهرجي ۽ ”آزاد سنڌ“ سنڌين جو حق آهي هن وقت هڪ مضبوط ترين دليل هو جيڪو ناقابلِ ترديد تاريخي حقيقتن تي مبني هو ته سنڌ واحد ”علائقو“ آهي جيڪو صدين کان 1843ع تائين الڳ ملڪ هو. سنڌ جي پنهنجي منفرد تاريخ ۽ جاگرافي آهي، جنهن جي الڳ ۽ منفرد تهذيب کي سموري دنيا سڃاڻي ۽ تسليم ڪري چڪي آهي، ۽ سڀ کان وڏي ڳالهه ته ان کي پنهنجي الڳ ترقي يافته زبان آهي.

اٺين سنڌي ٻولي ان وقت به سنڌي قوم پرستيءَ جو هڪ محور هو. ان محور کي ٽوڙڻ لاءِ ان وقت به هندو مذهبي شاوونزم (Chauvinism) هڪ ڌر طور ميدان تي لهي آئي، ۽ سوين مضمون ۽ ڪتاب نهايت ”علمي“ ۽ ”تاريخي“ دستاويزن جي آڌار تي ڇپجڻ لڳا، جنهن ۾ اهو نظريو پيش ڪيو ويو ته سنڌ آريه- ورت جو حصو هئي، ۽ سنڌي ٻولي ڪا ايتري قديم يا سڌريل زبان ڪانهي، اها ته رڳو سنسڪرت جي هڪ بگڙيل پراڪرت جي به بگڙيل صورت ”وراڄڊ اپيرنر“ هئي. ان معنيٰ ۾ نه رڳو ايتري قديم ڪانهي، پر آرين جي ٻولي سنسڪرت جي تمام ويجھي زماني جي ڄاڻي آهي. ان ڪري سنڌ

جي آزادي جو ٻوليءَ جي آڌار تي مطالبو ڪو ايترو وزن نٿو رکي. ان پس منظر ۾ جڏهن پاڪستان ٺهڻ کانپوءِ سنڌ کي ”ون يونٽ“ ۾ سلهاڙيو ويو، اردوءَ کي قومي ۽ سرڪاري زبان ٺهرايو ويو، ۽ يڪجهتيءَ جي نالي ۾ قوم پرستي هڪ ناقابل معافي ڏوهه بلڪ قابل تعزير گناهه بڻيو ۽ سرڪار نامدار ”عالم“ ۽ ”محققن“ کي ان ڪم تي مامور ڪيو ته اهي سنڌي قومپرستيءَ جي پاڙيڻ ۾ پنهنجي ”علم“، ”اڀياس“ ۽ ”تحقيق“ کي استعمال ڪن، ان جي بنيادي اساس (Fundamentals) کي مشڪوڪ بڻائي ڇڏين، تڏهن رفتہ رفتہ ڪيئي مضمون، رسالا ۽ ڪتاب ميدان ۾ اچڻ لڳا، جن ۾ سنڌ کي ”باب الاسلام“، اردوءَ کي ”پاڪستان جو جواز“ ۽ قوم پرستيءَ (جنهن کي صوبائيت يا صوبائي عصبيت جو نالو ڏنو ويو) کي اسلام ۽ پاڪستان دشمنيءَ تي مبني تحريڪ طور پيش ڪيو ويو.

ان ئي سلسلي جي هڪ اهم ڪڙي، منهنجي نهايت لائق احترام دوست ۽ مڃيل استاد ۽ محقق، ڊاڪٽر نبي بخش خان بلوچ جا مضمون ڇپيا، جيڪي پوءِ ڪتابي صورت ۾ به تاليف ٿيا، سندس ڪتاب ۾ علمي رعب تاب اوج تي هو. هن صاحب اهو ثابت ڪرڻ جي ڪوشش ڪئي ته سنڌيءَ کي هڪ ٻوليءَ طرح پنهنجو وجود رهيو ئي ڪونهي، ۽ اها زبان بنهه ويجهي تاريخ ۾ هڪ مڃيل زبان بڻي آهي. ان جو سنڌ جي قديم تهذيب جي آثارن يعني موهن جي دڙي مان لڌل ٻوليءَ سان ڪو واسطو ڪونهي، ان ڪري ظاهر آهي ته اها قدامت جي دعويٰ نٿي ڪري. هونئن به موهن جي دڙي جي ٻولي سامي (Semetic) سٿ جي ڪا ٻولي آهي، ۽ اهوئي سبب آهي ته هن وقت به سنڌي ٻوليءَ کي پنهنجا حرف علت (Vowels) ئي ڪونهن. هن ”ڪڪڙ“، ”گدڙ“ جهڙن لفظن جو مثال ڏيئي چيو ته ڏسو عربيءَ وانگر سنڌيءَ ۾ به حرف علت کانسواءِ لفظ ٺهي نٿا سگهن. ۽ ظاهر آهي ته ان کي عربيءَ ئي ان جي موجوده صورت تي پهچايو آهي؛ عربيءَ جا سوين اکر ۽ لفظ

۽ محاورا انگري ٿي سنڌيءَ جي جوڙجڪ ۾ نظر اچن ٿا. ان ساڳئي مورچي ۽ محاذ تان محترم رشيد لاشاري صاحب، محترم علي نواز جتوئي صاحب، محترم سردار علي شاهه صاحب، محترم مولوي خير محمد نظاماڻي صاحب، محترم ڪريم بخش نظاماڻي صاحب ۽ ٻيا ڪيترا محترم صاحب سنڌي قوم پرستيءَ کي سائين جي ايم سيد، ابراهيم جويي صاحب، شيخ اياز، رسول بخش پليجي ۽ مون جهڙن ”ملحدن“ جي ”اسلام دشمني“ ۽ ”پاڪستان دشمنيءَ“ سان تعبير ڪرڻ لاءِ لاڳيتي جهاد ۾ مصروف ٿي ويا. انهيءَ ”اسلام“ ۽ ”الحاد“ جي ويڙهاند جي پويان ڪهڙيون قوتون هيون، انهن جي نشاندهيءَ جي به هاڻ ضرورت نه رهي آهي.

سو جڏهن سنڌي ٻوليءَ جي سماجي ۽ سياسي حيثيت ۽ ان جي قدامت ۽ انفراديت تي حملا ٿيا، تڏهن آءٌ به سندرو ٻڌي ميدان تي لهي پيس. لسانيات جي الف بي کان چامسڪي تائين گهڻوئي نور نچوئي مضمون لکيم ۽ نيٺ 1964ع ۾ ”سنڌي ٻولي“ ڪتاب ڇپايم، ان ڪتاب لکڻ جا محرڪ يقيناً تاريخي، سياسي ۽ سماجي هئا پر مون ڪوشش ڪئي ته انکي لسانيات جي مڃيل سائنسي اصولن ۽ حوالن سان مستند ڪتاب جي حيثيت ۾ پيش ڪريان. آءٌ ان وقت سرڪاري نوڪريءَ ۾ هوس ۽ ڪتابن کي پڙهڻ لاءِ يونيورسٽين جي لائبررين ۽ ٻين ڪتب خانن لاءِ وقت ڪڍڻو پوندو هوم. ڪي ڪتاب ته منهنجي پهچ کان به ٻاهر هئا ۽ فوٽو اسٽيٽ جي رسم اڃا ايتري شروع ڪانه ٿي هئي. بهرحال ڪوشش جي باوجود ان ڪتاب ۾ ڪوڙ ساريون اوڻايون ۽ خاميون رهجي ويون، ۽ هڪ طرح سان اهو ڪتاب اڻپورو هو. پر هڪڙي ڳالهه، جا ان ڪتاب جي ڇپجڻ کانپوءِ سامهون آئي سا اها ته سنڌي نوجوانن، ۽ خاص ڪري شاگردن ۾ سنڌيءَ جي قدامت، تاريخي حيثيت، لساني حسب نسب ۽ انجي سماجي ارتقا جو چاهه پيدا ٿيو. ۽ هڪ علم طور ”لسانيات“ جي موضوع کي يونيورسٽيءَ جي پوسٽ



گروڻجوليٽ ۽ ڊاڪٽريٽ جي تحصيل لاءِ آماده ٿيڻ لڳا، جيڪا ڳالهه منهنجي ڪتاب جيئن ڪن اڳ ڪانه هئي. سنڌيءَ جي ان نئين حيثيت سنڌي ادب جي دؤر ۾ به مدد ڏني، ۽ اڳتي هلي سرڪاري سطح تي ان جي پذيرائيءَ لاءِ ميدان ٺهيو. اها ٻي ڳالهه آهي ته ان لاءِ جيڪي اهتمام ٿيا، ادارا قائم ٿيا يا اڳ ئي موجود ادارن ۾ وسعت آئي، تن کي اسان پاڻ، سنڌين جي روايتي ”سوڪل“ ۽ ”ڪل پيران دا خير“ واري روايت جي ڪري، اتي اچي پهچايو آهي، جتان پاڻال بنهه ويجهو آهي، جيڪا حالت هن وقت سنڌي معاشري جي آهي، جيڪا حالت سنڌي قومپرستيءَ جي آهي، سا ساڳي صورتحال اسان جي مڙني ادارن جي آهي.

ان پس منظر ۾، اهڙي پوئتي موٽ کائيندڙ معاشري ۾، جيڪڏهن قاسم بگهي جهڙا نسانياتي علم جا ماهر سائنسي روايت جي آڌار تي، سنڌي ٻوليءَ ۾ ٿيندڙ تبديلين، ۽ انهن ڦيرين گهيرين کي معاشرتي تبديلين سان سندن لاڳاپي جي حوالي سان سمجهائڻ جا جتن ڪن، ۽ ٻوليءَ جي مستقبل لاءِ ادارن جي اهميت ثابت ڪن ته کين جس هجي، ڪجهه قدر اميد جاڳي ٿي ته ممڪن آهي ته سنڌي ماڻهو پنهنجي ٻوليءَ جي سماجي ڪارج ۽ تاريخي اهميت کي وري محسوس ڪن، ۽ ڪنهن نئين جذبي سان ان جي بقا لاءِ اڳڀرائين.

اسان جي هن نوجوان دوست لسانيات جي جنهن شاخ يعني سماجي لسانيات ۾ ڊاڪٽريٽ جي ڊگري حاصل ڪئي آهي، اهو موضوع ارتقائي طرح اڃا نئون آهي، پر ان جي سائنسي ۽ علمي اهميت جي ڪري، اڳتي هلي ان جا معيار ۽ ماڻ ٿي ٻولين کي انساني لاڳاپن جي حوالي سان نئين مرڪزيت ۽ اهميت ڏياريندا، جيڪڏهن ٻولي سماجي ڦير گهير سان تبديل ٿئي ٿي ته پوءِ ان ڳالهه تي غور ڪرڻ جي ضرورت آهي ته ائين ته ڪونهي ته ڇاڪاڻ ته اڄ جي دنيا ۾ سماجي لاڳاپا نئين ”مواصلاتي دور“ (Communication Age) جي ڪري تيزين سان تبديل ٿي رهيا آهن، پر سنڌي معاشرو ان عالمي رتقا کان

ٻنهي پريءَ ڪٽيل (Isolated) آهي ان ڪري ٻين معاشرتي هاجن کانسواءِ اسان جي ٻولي به جمود جي سطح کان به پوئتي موني وڌيڪ وڃڻ جي صورتحال تي پهچندي. بلڪل ائين جيئن ايسڪيٽو (Eskimo) لوڪن يا ريڊ انڊين (Red Indian) لوڪن جي ٻولين وانگر فقط لساني تاريخ جي هڪ مٿل ٻولي بڻجي ويندي. جيڪڏهن اسان ۽ اسان جي ادارن ان صورتحال کان بچڻ لاءِ ڪجهه نه ڪيو ته پوءِ ٻوليءَ جي عدم وجود جي ڪري سنڌي معاشرو به عدم وجود جو مثال بڻجي ويندو، ان جا به ٽي سبب ته ڊاڪٽر ٻگهڙي اشارن مڌسيا به آهن. هڪڙو ته اسان جي پنهنجي پس ماندگي، ٻيو اسان جي ادارن جي تباهي ۽ غير سنجيدگي، ۽ ٽيون سنڌي ٻوليءَ سان عداوتن جا شعوري ۽ غير شعوري روياءِ، ۽ چوٿون اسان جو سائنسي ارتقا ڏانهن غير سائنسي رد عمل. اڄ جڏهن ڪامپيوٽر، اي ميل (E-Mail) ۽ انٽرنيٽ (Internet) جو زمانو آهي، تڏهن اسين مواصلاتي طرح اڃان ان سطح تي آهيون جو ڪنهن شادي غميءَ جو اطلاع هڪڙي ڳوٺ يا شهر کان ٻئي ڳوٺ تائين پهچائڻ لاءِ اٺ جي سواري، يا وڌ ۾ وڌ ڪنهن بس يا وڻڪن ۾ چڙهي اطلاع ڏيڻ جي سطح تي آهيون. اهڙي صورتحال ۾ مون جهڙو ماڻهو اهو چوي ته سنڌي ٻولي بيشڪ قديم آهي، پنج هزار سال پراڻي آهي، منجهس هڪ فعال زبان طور سڀ خوبيون (يا خاميون؟) موجود آهن پر جڏهن مواصلاتي سطح تي انساني لاڳاپن جي حوالي سان پٿر جي دور ۾، جمود جو شڪار ٿي مرڻ تي آهي، تڏهن قاسم ٻگهڙي جهڙو ماهر جڏهن اهو چوي ته بلاشڪ اهي ڪمزوريون آهن پر سائنسي طرح جيڪڏهن اسين سنڌيءَ کي ارتقائي سماجي علم سان ڳنڍي، ان کي مواصلات جي نئين عالمي نظام سان ڳنڍي سگهون ٿا، يا باوجود دشمنين ۽ عداوتن جي، اسين ان کي فعال ۽ زندهه رکي سگهون ٿا، تڏهن قاسم ٻگهڙي جي ان رجائيت ۽ لياقت کي ساراهڻ کان رهي نٿا سگهون.

مون جيڪي قاسم ٻگهڙي جي هن ڪتاب مان پرايو آهي، سو هي آهي ته اچو ته پٿر جي دور کان ڪامپيوٽر جي دور ۾ داخل ٿيڻ لاءِ ايڏيون وڏيون پرانگهون پريون جو سماجي حوالي سان سنڌي معاشرو، هڪ معاشري طور، اڳڪٿين صديءَ ۾ داخل ٿي سگهي ۽ نه اسين پنٿي رهجي وڃون، ۽ نه اسان کي ڪو الزام ڏي ته ٻيلي، سنڌي ٻولي ڇا ڪان ته غير موافق حالتن، پنهنجن جي لاپرواهين، ۽ ٻين جي عداوتن ۽ دشمنين جو شڪار هئي، ان ڪري سندس ڳالهائڻ، لکڻ ۽ پڙهڻ وارا همت هاري وينا، ۽ ان ڪري مري وئي.

سنڌي ٻوليءَ جي ان حيات ۽ جيئري رهڻ جي جبلت جي حوالي سان قاسم ٻگهڙي جو هي ڪتاب هڪ اهم دستاويز آهي، ۽ ان کي، ڪن غير اهم اوڻائين جي باوجود، هڪ اهڙي حيثيت حاصل آهي، جنهن کي نظر انداز نٿو ڪري سگهجي. شل اسان جا ٻيا استاد به هن جهڙي محنت ڪن، ۽ سائنسي بنيادن تي سنڌيءَ کي ان لائق بڻائين جو ان لاءِ اها هام هئي سگهجي ته هاڻو ٻيلي، هيءَ زبان زندهه رهڻ لاءِ ئي وجود ۾ آئي هئي.

سراج

12 نومبر 1997ع

## به اکر

لسانيات، يعني ٻولين جي سائنس اسان وٽ ڪڏهن شجر ممنوع قرار ڏنل هو، سو هاڻ نهايت دلچسپ وڻندڙ ۽ نهايت ئي اهم موضوع بڻجي پيو آهي، ٻولين تي سائنسي انداز سان سوچ ويچار ڪري ٻولين جي مختلف خوبين ۽ خصوصيتن تي روشني وجهڻ وارو علم اڄ نهايت اهم ڪردار ادا ڪري ٿو. هن علم کي جديد دنيا ۾ نهايت گهڻي اهميت ملي چڪي آهي ۽ سڌريل دنيا جي تقريباً سمورين يونيورسٽين ۾ لسانيات جو شعبو خود مختيار حيثيت ۾ قائم ٿيل آهي. بدقسمتيءَ سان اسان جهڙن ملڪن ۾ ائين نه آهي، سنڌ يونيورسٽيءَ جي سنڌي شعبي جي نصاب ۾ ادب سان گڏوگڏ فقط ٻه ڪورس لسانيات جا ايم اي فائنل تي رکيل آهن. هي ڪورس پڙهائڻ جي ذميواري ڊاڪٽر قاسم ۽ آئون سرانجام ڏئي رهيا آهيون، جڏهن ته اسان کان اڳي ڊاڪٽر الانا ۽ پروفيسر علي نواز جتوئي صاحب جن هيءَ ذميواري سنڀاليندا رهيا هئا.

نهايت خوشيءَ ۽ فخر جي ڳالهه آهي ته سنڌ جو نوجوان ليکڪ ڊاڪٽر قاسم ٻگهيو برطانيه جي ايسڪس يونيورسٽي مان لينگويج ۽ لنگئسٽڪس ۾ بي ايڇ ڊي ڪري آيو آهي. هن اچڻ کان پوءِ ۽ اڳ به لسانيات ۽ ان سان لاڳاپيل ڪجهه موضوعن تي مقالا لکيا هئا، جيڪي هن ڪتاب ۾ شامل آهن. سندس هي مضمون ۽ انٽرويو جڏهن ئي رسالن ۾ ڇپيا، تيئن ئي سنڌ جي نوجوانن جو ڌيان سنڌي ٻوليءَ ڏانهن ڇڪيو ۽ ڪيترائي ٻيا مضمون لکجي پڌرا ٿيا، اهڙي هڪ لهر اڀري جنهن نوجوانن جو ذهن ولوڙي رکيو آهي. هاڻ اها اميد ڪري سگهجي ٿي ته

لسانياتي موضوعن کي نوان گس ۽ گهيڙ ملندا ۽ چڱو ئي مطالعاتي مصالحو تيار ٿيندو، جيڪو سنڌ جي نئين نسل لاءِ مشعل راھه ثابت ٿيندو. ڊاڪٽر قاسم ٻگهي جو دلپسند موضوع سماجي لسانيات آهي، جيڪا لسانيات جي هڪ اهم شاخ آهي. ٻوليءَ جو سماج سان تعلق جي باري ۾ هو چٽائيءَ سان چوي ٿو ته: ”ٻوليءَ ان جو استعمال يعني ٻالھائڻ ئي شايد اهو سماجي تحفو آهي، جيڪو انسان کي ٻين جاندارن کان الڳ ۽ معتبر ظاهر ڪري ٿو. ماڻھي ۽ انسان کي سمجھڻ لاءِ ضروري آهي ته ٻوليءَ جي قدرت ۽ كيفيت کي سمجھون، جيڪا اسان کي ماڻھو بڻائي ٿي. ڪيترن ماڻھن جي مذهبي عقيدن، مفروضن ۽ فلسفي مطابق ته اها ٻولي ئي آهي جيڪا انساني زندگي ۽ طاقت جو ذريعو آهي.“

سنڌي ٻوليءَ تي مختلف ٻولين جا اثرات جڳن کان ٿيندا اچن ٿا. ٻوليءَ جي تاريخن ۾ اهو هڪ فطري امر آهي ته ٻولين ۾ تبديليون واقع ٿين ٿيون. هن ڏس ۾ ڊاڪٽر قاسم پنهنجي راءِ وڏي واڪ ڏني آهي: ”مثان طور هتي جيڪڏهن آئون اهو چوان ته سنڌي ٻوليءَ ۾ ٿيندڙ موجوده تبديلي يا ڦير ڦار کي معروضي سياسي ۽ سماجي حالتن جو ڪارڻ ڄاڻائيندي اڻ ٿر ٿو سمجھان ۽ انهن کي عيب نه پر ٻوليءَ جي ترقيءَ ۾ شمار ڪيان ٿو ته جيڪر ڪيترائي ٻوليءَ سان جذباتي وابستگي رکندڙ، ٻوليءَ کي خالص رکڻ جا حامي ۽ ٻاهرئين اثرن کي قبول نه ڪندڙ يا وري اڌو گابرو لساني تعليم رکندڙ عالم مڃر جي پون ۽ مون تي سنڌي ٻوليءَ خلاف هجڻ جون فتواون صادر ڪن.“

سندس اها راءِ ته ”سنڌي ٻوليءَ ۾ ٿيندڙ ڪجهه تبديليون ٻوليءَ جي ترقي آهي ۽ نه تنزلي“ تي سچ پچ ڪجهه عالمن جيڪي سنڌي ٻوليءَ تي ٿيندڙ خاص طور اردوءَ جي اثرات جي خلاف آهن، ڊاڪٽر قاسم ٻگهي سان اختلاف ڏيکاريو آهي. سنڌي ٻوليءَ کي نج رکڻ جي مقصد لاءِ سنڌ ۾ ڪي حلقا ضرور موجود آهن، انهن کي قاسم صاحب

Purist سنڌي ٿو. برطانيه ۾ انگريزي ٻوليءَ کي نج رکڻ لاءِ ٻڻ ڪي عالم هاءِ گهوڙا، ۽ دانهون ڪوڪون ڪري رهيا آهن. قاسم صاحب جي خيال ۾ سنڌ ۾ به سنڌي ٻوليءَ سان ساڳي حالت آهي. جيئن انگريزيءَ ۾ نوان نوان لفظ ۽ اصطلاح داخل ٿي رهيا آهن، تيئن سنڌيءَ ۾ نوان نوان لفظ ۽ اصطلاح ضرور شامل ٿيندا رهندا. ان کي ڪوئي روڪي نه سگهندو ۽ اها ٻوليءَ جي ترقيءَ ۽ تنزلي يا بگاڙو نه آهي. هن ڳالهه کي وڌيڪ واضح ڪرڻ لاءِ سندس هيءَ دليل ڏيان لهڻي: ”جيڪڏهن ڪنهن قوم جي ترقي ۽ تبديليءَ سان ان جي زبان ۾ ترقي ۽ تبديلي نٿي اچي ته ان جو مطلب اهو ٿيو ته اها زبان ان قوم جون ضرورتون پوريون ڪرڻ جي اهل نابت نه ٿي سگهي ۽ اها ٻولي پوءِ گهڻو وقت جيئرو رهي نه سگهندي.... خوشقسمتيءَ سان سنڌي ٻولي وقت ۽ حالتن مطابق پاڻ ۾ تبديلي آڻيندي هن وقت به پنهنجي ڳالهائڻ وارن جون سموريون ضرورتون پوريون ڪرڻ جي اهل آهي.“

هن ڪتاب ۾ شامل مقالا نهايت گهڻي اهميت جا حامل آهن. جديد تحقيق جي روشنيءَ ۾ لکيا ويا آهن. هن تحقيق لاءِ وڏي جاکوڙ ۽ محنت مشقت سان معلومات (Data) گڏ ڪرڻ بعد چنڊ چاڻ ڪري ڪن نتيجن کي اخذ ڪيو ويو آهي. هيءُ هڪ سائنسي رويو آهي جنهن کي مثال بڻائي ڪم ڪرڻ گهرجي. سنڌ جي نوجوان ذهن کي اهڙن ئي سائنسي لاڙن وسيلي فڪر جي روشن راهن طرف گامزن ڪري سگهجي ٿو.

ڊاڪٽر هدايت پريم

سنڌي شعبو سنڌ يونيورسٽي



## لسانيات کان سماجي لسانيات تائين

[گذريل ٽيهن سالن دوران علم لسانيات يعني ٻوليءَ جي علم جو زمان، مڪان، گهاڙڙي ۽ مختلف شاخن جي حوالي سان ترتيبوار مطالعو وقت جي ضرورت ۽ وقتائتي فڪر جي حيثيت اختيار ڪري چڪو آهي. هن علم تيزيءَ سان پکڙجي ايتريقدر ته مقبوليت حاصل ڪئي آهي، جو دنيا جون ڪيتريون ئي اهم يونيورسٽيون هن علم کي گريجوئيشن ۽ پوسٽ گريجوئيشن جي نصابن ۾ شامل ڪري مڪمل سندن ڏئي رهيون آهن. ترقي يافتہ دنيا جي ابتڙ پاڪستان ۾ هن علم بابت اڃا تائين سنجيدگي سان ڪونه سوچيو ويو آهي. جيتوڻيڪ ڪجهه يونيورسٽين ۾ هن جديد علم جي تربيت حاصل ڪيل ڪجهه استاد موجود آهن، پر انهن يونيورسٽين ۾ به رڳو تعارفي لسانيات ئي پاڙهي وڃي ٿي ۽ ان جي تفصيلي، تشريحي مطالعي کان علاوه لسانيات جي ٻين اهم شاخن طرف ڌيان ڪونه ٿو ڏنو وڃي.

ترقي يافتہ دنيا ۾ هن علم جي چرچي ۽ تحقيق سماجيات، نفسيات، فلسفي ۽ علم انسان جي ڄاڻن، استادن ۽ ڳالهه ٻولهه ۾ عيب، خرابي ۽ بي ترتيبگي کي سڌارڻ جي ڪوشش ڪندڙ عالمن (Speech Therapist) کان علاوه ٻين ڪيترن ئي سماجي سائنس جي ماهرن کي احساس ڏياريو آهي ته، ٻولي سندن ڪم ۽ زندگيءَ جي سمورين مصروفيتن ۾ تمام وڏي ۽ اهم جاءِ والاري ٿي. پر جڏهن انهن ڏن علم جي باري ۾ وڌيڪ کوجنا جي ڪوشش ڪئي ته کين محسوس ٿيو ته لسانيات جو موضوع ڳوڙهو، فني ۽ گهڻي قدر محدود قسم جو آهي.

هتي ڪوشش ڪئي ويندي ته اهو ڳوڙهو ۽ فني مسئلو، تازين تحقيقن جي روشنيءَ ۾ چٽي ۽ غير فني (Non-technical) طريقي



سان پيش ڪري حل ڪيو وڃي. جيئن سماجي سائنس جي ماهرن کان علاوه عام پڙهندڙن کي به هن اهم موضوع بابت ڄاڻ ڏئي دلچسپي پيدا ڪري سگهجي. جنهن جا ٻه چٽا ۽ سگههرا مقصد آهن؛ هڪ ته، ٻوليءَ جي اهم حصن يعني شاخن تي ڌيان ڏئي ماضيءَ جي ورقن اٿلائڻ بدران، موجوده حالتون ۽ حال ۾ ٻوليءَ سان ۽ ٻوليءَ ۾ ڇاڻي رهيو آهي جي کوجنا ڪرڻ؛ ۽ ٻيو ته، ڪيئن لسانيات جي هن وقت تائين تسليم ٿيل خشڪ ۽ فني موضوع کي سماجي سائنس جي ٻين ضابطن (Disciplines) جهڙوڪ: سماجيات، نفسيات، فلسفي، ڳالهه ٻولهه ۾ مشق ذريعي سڌاري جي ڪوشش جي سکيا جي ڳانڍاپي سان اڀياس ڪري، عام سمجهه لائق بڻائي، اهو تاثر ختم ڪرڻ آهي ته هي سائنسي ۽ سماجي علم صرف چند مخصوص ڄاڻ رکندڙ ماڻهن جي لاءِ ئي مخصوص آهي. ٻين سماجي ۽ سائنسي علمن سان لاڳاپي وارن کي پڻ هن پاسي ڌيان ڏيڻ گهرجي. هتي پڙهندڙ کي علم لسانيات جي ڄاڻ ڏيڻ سان گڏ علم لسانيات کان سماجي لسانيات جي ارتقائي سفر جو اڀياس مختصر طور پيش ڪرڻ جي ڪوشش ڪئي وئي آهي.]

انساني ٻوليءَ جو گهراڻيءَ سان اڀياس ڪرڻ ۽ جائزو وٺڻ سان اسان ٻوليءَ جي ان سمجهه، وصف يا تشريح کي وڃي ويجهو ٿيون ٿا، جنهن کي ڪي ماڻهو انساني جوهر چون ٿا؛ ”خاص دماغي اهليت جيڪا صرف ماڻهو ڏانهن منسوب ڪري سگهجي ٿي“ (Chomsky, 1972). ماڻهو جڏهن هڪٻئي سان واسطي ۽ لهه وچڙ ۾ اچن ٿا تڏهن اهي ڪافي ڪجهه به ڪن، ڪهڙو به عمل ڪن؛ راند ڪڏن، ويڙهاند ۾ مصروف هجن يا پيار محبت ونڊين، گاڏيون ٺهرائين يا ٺاهين، دوڪان هلائين يا ڪاروبار ڪن، گڏ سفر ڪن يا آفيسن ۾ ڪم ڪار دوران هڪ ٻئي سان رابطي ۾ اچن، اهي ڳالهائين ٿا. اسين ڳالهائڻ واري ٻوليءَ جي انهيءَ ڪائنات ۾ رهون ٿا. اسين پنهنجي دوستن ۽ دشمنن، گهر جي ڀاتين ۽

لاڳاپي وارن، پنهنجي زالن ۽ مڙسن، پنهنجي پيارن، استادن ۽ شاگردن، مٿن مائٽن ۽ پاڙي وارن سان ڳالهائون ٿا. اسين بس ڊرائيورن، ڪنڊيڪٽرن ۽ صفا ان واقف ماڻهن سان به ڳالهائون ٿا، ۽ موت ۾ هر ٻيو ماڻهو به ڳالهائي ٿو. ريڊيو ٽيليويزن وڌيڪ ڳالهائين ۽ لفظن جي پرمار ڪن ٿا. مليل وقت جو گهڻو حصو اهي هڪ طرفو ڳالهائڻ ۾ گذارين ٿا. اسان جي زندگيءَ جون تمام گهٽ گهڙيون بغير ڳالهائڻ جي گذرن ٿيون، پر انهن گهٽ ۽ خاموش گهڙين ۾ به ٻولي اسان جي دماغ ۾ گردش ڪندي رهي ٿي. اسان سنڌين جو ته گهڻو وقت ڪچهرين ۾ گذري ٿو. جنهن ۾ پڻ ڳالهائڻ جو عمل جاري رهي ٿو. اسان مان گهڻا ننڊ (جنهن کي اڌ موت به چيو وڃي ٿو) ۽ خوابن ۾ به ڳالهائين ٿا يا انهن سان ڳالهايو وڃي ٿو. اڪثر ڪري اسان پنهنجي منهن به ڳالهائيندا آهيون. جڏهن ڪو ٻڌڻ ۽ جواب ڏيڻ وارو به موجود نه هوندو آهي.

ٻوليءَ جو اهو استعمال يعني ڳالهائڻ ئي شايد اهو سماجي تحفو آهي جيڪو انسان کي ٻين جانورن کان الڳ ۽ معتبر ظاهر ڪري ٿو. ماڻهپي ۽ انسان کي سمجهڻ لاءِ ضروري آهي ته ٻوليءَ جي قدرت ۽ ڪيفيت کي سمجهون، جيڪا اسان کي ماڻهو بڻائي ٿي. ڪيترن ماڻهن جي مذهبي عقيدن، مفروضن ۽ فلسفي مطابق ته اها ٻولي ئي آهي جيڪا انساني زندگيءَ ۽ طاقت جو ذريعو آهي. ڪيترن افريڪي ماڻهن جي عقيدن مطابق ته، نئون ڄاول ٻار (KUNTU) هڪ شيءِ وجود يا جيو آهي، پر منتو (MUNTU) يعني ماڻهو نه آهي (Fromkin and Rodman, 1993:11). صرف سکڻ واري عمل سان ئي جيو ماڻهو يا انسان ٺهي ٿو. ان عقيدن مطابق ته اسين سڀ ماڻهو ان ڪري بڻياسين يا ليکياسين جو گهٽ ۾ گهٽ هڪ ٻولي ڳالهائون ٿا. جڏهن اسين ڪا ٻولي ڄاڻون ٿا ته اها ڳالهائون به ٿا ۽ اها ٻين ماڻهن کي سمجهه ۾ به اچي ٿي جيڪي اها ساڳي ٻولي ڄاڻن ٿا. ان

مان اهو ثابت ٿيو ته اسان ۾ اها اهليت آهي ته ڪجهه آواز پيدا ڪيون. جيڪي ڪي مقصد ۽ مطلب ظاهر ڪن ٿا. جيڪي ساڳين آوازن ڪيڏو وارن کي سمجهن ۾ اچن ٿا.

هي ته اسين ڳالهه ٻيا ڪيون عام ٻڌندڙ ۽ سمجهندڙ ماڻهوءَ جي ڀر ٻوڙا ۽ گونگا ماڻهو به ته اشارن جي ٻولي سمجهن ٿا، بلڪل ائين جيئن ٻڌندڙ ماڻهو، ڳالهائيندڙ ساڳي ٻولي سمجهي ۽ ڳالهائي ٿو. اهڙي طرح هڪ ٻئي سان رابطو قائم رکي هڪ ٻئي کي پنهنجو مقصد ۽ مفهوم سمجهائي سگهجن ٿا. جانور به بغير ڪنهن ٻوليءَ جي هڪ ٻئي سان رابطو قائم رکن ٿا پوءِ پل اهو رابطو بي ربط اونهين ۽ رڙين ذريعي هجي. جيڪي ماڻهو ٻوليءَ کي سطحي طرح ڏسي صرف رابطي جو ذريعو سمجهن ٿا، اهي دراصل سماج جي اصل حقيقتن کي لنوائي، ڪنهن خيالي ۽ تصوراتي دنيا ۾ رهڻ چاهين ٿا. ٻولي ئي ماڻهوءَ، گروهه ۽ قوم جي سڃاڻپ جو ذريعو آهي. ٻوليءَ سان ئي سياسي ۽ معاشي مفاد وابسته آهن ۽ جيڪڏهن ماڻهو سياسي ۽ معاشي مفادن تان هٽ ڪڍندو ته انفرادي، گروهي، توڙي قومي حيثيت ۾ پنهنجي سڃاڻپ وڃائي ويهندو.

اوهان ڪير آهيو؟ ڪٿان آيا آهيو؟ اوهان جو نالو ڇا آهي؟ اوهانجو ڌنڌو ڪهڙو آهي؟ انهن سڀني سوالن جا جواب ڏيڻ لاءِ اسان کي ڳالهائڻو پوي ٿو ۽ ڪڏهن ڪڏهن اسان جي ڳالهائڻ جو انداز مٿين سوالن جا جواب مهيا ڪري ڇڏيندو آهي. تنهن ڪري ڳالهائڻ ذريعي پنهنجي ذاتي ۽ سماجي سڃاڻپ ڪرائي سگهجي ٿي.

هر ڪوئي ٻولي ڄاڻي ٿو. پنجن سالن جو ٻار به ڳالهائڻ ۽ سمجهڻ ۾ ايترو پڙ آهي جيترو سندس ماءُ ۽ پيءُ. پر ڳالهه ٻولهه کي اڳتي وڌائڻ لاءِ جيڪا اهليت گهرجي ان کان ٻار توڙي ڪيترا وڏا ڳالهائڻ وارا ان واقف هوندا آهن ۽ اهو هر ٻوليءَ جي ڳالهائيندڙ لاءِ جڻي سگهجي ٿو. پوءِ پل اهو انگريز، عرب، فرينچ، جپاني، چيني، زولو،

هندي يا سنڌي هجي. ان گهربل اهليت کي ڪيترن ئي موضوعن ۽ شاخن ۾ ورهائي سگهجي ٿو. مثال طور لفظن جي چونڊ، انهن جو استعمال ۽ ذخيره، آوازي سرشتي جي ڄاڻ، لفظن جي معنائن ۽ استعمال جي پوري سنڌ، لسانياتي ڄاڻ جي تخليقي قوت، جملي ۽ غير جملي جي واقفيت، ٻوليءَ جي استعمال ۽ اثرن جي ڄاڻ، جملن جي بناوت وغيره. انهن مڙني ضروري ضابطن ۽ شاخن جي ڇنڊ ڇاڻ ۽ پهرت پڇار اندروني يا ساختِي لسانيات (Internal Linguistics) جي مڌ ۾ اچي وڃي ٿي. اڳ ڪيل وضاحت مطابق هتي لسانيات جي ساءِ ي تشريح کان علاوه ان کي سماج جي مختلف ماڻهن ۽ ماڻن سان لاڳاپي سماجي لسانيات جي وضاحت ۽ اهميت پهرين يا بيروني لسانيات (External Linguistics) جي حوالي سان ڪئي ويندي. بيروني لسانيات مان مراد آهي ٻوليءَ جي بناوت ۽ ڦير گهير يا تبديليءَ تي ٻوليءَ کان پهر جا اثر. يعني سماجي نا برابري، سماجي طبقن، سماجي ڦيرڦار ۽ تبديلي کان علاوه سماج ۾ رهندڙ مختلف گروهن جي ٻوليءَ جو پنهنجي ضرورتن مطابق استعمال، جنهن ۾ گروهن جي ڪرت، ڏندو، تعليم، رابطا، رهائشي ۽ سماجي طور طريقا، جاگرافيائي بيهڪ، جنس، سفر ۽ سياحت کان علاوه ذرائع ابلاغ جا اثر به اچي وڃن ٿا.

ڳالهائڻ خود هڪ مڪمل تهذيب آهي. لفظ ڪيترو به اختلافي يا تڪراري هجي لاڳاپا رکي ٿو. وليم لايوف (Labov, 1972) جي تجزيي مطابق ته، ”انساني دنيا کان ڪٽيل ۽ اڪيلائيءَ (Isolation) ۾ پليل ٻار ٻولي استعمال ڪونه ٿو ڪري. ٻولي تڏهن استعمال ٿيندي جڏهن سماجي لڳ لاڳاپا وڌندا، نظرين تي بحث ۽ احساس هڪٻئي تائين پهچائڻ جي ضرورت ٿيندي.“ يعني سماج جو ٺهڻ، سماج جيڪو اصل ۾ ٻوليءَ جو خالق آهي.

ٻوليءَ ۽ سماج جي لاڳاپيل مطالعي کي عالمن ڪيترن ئي اصطلاحن (Terms) ۾ واضح ڪيو آهي، جن مان ٻه نهايت ئي اهم آهن: هڪ

ٻوليءَ جي سماجيات ۽ ٻيو سماجي لسانيات، ٻوليءَ جي سماجيات (Sociology of Language) اصطلاح استعمال ڪرڻ وارن ۾ گهڻائي انهن جي آهي جيڪي سماجيات (Sociology) ۽ انساني اڀياس جي علم (Anthropology) کي اڳيان رکي، ٻولي انهن علمن کي سمجهڻ لاءِ استعمال ڪن ٿا. جڏهن ته سماجي لسانيات (Sociolinguistics) جو اصطلاح استعمال ڪندڙ ٻوليءَ جي مطالعي ۽ سمجهه لاءِ سماج ۽ انساني اڀياس جي علم کان علاوه ٻين علمن کي هٿيار طور استعمال ڪن ٿا. سماجي لسانيات، اصل ۾ ٻوليءَ جي سائنسي علم کي سماج ۾ موجود يا اڳ ٿيل واقعن ۽ حالتن سان لاڳاپي اڀياس ڪرڻ جو نالو آهي. مثال طور ٻوليءَ جي ڪنهن هڪ شاخ يعني صوتيات، گرامر يا لفظن جي اڀياس ڪرڻ لاءِ سماجي حالتن، سماجي رتبي، عمر جي فرق ۽ علمي اهلليت کان علاوه ٻين ڪيترن سماجي ماڻن (Social Parameters) کي استعمال ڪرڻ. اسين انهن ٻنهي اصطلاحن کي پنهنجي مختلف مضمونن ۽ مختلف ضابطن تي ڪم ڪندي استعمال ڪنداسين. جڏهن ٻوليءَ جي سمجهه ۽ مطالعو مقصود هوندو ته سماجي لسانيات ۽ جڏهن سماج، سماجيات ۽ انساني اڀياس جي علم جي، سمجهه ۽ مطالعي لاءِ ٻوليءَ کي استعمال ڪرڻو هوندو، تڏهن ٻوليءَ جي سماجيات جو اصطلاح ڪتب آڻينداسين.

هن بحث مان ٿي سگهي ٿو ته ڪٿي اهو تاثر ملي ته سماجي لسانيات تي ڪم ڪندڙ لسانيات جي مختلف شاخن تحت ٿيل اڳوڻي سموري ڪم کي رد ڪري ٿو. پر حقيقت ۾ ائين نه آهي، تنهن ڪري ضروري آهي ته سماجي لسانيات جي تشريح ڏيڻ کان اڳ لسانيات جي خالص علم کان سماجي لسانيات جي علمي سفر جو مختصر جائزو پڙهندڙ لاءِ پيش ڪجي.

ڳالهائڻ ۽ لکڻ لاءِ ٻوليءَ جا ڪيترائي روي ٿين ٿا. جيڪي ٻوليءَ جي روايتي تشريح کان علاوه آهن. مثال طور ٻوليون رڳو آوازن جو

اهو سرشتو ناهن جيڪي ساڳئي گروهه جا انسان هڪ ٻئي کي پنهنجي مقصد سمجهائڻ لاءِ وات مان ڪڍن ٿا. پر انهن نڪرندڙ آوازن کي ڪاغذن تي چٽڻ ۽ لکڻ جو هڪ تسليم ڪيل نظام ڳولهي لڌو ويو. جنهن کي به عالمن علم لسانيات ڄاڻايو آهي. يعني ٻوليءَ جي اندروني بناوت، گرامر جا اصول، آواز، لفظن جو ذخيرو، انهن جون معنائون ۽ استعمال، لکڻ جا اصول ۽ صورتخطي وغيره.

سنڌي ٻوليءَ تي هن سلسلي جو ڪم اڻويهين صديءَ جي پوئين اڌ کان شروع ٿيو. جڏهن انگريز حاڪمن سنڌ فتح ڪرڻ کان پوءِ سنڌي سکڻ جي اهميت محسوس ڪندي، لغتن (Dictionaries) ۽ گرامر جا ڪتاب تيار ڪيا. انهن جي ڏسندي ئي ڪيترن سنڌي عالمن پڻ ان سلسلي ۾ ڪوششون ورتيون. انهن اڳاٽن ڪمن مان ارنيسٽ ٽرمپ جو سنڌي گرامر ۽ جارج گريئرسن جو سنڌي ٻوليءَ جو سروي نهايت اهم آهن. سنڌيءَ تي ٿيندڙ پوءِ جي ڪم تي انهن ٻن اهم مطالعن جو رپورٽر رهيو آهي ۽ ڪيترا ٻوليءَ تي ڪم ڪندڙ عالم انهن ٻن عالمن جي مشاهدن ۽ نتيجن کان ٻاهر نڪري اڳتي ڪم ڪري نه سگهيا آهن. جڏهن ته ان کان پوءِ ٿيل ٻئي ڪم مان ڪاڪي پيرو مل مهر چند آڏواڻي، ڊاڪٽر بورڊي، ڊاڪٽر لچمن خوبچنداڻي، ڊاڪٽر نبي بخش بلوچ، ڊاڪٽر غلام علي الانا ۽ ڊاڪٽر مرلي ڌر ڇينلي جا ڪم وڏي اهميت رکن ٿا.

ٻوليءَ جي سائنس کي سمجهڻ لاءِ مختلف دورن جو مطالعو ڪري مختلف سرشتن کي تاريخ جي حوالي سان سمجهڻ جي ڪوشش ڪئي وئي. جنهن کي تاريخي لسانيات چيو وڃي ٿو. هتي اها ڳالهه واضح ڪرڻ ضروري آهي ته صرف ڪنهن ٻوليءَ جي تاريخي اوسر يا ترقي ۽ اسڪرپٽ جي مختلف مرحلن جو بيان ڪرڻ ئي تاريخي لسانيات نه آهي پر ٻوليءَ جي مختلف علمن ۽ سرشتن جي تاريخي اوسر يا ترقي ۽ اسڪرپٽ جي مختلف مرحلن جو بيان ۽ ٻوليءَ جي مختلف علمن ۽

# تيسيل: لسانيات کان سماجي لسانيات تائين

سماج

Society

ٻولي

Language

لسانيات

Linguistics

تاريخي لسانيات

Historical Linguistics

پڻا پيڻي / تشابهاتي لسانيات

Comparative Linguistics

جاگرافيائي لسانيات يا لسانياتي جاگرافي

Geolinguistics / Linguistic Geography

معاوراشناسي

Dialectology

جاگرافيائي معاورا

Geographical Dialects

لاڳاپي ۾ ايندڙ ٻوليون

Languages in Contact

لاڳاپي ۾ ايندڙ معاورا

Dialects in Contact

سماجي لسانيات

Sociolinguistics

ٻوليءَ ۾ فرق ۽ تبديلي

Language Variation and Change

معاوراشناسي

Dialectology

سماجي معاورا

Social Dialects

سماجي آوازيون (فرق)

Social Varieties

ٻوليءَ جي رٿا بندي

Language Planning

ٻوليءَ جي حيثيت مقرر ڪرڻ

Status of Language

گهرج مطابق ٻوليءَ جو گهاڙيتو

Corpus Planning

ٻوليءَ جو واهيو ۽ حاصلات

Language Acquisition

سرشتن جي تاريخي دؤر وار (Diachronic) اڀياس ڪرڻ کي تاريخي لسانيات (Historical Linguistics) چئجي ٿو.

ٻوليءَ جي علم جي تاريخي اوسر جي اڀياس واري دور ۾ ئي ٻولين جي پڙتائپي (Comparative Study) وارو علم به متعارف ٿيو. جنهن تحت هڪ ٻوليءَ جي خاصيتن کي ٻي ٻوليءَ جي ساڳي خاصيتن سان يا وري ساڳي ٻوليءَ جي مختلف محاورن (Dialects) ۽ آراڌين (Varieties) جي مختلف خاصيتن کي هڪ ٻئي سان پڙتائي فرق معلوم ڪيا ويا. ان طريقي تحت هڪ ٻوليءَ يا آراڌائي جي هيئيت (Form) کي ڪٿي ٻي لاڳاپيل ٻوليءَ جي آراڌائيءَ جي هيئيت سان پڙتائي. اڀياس ڪري سندن تاريخي لاڳاپن بابت نتيجا ڪڍيا ويا. هن سلسلي ۾ جان بيمس (Beames. 1872) جو ڪيل ڪم هندستاني ٻولين جو پڙتائپي اڀياس، جنهن تحت ستن ٻولين جي لسانياتي خاصيتن جو اڀياس ڪيو ويو، اهم آهي. جڏهن ته تازو مون سنڌي ٻوليءَ جي ڪجهه لسانياتي خاصيتن جو سماجي ۽ جاگرافيائي حوالن سان پڙتائپي اڀياس ڪيو آهي. جيڪو جلد ئي ڇپجي پڌرو ٿيندو. جنهن ۾ اردو ۽ سنڌيءَ جي هڪ ٻئي سان رابطي ۾ اچڻ ڪري لسانياتي خاصيتن ۾ تبديلين جو اڀياس پڻ ڪيو ويو آهي. ٻولين جا خاندان ۽ خانداني وابستگيون ۽ رشتا به هن ئي علم ذريعي طئه ڪيا ويا. هن سلسلي ۾ سنڌيءَ بابت ارنيسٽ ٽرمپ، گريئرسن، مرزا قليچ بيگ، ڪاڪي پيرومل، ڊاڪٽر غلام علي الانا، سراج، ڊاڪٽر نبي بخش بلوچ ۽ جئيرامداس دولترام جو ڪم اهميت رکي ٿو.

تاريخي ۽ پڙتائپي لسانياتي مطالعن مان ئي جاگرافيائي لسانيات (Geolinguistics) جو علم اسريو. جنهن مطابق ٻولين جي ملڪي حدن اندر استعمال کان علاوه الڳ الڳ جاگرافيائي حالتن جو ٻوليءَ جي مختلف شاخن يعني صوتيات، گرامر، معنويت ۾ فرق ٿيڻ اچي وڃي ٿو. ساڳي ٻوليءَ جي شهرن ۽ ٻهراڙين ۾ تفاوت جي مطالعي کي جاگرافيائي



لسانيات جي مد ۾ ڳڻجي ٿو. جڏهن ته اهڙي جاگرافيائي فرقن ڪري هڪ ٻوليءَ جا ڪيترائي محاورا (Dialects) ۽ لهجا (Accents) وجود ۾ اچن ٿا. جيئن سنڌيءَ جا ڪيترائي جاگرافيائي محاورا. مثال طور لاڙي، اتراڌي، ڪڇي، ٿري ۽ جدگالي وغيره چئي سگهجن ٿا. ائين جيئن انگريزيءَ جا محاورا به جاگرافيائي تفاوتن ڪري وجود ۾ آيا، مثال طور: آئرش، اسڪاٽش، ويلش، انڊين ۽ آفريڪن وغيره. اهڙي طرح جاگرافيائي فرق ڪري ٻوليءَ ۾ ايندڙ تبديلين جي مطالعي کي جاگرافيائي لسانيات چئجي ٿو. سنڌيءَ بابت هن سلسلي جو ڪم جارج گريئرسن ويهين صديءَ جي شروع ڌاري ڪيو جنهن مختلف جاگرافيائي محاورن جي لسانياتي فرق کي ظاهر ڪري اهم ۽ بنيادي ڪم سرانجام ڏنو. گريئرسن (1880-1919) جي ان بنيادي ڪم تي راءِ ڏيندي ڪمپرز لکي ٿو ته، ”هندستاني ٻولين جي اها ورهاست، انهي دور جي آهي، جڏهن لسانياتي فيلڊ ورڪ ۽ ڊيٽا گڏ ڪرڻ لاءِ اڃا تحقيق جو طريقو مقرر ڪونه ٿيو هو. تنهن ڪري اها ناقص (Deficient) آهي. خاص ڪري صوتياتي ڊيٽا جي حوالي سان، جيڪا محاورن (Dialects) جي گروهه بندين لاءِ بنيادي ضرورت آهي“ (Gumpertz, 1971:4). گريئرسن کانپوءِ سنڌيءَ ۾ ٿيل اهڙو سمورو ڪم گريئرسن جي ڏنل ڄاڻ ۽ عالمن جي ذاتي معلومات، تجزين، مشاهدن تي آڌاريل آهي. جنهن مطابق مختلف عالمن سنڌي ٻوليءَ ان جي مختلف محاورن جي واهي جون حدون مقرر ڪري سمجهاڻيون ڏنيون آهن، جيڪو ڪم محاورا شناسي (Dialectology) جي علم ۾ ڳڻي سگهجي ٿو. جڏهن ته اڄ جي ترقي يافتہ سائنسي دؤر ۾ اهڙو ڪم جيسين سماجي سائنس جي ڪنهن تحقيقي طريقي ۽ عملي تجربن ۽ رڪارڊ ڪيل گفتگو تي آڌاريل نه آهي تيسين سماجي سائنس جي تحقيق ۾ ڪا اهميت ڪونه ٿو رکي، ۽ ايندڙ محقق اهڙي معلومات کي صرف مفروضن ۽ ذاتي مشاهدن تي ٻڌل سمجهي ڪنهن علمي

حيثيت ڏيڻ کان انڪار ڪري سگهي ٿو.

لسانيات جي علمي دنيا ۾ جاگرافيائي لسانيات تي ڪم اڻويهين صديءَ جي آخري ۽ ويهين صدي جي پهرئين اڌ ۾ پنهنجي اوج تي رهيو. جڏهن ته ٻي مهاڀاري لڙائيءَ کان پوءِ پيسن جي کوٽ ۽ ٻين تعليمي ڪمن ۽ روزگار جي مسئلن جي اهميت حاصل ڪرڻ ڪري هي ڪم مائوٽيڻ لڳو. ان سلسلي ۾ آخري ڪوششون ٻولين جي هڪ ٻئي سان لاڳاپن (Languages in Contact) ۽ واسطن ۾ اچڻ ڪري ٿيندڙ اثرن جي اڀياس سان ڪيون ويون. ان سلسلي ۾ وائونرڪ (Weinreich, 1953) ۽ مولٽن (Moulton, 1962) جي ڪوششن جاگرافيائي لسانيات ۾ نظرياتي سگهه پيدا ڪرڻ جي ڪوشش ڪئي (Chand, 1985:94).

سنڌيءَ ۾ ان سلسلي جو اڀياس لڄمڻ خوبچنداڻيءَ، هندستاني سنڌيءَ کي نظر ۾ رکي ڪيو. هي ڪم تحقيقي اصولن مطابق ڪيل آهي. جنهن جي نتيجن مطابق هنديءَ جي اثر ڪري هندستان ۾ سنڌيءَ جو روپ بدلي رهيو آهي. ان سلسلي جو هڪ ٻيو مطالعو شرف الدين اصلاحي (Islahi, 1970) ”سنڌي اردو کي لساني روابط“ نالي ڪتاب ۾ ڪيو. جيڪو ٻوليءَ جي لکيل مواد ۾ اڳ آيل ڪتابن ۾ ڏنل معلومات تي آڌاريل آهي. جڏهن ته ان سلسلي جو ڪم تڏهن اهميت حاصل ڪري مستند بڻيو جڏهن تحقيق جو طريقو (Research Methodology) متعين ڪري لاڳاپيل ٻولين جي ڳالهائڻ واري خزاني کي ڪنو ڪري سائنسي تجزيي سان نتيجا ڪڍيا وڃن. بهرحال اهي ڪوششون به جاگرافيائي لسانيات ۾ نئون روح ڦوڪي نه سگهيون ۽ لسانيات جي انهن ٻن شاخن، جاگرافيائي لسانيات ۽ لاڳاپي ۾ ايندڙ ٻوليون (Geolinguistics and Languages in Contact) جي لهر وڃڻ ۾ اچڻ ڪري جاگرافيائي لسانيات نون لسانياتي علمن کي جنم ڏئي پاڻ پنهنجا پساهه پورا ڪري هلندي ٿي (Chand, 1985:94).

سماج ۽ ٻوليءَ جو پاڻ ۾ واسطو ڪو نئون ڪونه آهي پر سماج ۽ ٻولي ٻئي هڪ ٻئي تي آڌاريل آهن. مختلف ليکڪن توڙي عام ماڻهن ۽ عالمن جي ٻوليءَ تي سندن سماجي حيثيت، رتبي ۽ پس منظر جو اثر اڳاٽن وقتن کان نمايان رهيو آهي. ائين ئي جيئن ٻولين ۾ ٿيندڙ ڦيرڦار ۽ تبديليون به قدرتي ۽ فطري آهن. پر انهن تبديلين واري جاءِ معلوم ڪرڻ وارا اڀياس ۽ نتيجا هاڻي طئه ٿيا آهن ۽ ٿي رهيا آهن. اهڙي طرح ٻوليءَ جي مختلف علمن جو سماجي حوالن سان اڀياس هن صديءَ جي پوئين اڌ ۾ شروع ٿيو. سماجي لسانيات تي ڪم جي اهميت تڏهن وڌي جڏهن لابتوف (Labov, 1966) نوان تحقيق جا طريقا متعارف ڪرائي، سماجي لسانياتي تجزياء، شمارياتي انداز سان اڀياس ڪري چرڪائيندڙ نتيجا ڪڍيا.

انهن نتيجن وري ٻين سماجي لسانياتي اڀياسن لاءِ عالمن ۾ اتساهه پيدا ڪيو. جواج سڄي دنيا مان مختلف عالم ٻوليءَ جي علم جو مختلف سماجي حوالن سان اڀياس ڪري رهيا آهن. سنڌ جا عالم به هنن نون علمن کان وانجهيل ڪونه رهيا آهن. منهنجو سنڌي ٻوليءَ جو پيڙهڻي سماجي لسانياتي اڀياس ان سلسلي جو اهم ۽ بنيادي ڪم آهي. جنهن ۾ مون سنڌيءَ جي صوتياتي ڦرڻ (Variables) جو اڀياس ڪندي ٻوليءَ جي فرقن کي ظاهر ڪري نتيجا ڏنا آهن، ته اهي فرق ٻوليءَ ۾ وڏيون تبديليون آڻي رهيا آهن. جيئن سماجي ترقي ٿيندي ويندي ۽ موجوده حالتون، سماجي روياءَ ۽ سرڪاري پاليسيون به ائين ئي برقرار رهيون ٿيڻ ٻوليءَ ۾ ٿيندڙ اهي تبديليون وڌيڪ تيزيءَ سان ٻوليءَ جي گهاڙيتي ۽ مزاج لاءِ هاجيڪار ثابت ٿينديون وينديون. هن اڀياس ۾ مون لسانياتي ڦرڻ کي سماجي ۽ جاگرافيائي فرقن يعني جنس، عمر ۽ تعليم کانسواءِ ٻهراڙي ۽ شهري سهوليتن سان آڌاري نتيجا ڪڍيا آهن. سماجي لسانيات جو علم ڳالهائيندڙ ٻوليءَ سان تعلق رکي ٿو. ساڳئي دور (Synchronic) ۾ ڳالهائيندڙ ٻوليءَ جي مطالعي کان

علاوہ گذريل تاريخي دورن (Diachronic) ۾ ڳالهائڻ ٻوليءَ بابت مليل آثارن جي آڌار تي پڻ سماجي لسانياتي اڀياس آڌاري سگهجي ٿو. سماجي لسانيات جي اصطلاح (Term) سان هڪ وڏي مشڪل اها آهي ته هي هر عالم لاءِ مختلف معنيٰ سان اڀري اچي ٿو. اهو ان ڪري جو هر ڪو اهو سمجهي ٿو ته سماجي لسانيات جو ڪو تعلق سماج ۽ ٻوليءَ سان ضرور آهي. پر اهو واضح ٿيڻ گهرجي ته ٻولي ۽ سماج سان لاڳاپيل هر شيءِ ڪا سماجي لسانيات نه آهي. تنهن ڪري ضروري آهي ته سماج ۽ ٻولي ۽ سماجي لسانيات جي وچ ۾ فرق ڪرڻ لاءِ ڪا ڪسوتي ضرور مقرر ڪجي يا ڪا چٽي ليڪ ڪڍجي. پر خاطريءَ سان چئي سگهجي ٿو هر عالم پنهنجي مطالعي ۽ مشاهدي جي آڌار تي هر ٻئي کان مختلف ليڪ ڪيندو. تنهن ڪري هتي ضروري ٿي ويو آهي ته اسين هڪ چٽي ۽ سگهاري ليڪ يا ڪسوتي مقرر ڪيون. جيئن سنڌيءَ جو ايندڙ محقق ڪنهن مونجهاري جو شڪار نه ٿئي. ٻولي ۽ سماج جي علمي ميدان تي عام نظر وجهندي بهتر ٿيندو جيڪڏهن اسان مقصديت جي حوالي سان ليڪون يا وچوڻيون قائم ڪيون. بهتر ته اڃا به اهو ٿيندو ته پهرين اسين اهو ڏسون ته عالم، دانشور ۽ هن علم تي ڪم ڪندڙ هن علمي ميدان ۾ هٿ ڇو ٿا وجهن. جيڪڏهن اسان ان نقطه نگاهه کان جائزو وٺنداسين ته محسوس ٿيندو ته ٻولي ۽ سماج جي حوالي سان ٿيندڙ ڪم کي ٽن حصن ۾ ورهائڻ گهرجي: پهريون اهو جنهن جا خالص سماجياتي يا سماجي سائنسي مقصد هجن. ٻيو: ڪجهه سماجي ۽ ڪجهه لسانياتي ۽ ٽيون: مڪمل طرح لسانياتي. ٻين ڪيترين قسمن وانگر، هيءَ ورهاست به منجهيل ٿي لڳي ۽ عمل ۾ آڻڻ ڏکي آهي. پر ٿي سگهي ٿو، اهو فيصلو ڪرڻ ۾ مددگار ثابت ٿئي ته سماجي لسانيات ڇا آهي ۽ ڇا ناهي؟ (Trudgill, 1978)

لسانيات ۽ سماجيات جا ماهر ٿي سماجي لسانيات تي ڪم ڪونه ٿا ڪن، پر ٻين ڪيترن سماجي علمن جا ماهر پڻ پاڻ پتوري رهيا آهن.

جنهن هن علم جي اهميت کي وڌيڪ اڀاريو آهي. اڄ ڪلھ سڄي دنيا ۾ انساني اڀياس جي علم جا ماهر (Anthropologists) نفسيات جا ماهر (Psychologists) تعليمي ماهر، تعليم ڏيندڙ ۽ رٿابندي ڪندڙ پنهنجن پنهنجن مشاهدن مطابق هن علم جي تشريح ڪري رهيا آهن.

## حوالا

Chand, M.Umer (1985), Linguistic Geography and Language Varieties (Sindhi). Zeb. Adabi Markaz Hyderabad.

Chomsky. Noam [1968]. (1972). Language and Mind, Harcourt, Brace New York.

Fischer, John, (1958), Social Influences on the Choice of a Linguistic Variant. Word: 14: pp.47-56.

Fromkin, W. and Rodman, R. (1993), An Introduction to Language (Fifth edition) Harcourt Brace, New York.

Grierson, G. [1919], (1968), Linguistic Survey of India, Vol. VIII part II, Motilal Bansaridas, Delhi.

Gumperz, J.J. (1971) Language and Dialect Diversity, in Anwar S. Dil. Language and Social Groups, California.

Hockett, C. (1950). Age Grading and Linguistic Continuity. Language, 26. pp. 449-59.

Islahi, Sharafuddin (1970). Language Contacts Between Urdu-Sindhi (Urdu). Urdu Board Lahore.

Khubchandani L. M. (1963) Acculturation of Indian Sindhi into Hindi. Ph. D. Dissertation, Pennsylvania University, U. S. A.

Labov, W. (1966) The Social Stratification of English in New York City. Washington D. C. Center for Applied Linguistics.

----- (1972). *Sociolinguistic Patterns*. Basil Black well, Oxford.

Moulton. (1962): *Dialect Geography and the Concept of Phonological Space*. Word: 18. pp 23- 32.

Trudgill. P. (1972). Sex, Covert, Prestige and Linguistic Change and the Urban British English of Norwich. *Language and Society*. I. pp 179-195.

----- (1974). *The Social Differentiation of English in Norwich*. Cambridge University Press

----- (ed.) (1978). *Language Patterns in British English* . Edward Arnold.

Weinreich. U. (1953) *Languages in Contact: findings and problems*. The Hague: Mouton.

# سماجي لسانيات ۽ ٻوليءَ بابت غير لسانياتي مفروضا

[علم لسانيات يعني ٻوليءَ جو علم، هڪ طرف پنهنجي تعارفي دؤر يعني يوناني فيلسوفن جي دور کان هن وقت تائين ارتقا جون مختلف منزلون طئي ڪندو، نون علمن، سگهارين ۽ جديد سوچن ۽ نظرين کي جنم ڏيندو رهيو آهي ته ٻئي طرف وري ڪيترن ئي علمن کي انساني سماج لاءِ ڪارائتو ۽ وقتائتو نه سمجهندي رد ڪندي، اڄ سماجي لسانيات جي اهم علم کي انساني سماج ۾ ان جي ڪارج تي سوچ ويچار لاءِ متعارف ڪرايو آهي. سماجي لسانيات جي علم جنهن سماجي لسانياتي ماهرن (Sociolinguists) ۾ خاص طرح ۽ ٻين سماجي سائنس جي عالمن لاءِ عام طرح، گهڻو ٻولي، گهڻو نسلي، گهڻو قومي ۽ گهڻو ثقافتي ملڪن ۾ ٻوليءَ جي مسئلي جي حل جي ڏس ۾ ڪارائتي علم طور مڃتا حاصل ڪئي آهي.

ٻولي، جيڪا اڄ نه ته سڀان ملڪي، صوبائي توڙي مقامي سطح تي حڪمراني ڪندڙن لاءِ گوشت ۾ اهڙي هڏي ثابت ٿيندي جيڪا نه ته ڇپاڙي سگهبي ۽ نه گهي سگهبي، ڇاڪاڻ ته تيزيءَ سان بدجندڙ حالتون، ملڪن جو تيزيءَ سان گهڻو نسلي ۽ گهڻو ثقافتي طور ڀري اچڻ، شهرن جو وڌڻ ۽ شهرن ۾ گهڻو ٻولي ماحول جو پيدا ٿيڻ ۽ عوام الناس ۾ عالمي شعور جو وڌڻ ۽ ميڊيا جي ڀرپور اثرن ڪري اهو ممڪن ٿي نه آهي ته سست، روايتي ۽ فطري لسانياتي ارتقا تي يروسو ڪي ته پيدا ٿيندڙ دٻاءُ اختلاف ۽ تنازعا وقت جي رفتار سان ختم ٿي ويندا. پر عوام جي نمائنده ۽ ملڪ کي ترقيءَ جي راهه تي ڏسڻ جي

خواهشمند حڪومت کي گهرجي ته وقت جي رفتار کي سڃاڻي ۽ سڌ جو پڙاڏو ٿي همت پريا قدم کڻي، ٻوليءَ ۽ تعليم بابت اڀرندڙ مسئلن کي سائنسي ۽ عوامي نمائندگيءَ جي بنياد تي حل ڪرڻ لاءِ سماجي لسانيات جي اصولن، ٻوليءَ جي رٿا بندي ۽ انجنيئرنگ ڏانهن شعوري ۽ اصولي ڪوششون وٺي.

هن مقالي ۾ سماجي لسانيات جي سمجهاڻي ۽ ٻوليءَ بابت غير لسانياتي، غير علمي مفروضا ۽ قائم ڪيل نظرين جو جائزو وٺڻ جي ڪوشش ڪئي وئي آهي.]

جيئن اصطلاح مان ئي ظاهر آهي ته سماج ۽ لسانيات جي ترتيب وار يا سماج ۽ ٻوليءَ جي علم جي هڪ ٻئي سان لاڳاپي جي مطالعي کي ”سماجي لسانيات“ چئي سگهجي ٿو.

ٻوليءَ جي ساخت (Structure) ۽ حيثيت تي سماجي اثرن کي ئي سماجي لسانيات چئجي ٿو. اهو اڀياس جيڪو سماج ۽ ٻوليءَ جي مختلف تنظيمن جي هڪٻئي سان رابطي، واسطي، رويي ۽ اثرن مان پيدا ٿيل نتيجن تي ٻڌل هجي. جنهن مان سماجي طبقي، ڌنڌي، مقام، تعليمي معيار، الڳ جنس، جاگرافيائي حد بندين ۽ سماجي واسطن ذريعي لسانياتي شاهديون ملنديون هجن.

هن اصطلاح جو پهريون استعمال ڪيورا (Curri: 1952) ڪيو، هرزلر (Hertzler: 1965) جي بيان مطابق اڻويهين صديءَ جي آخر ۽ ويهين صديءَ جي شروعات ۾ ٻولي ۽ سماج جي حوالي سان ڪجهه مطالعا ٿيا ۽ اهي ڇپيا به ويا. پر ان ابتدائي ڪوشش کي اڄ جي سماجياتي لسانيات جا ڄاڻو ڪا اهميت نه ڏيندي هن ميدان ۾ گذريل 20-25 سالن کان ڪيل تحقيق کي ئي ليکي م ائين ٿا. جڏهن پهريون دفعو هڪ آمريڪي اسڪالر وليم لاهوف (William Labov: 1966) ٻوليءَ ۾ ڦير ڦار ۽ تبديلين جو مطالعو ڪندي ان نتيجي تي پهتو ته ٻوليءَ ۾ ايندڙ ڦير



ڦار سمجھ ۾ ايندڙ (Observable) آهي. ان جا سماجي سبب ڄاڻائيندي آمريڪا جي نيويارڪ شهر جي وڏن ۽ ننڍن ڊپارٽمينٽل اسٽورز ۾ ڪم ڪندڙ ماڻهن جي ڳالهه ٻولهه جو مطالعو ڪيو ۽ شمارياتي طريقو استعمال ڪندي ٻوليءَ ۾ ڦير ڦار ۽ تبديليءَ جا سبب سماجي يعني تعليم، عمر، طبقو، ڏندو ۽ الڳ جنس جو هجڻ ڄاڻايو. سماجي لسانيات تي ابتدائي تحقيق ڪندڙ ڪجهه اهم عالمن جا نالا پڙهندڙن جي معلومات لاءِ هيٺ ڏجن ٿا: برلنگ (Birling: 1970)، پرائيڊ (Pride: 1971)، فشمين (Fishman: 1972) رابنسن (Robinson: 1972)، ٽرڊگل (Trudgill: 1974)، پلات ۽ پلات (Platt and Platt: 1975) بيل (Bell: 1976)، ڊٽمر (Dittmer: 1976) ۽ وارڊ هاگ (Wardhaugh: 1976)

وغيره.

سماجي لسانيات تي گهڻو ڌو ڪم 1966ع کان 1976ع واري عرصي ۾ آسريو ۽ دلچسپيءَ جو سبب بڻيو آهي. ان مان اندازو لڳائي سگهجي ٿو ته هي موضوع ڪيترو نه نئون آهي، پر ان جو مطلب اهو به نه آهي ته سماج جي تعلق سان ٻوليءَ جو مطالعو ڪو 70-1960ع جي ايجاد آهي. لهجن، محاورن، ڪلچر ۽ لفظن جي معنويت جي لحاظ کان تحقيق جي ڊگهي روايت آهي، جنهن کي سماجي لسانيات جي مد ۾ شامل ڪري سگهجي ٿو. ٻولي کي قدر سماجي حالتن جو پرتو آهي، تنهن ڪري سماجي سائنسدانن جي کوجنا لاءِ مفيد ثابت ٿئي ٿي. ٻوليءَ جو لفظي ذخيره ان جي ڳالهائيندڙن جي ضرورتن، تجربن ۽ ماحول جي چٽي تصوير ٿئي ٿو. اها ڪا عجيب ڳالهه نه ٿيندي جيڪڏهن اسان اهو چئون ته سماجي نائن رشتن لاءِ سنڌي ٻوليءَ ۾ انگريزي يا ٻين ڪيترن ٻولين کان وڌيڪ لفظ آهن، جيڪي ڪنهن به صورت ۾ ٻيا لفظ (Compound Words) نه آهن، ڇاڪاڻ ته سنڌي سماج ۾ رشتن نائن جي اهميت وڌيڪ آهي، تنهنڪري هر هڪ رشتي لاءِ الڳ الڳ لفظ آهن، جن کي سمجهائڻ لاءِ ڪنهن به وضاحت يا تشريح جي ضرورت ڪونه آهي. سنڌي، انگريزي ۽ اردوءَ ۾ ڪجهه رشتن لاءِ ڪم ايندڙ لفظ مثال طور هيٺ ڏجن ٿا. جنهن مان خبر پوندي

ساجي لسانيات ۽ ٻوليءَ بابت غير لسانياتي مفروضا

تہ انگريزيءَ ۾ رشتن لاءِ صرف چند لفظ آهن ۽ رشتي جي نسبت سمجھائڻ لاءِ تشريح يا وضاحت ڏيڻي پوي ٿي.

سنڌي	انگريزي	اردو
سوٽ	Cousin / son of father's brother	چچا زاد
سوٽ	Cousin / daughter of father's brother	بھائي
ماساٽ	Cousin / son of mother's sister	چچا زاد بھن
ماساٽ	Cousin / daughter of mother's sister	خالا زاد
سالو	Brother in law / wife's brother	بھائي
پيشو	Brother in law / sister's husband	خالا زاد بھن
چاچو	Uncle / father's brother	سالا
مامو	Uncle / mother's brother	بھنوئي
ماسي	Auntie / mother's sister	چچا
چاچي	Auntie / wife of father's brother	مامون
مامي	Auntie / wife of mother's brother	خالا
بقي	Auntie / father's sister	چچي
ماسٽر	Uncle / husband of mother's sister	ممانِي
پٽر	Uncle / husband of father's sister	پوٽي

اهڙي طرح سائين جي ايمر سيد جي ان مشاهدي ته، ”سنڌي ٻوليءَ ۾ ڪجيءَ جي وڻ جي پيدا ٿيڻ کان پوءِ وڏي ٿيڻ تائين ۽ انهيءَ جي تارين ٻور، ميوي جي لاهڻ پچائڻ وغيره جا ٽن سون کان وڌيڪ نالا ۽ اصطلاح آهن.“ مان ظاهر ٿئي ٿو ته ڪجيءَ جي فصل جو سنڌ جي سرزمين ۽ ان جي رهواسين سان گهرو لاڳاپو آهي. ائين ئي جيئن انگريزيءَ ۾ برف پوڻ لاءِ هڪ يا ٻه Snow ۽ Sleet لفظ آهن.

جڏهن ته اسڪيمو (Skimo) ٻوليءَ ۾ برفباريءَ لاءِ ڪيترائي لفظ آهن. اسڪيمو لاءِ ضروري آهي ته مختلف قسمن جي برفباري لاءِ الڳ الڳ لفظ هجن، جو انهن جي ماحول ۾ برفباري جي وڏي اهميت آهي. جڏهن ته انگريزي ٻوليءَ ۾ انهن معنائن ۽ مقصد لاءِ ٻيا اکر يعني soft snow, dry snow, fine snow وغيره آهن. ساڳيءَ طرح بداوين عربيءَ ۾ اٺ لاءِ ڪيترائي لفظ آهن جيڪي ان سماج جي چڻي طرح عڪاسي ڪن ٿا.

ٻولي سماجي گهاڙيتي بابت شاهديون مهيا ڪري ٿي. رشتن ناتن، عقيدن، قاعدن ۽ قدرن جي مطالعي مان مختلف نسلي ۽ سماجي گروهن، عورتن ۽ مردن، پڙهيل توڙي اڻپڙهيلن، ٻارن، جوانن توڙي پڏن ۾ استعمال ٿيندڙ الڳ الڳ محاورن، لهجن ۽ اصطلاحن ذريعي پڻ سماجي گهاڙيتي ۽ ٻوليءَ جي بناوت بابت راءِ قائم ڪرڻ ۾ مدد ملي ٿي. اهڙي قسم جي سمورين ڪوششن کي سماجي لسانيات جي مطالعي ۾ شامل ڪري سگهجي ٿو.

لسانيات ۽ صوتيات جي لغت مطابق سماجي لسانيات، لسانياتي علم جي اها شاخ آهي جنهن ذريعي سماج ۽ ٻوليءَ جي وچ ۾ سڀني لاڳاپن جو مطالعو ڪري سگهجي ٿو. سماجي لسانيات جا ڄاڻو، سماجي گروهن جي لساني سڃاڻپ، ٻوليءَ ڏانهن سندن سماجي رويي، معياري ۽ غير معياري جوڙجڪ، قومي ٻوليءَ جي استعمال جي گهرجن ۽ گهاڙيتي (Needs & Patterns) سماجي آوازين (Varieties)، سطحن ۽ گهڻ ٻولي سرشتي جي سماجي مدار وغيره جو مطالعو ڪري سگهن ٿا.

انسان جي باقاعده استعمال ۾ ايندڙ شين ۾ ٻولي هڪ اهم ۽ ضروري شيءِ آهي. انسان شروع کان ئي ٻوليءَ جو استعمال ڪندو آيو آهي ۽ ٻولي هميشه انساني زندگيءَ جو لازمي جزو رهي آهي. تصويري ٻولي، لکيل ٻولي، ڇپيل يا اڪريل ٻولي توڙي ڳالهائيندڙ ٻوليءَ ذريعي

سماجي لسانيات ۽ ٻوليءَ بابت غير لسانياتي مفروضا

ٽي انسانن ٻين انسان سان لاڳاپيل رهيو آهي. ٻوليءَ جو غير جانبداريءَ سان مطالعو (Objective Study) ڪرڻ تمام ڏکيو آهي. ٻوليءَ بابت بحث هميشه جهڳڙن ۽ ملامتن جو باعث بڻيو آهي. ٻولي هر ڪنهن جي آهي ۽ هر ڪنهن سان واسطو رکي ٿي، تنهنڪري هر ڪو عام خاص اهو سمجهي ٿو ته ٻوليءَ بابت کيس پنهنجو رايو رکڻ ۽ ڏيڻ جو پورو حق آهي. حقيقت به ائين آهي ته، ٻولي به سياسي ۽ سماجي علمن وانگر عام ماڻهوءَ جي روين مطابق ۽ ملڪيت آهي، جنهن جي استعمال بابت اختلاف يا تنقيد ڪرڻ ته ام سؤلو آهي. ڇاڪاڻ ته سماج، سماجي ۽ سياسي روياءَ، ڪنهن به لحاظ کان تنقيد کان مٿانهان ڪو نه آهن، تنهن ڪري هر ڪنهن کي پنهنجي راءِ رکڻ جو پورو حق آهي. پر جڏهن رايي ۾ اختلاف ٿئي ٿو ته مسئلو جذباتي ٿي وڃي جهيڙي تائين پهچي ٿو. سنڌي، اردو توڙي انگريزيءَ ۾ ننڍن يا ٻوليءَ جي رٿا بنديءَ بابت اهم مسئلن تي اختلافن جا ڪيترائي مثال ملندا، جيڪي علمي بحث مان وڌي ذاتي جهڳڙن ۽ وٽن ان وٽن تي ختم ٿيا آهن.

مثال طور هتي جيڪڏهن آءٌ اهو چوان ته سنڌي ٻوليءَ ۾ ٿيندڙ موجوده تبديلي يا ڦير ڦار کي معروضي سياسي ۽ سماجي حالتن جو ڪارڻ ڄاڻندي اٿس ته سمجهان ۽ انهن کي عيب نه پر ٻوليءَ جي ترقيءَ ۾ شمار ڪيان ٿو ته جيڪر ڪيترائي ٻوليءَ سان جذباتي وابستگي رکندڙ، ٻوليءَ کي خالص رکڻ جا حامي (Purists) ۽ ٻاهرئين اثرن کي قبول نه ڪندڙ يا وري اڌو گابرو لسانياتي تعليم رکندڙ عالم مڃرجي پون ۽ مون تي سنڌي ٻوليءَ خلاف هجڻ جون فتواون صادر ڪن.

ٻوليءَ جو ترتيب وار علم لسانيات ئي آهي، جيڪو انساني پرک جي قوت تي اثر انداز ٿئي ٿو. ڪنهن شخص جو تجزيو ڪرڻ، سندس ذهانت، سماجي رتبي، تعليمي معيار، ڪم جي اهليت، گروهه

وابستگي ۽ ٻين ڪيترن سڃاڻپ جي ميدانن ۽ سماجي حيثيتن جو مطالعو لسانيات جي علم ذريعي ڪري سگهجي ٿو. جڏهن ٻوليءَ جي استعمال تي ڪثورتا سان حملو ٿئي ٿو ته نتيجي طور ڪنهن کي ڏکوئڻ يا پنهنجو ڏکوئڻ نهايت سولو ٿي پوي ٿو. مثال طور جڏهن ڪو لاڙڪاڻي يا جيڪب آباد جو ماڻهو حيدرآباد يا سنڌ يونيورسٽيءَ جي ڪنهن معياري ٻولي ڳالهائيندڙ يا پڙهيل لکيل ماڻهوءَ جي اڳيان ”ج“ جو اچار ”ش“ يا ”ف“ جو اچار ”ڦ“ ڪري اچاري، ٿو يا وري سکر يا شڪارپور جو سنڌي ارڙهن بدران ”اناره“ ڪري اچاري ٿو ۽ معياري ٻولي استعمال ڪندڙ سندس ان ڳالهه کي نظر انداز نه ڪندي سندس اچار کي غلط چئي ڏئي ٿو يا توڪ ڪري ٿو، تڏهن ان ماڻهوءَ جا احساس ۽ ٻوليءَ جي استعمال ۽ رويي بابت ويچار نهايت ڏکوئيندڙ ٿين ٿا. ساڳيءَ طرح لاڙي ماڻهوءَ جو اتراديءَ سان ۽ وچولي ڳالهائيندڙ جو ٿري محاورن ۾ ڳالهائيندڙ سنڌي ماڻهوءَ سان معمولي اچاري اختلاف ۽ ان طرف ڌيان ڇڪائڻ ڪيترن کي گهٽ ۽ ننڍو هجڻ جو احساس ڏياري ٿو.

اهڙا ڪيترائي واقعا منهنجي برطانيه ۾ تعليم حاصل ڪرڻ دوران به پيش آيا، جڏهن ڪيمبرج ۽ لنڊن واري معياري انگريزي ڳالهائيندڙ (جيڪا بي بي سي يا راڻيءَ واري انگريزي به ڪري ليکي وڃي ٿي، جنهن کي ٻين علائقن جا اڪثر انگريز ڌارين لاءِ اختياري ڪيل انگريزي سمجهن ٿا) مانچسٽر، ليورپول ۽ برمنگهم وارن جي انگريزيءَ کي صحيح انگريزي ڪو نه سمجهندا هئا ۽ انهن تي توڪون پڻ ڪندا هئا. جڏهن ته سائوٿ ايسٽ وارا (جتي آڏ پڙهيو آهيان) وري ٻئي سڄي انگلينڊ وارن جي انگريزي لهجي تي ڪلندا آهن ۽ پنهنجي لهجي کي ئي خالص ”انگلش ڊائليڪٽ“ ڪري سمجهندا آهن.

اهڙي طرح هڪ ئي ٻولي ڳالهائيندڙ ماڻهو ساڳئي علائقي يا حدن ۾ استعمال ٿيندڙ ٻي ٻوليءَ کي جيڪڏهن مادري ٻوليءَ ڳالهائيندڙ ماڻهو

وانگر نٿو اچاري ته اها ڪا لسانياتي طرح گهٽتائي ڪو نه ليکبي. ان سلسلي ۾ اردوءَ جي شاعر جوش مليح آبادي بابت ڪيترائي واقعا مشهور آهن ته، سندس سامهون جڏهن ڪير غلط اردو ڳالهائيندو يا اچاريندو هو ته ان وقت ئي کيس ٽوڪي جذباتي ٿي ويندو هو. جيڪو ٻوليءَ ڏانهن سطحي ۽ غير علمي رويو ڄڻي سگهجي ٿو. روزانه ”جنگ“ لنڊن ۾ ڪيترن اردو دان اديبن ۽ دانشورن جا ليک ۽ خط ڇپيا رهندا آهن ته انگلنڊ، آمريڪا ۽ ٻين ڪيترن ملڪن ۾ اردو بگڙجي رهي آهي. انگريزي ۽ ٻين مقامي ٻولين جي اثر سبب اردو ڳالهائيندڙ خاندانن جا نوجوان ۽ ٻار (نئون نسل) اردو جي اصل روح کي نقصان پهچائي رهيا آهن. ٻوليءَ ڏانهن اهڙا ويچار/رويا ڪنهن به صورت ۾ لسانياتي ۽ علمي ڄڻي نٿا سگهجن. ٻولي جيئن ته سماج ۾ استعمال ٿئي ٿي، تنهنڪري سندس بناوت تي سماجي حالتن جو اثر ٿئي ٿو، جڏهن هڪ ٻولي ٻين ٻولين سان رابطي ۾ ايندي يا ٻيون ٻوليون ڳالهائيندڙن جي استعمال ۾ ايندي، ته انهن وٽ نئون روپ اختيار ڪندي، نه ڪي پنهنجي تاريخي پيدائشي هنڌ وارو روپ برقرار رکندي. ٻئي طرف ٻوليءَ جو ڳوڙهو اڀياس ڪبو ته خبر پوندي ته اصل تاريخي هنڌ تي به ٻوليءَ جي سئو سال اڳ واري صورت برقرار نه رهي آهي. ٻوليءَ ۾ ايندڙ اهڙين تبديلين جي سائنسي ۽ سماجي اڀياس کي سماجي لسانيات جي علم ۾ ڳڻي سگهجي ٿو.

هتي سماجي لسانيات جي ڄاڻو ۽ پنهنجي استاد پروفيسر پيٽر ٽرڊگل (Peter Trudgill) جي اها راءِ ورجائڻ مناسب ٿو سمجهان ته، ”گذريل ڏهاڪي سالن کان لسانيات جا ڄاڻو دنيا جي ٻولين جو چڱو ڇوڪو حصو مطالعي ۾ آڻي چڪا آهن ۽ ان مطالعي مان ان راءِ تي پهتا آهن ته ڪنهن به ٻوليءَ کي سٺو يا خراب چوڻ جو ڪو به لسانياتي سبب ڪو نه آهي. مڙيئي ٻوليون هڪ جيتريون ئي سٺيون آهن. ڪنهن هڪ ٻوليءَ کي ٻيءَ کان مٿانهين سمجهڻ لاءِ ڪو به علمي

معيار ڪونه آهي. مڙئي ٻوليون گهڻا پاساٽون (Complexed) آهن. جيڪي پنهنجي ڳالهائيندڙن جون سڀئي گهرجون پوريون ڪن ٿيون“ (1974).

اها ساڳي راءِ هڪ ئي ٻوليءَ جي مختلف لهجن ۽ محاورن جي استعمال بابت پڻ اهميت رکي ٿي. پيرومل آڏواڻي پڻ ان راءِ جو آهي ته ”سنڌي ٻوليءَ جو ڪوبه لهجو يا اڀاشا سٺو يا خراب، گهٽ يا وڌ ڪو نه آهي. هر اڀاشا جو پنهنجو ميناڄ ۽ خاصيت آهي، رڳو ڪن خاص سببن يا حڪومتي ادارن جي ويجهو هئڻ ڪري هڪڙي علائقي جي ٻوليءَ کي نيت، ڪري يا معياري ڪري سمجهيو وڃي ٿو، نه ته ڪا به هوند ڪنهن به علمي معيار کان گهٽ نه آهي“ (1956).

لهجن جي اهميت ۽ حيثيت بابت پروفيسر پيٽر ٽرڊ گل (1979) جي راءِ آهي ته، ”ڪنهن به هڪ لهجي ڳالهائيندڙ کي ٻئي لهجي ۾ ڳالهائڻ لاءِ چوڻ ڪنهن به طرح مناسب نه آهي، جيڪڏهن ڪنهن کي ان لهجي سمجهڻ ۾ ڏکيائي ٿئي ته هو پنهنجي سمجهه جي قوت وڌائي، نه ڪي ڳالهائيندڙ کي تبديل ڪرڻ لاءِ مجبور ڪري، ٻوليءَ جا مختلف لهجا ان ٻوليءَ جي سونهن آهن“.

لسانياتي علم جا ڄاڻو ان راءِ جا آهن ته سڀئي ٻوليون ماڻهن جي گهرجن مطابق آسريون ۽ نسريون آهن ۽ سڀئي هڪ جهڙيون ۽ برابر آهن. پر لسانيات جي ڄاڻن جي ان علمي راءِ کي لسانيات جو سائنسي مطالعو نه ڪندڙ، اڌو گابري لسانياتي تعليم حاصل ڪندڙ يا وري مختلف تعصب، نفرتن ۽ محبتن جي بنياد تي راءِ قائم ڪندڙ ماڻهو، وقت به وقت ٿڌيندا يا رد ڪندا رهيا آهن. جنهن ڪري لسانيات جي ڄاڻن جي ان علمي راءِ کي وقت به وقت علمي دليلن سان دفاع جي ضرورت ٿيندي رهي ٿي. ڪا به ٻولي اندروني بناوت جي لحاظ کان محدود يا گهٽ مان مرتبي يا مڪمل اظهار کان اڻپوري يا معذور نه آهي. مڙئي ٻوليون پنهنجي ڳالهائيندڙن جون سموريون سماجي ۽ نفسياتي گهرجون

سماجي لسانيات ۽ ٻوليءَ بابت غير لساني مفروضا

پوريون ڪن ٿيون ۽ سائنسي علم لاءِ پڻ هڪ جيتريون لائق يا اهل آهن. اهي سماجي ۽ انساني فطرت بابت مڪمل ڄاڻ ڏيڻ جو ذريعو آهن.

ٻوليءَ بابت مختلف عالمن توڙي ڄاڻ رکندڙ دانشورن ۾ ڪيترائي غير علمي ۽ غير سائنسي مفروضا ۽ تصور قائم ٿيل آهن ته ڪجهه ٻوليون ان سڌريل يا جهنگلي ۽ گهٽ ترقي يافتہ آهن. سادي يا عام گرامر، ٿورن آوازن (Sounds) ۽ گهٽ لفظي ذخيري وارين ٻولين کي ان مَدَ ۾ آندو وڃي ٿو، جن جي ڳالهائيندڙ کي اها ڪوٺ پوري ڪرڻ لاءِ اشارن کان ڪم وٺڻو پوي ٿو (Crystal, 1988). پر اهو ثابت ڪري نه سگهيا آهن ته اهڙي ٻولي ڳالهائيندڙ ڌرتيءَ جي ڪهڙي ڪنڊ ۾ رهن ٿا، جو اڄ تائين دنيا جي نظر کان لڪل آهن، جڏهن ته انسان کوجنا جي جستجو ۾ چنڊ کي به لتاڙي چڪو آهي.

ٻئي طرف اسان وٽ وري تنقيد ۽ تحقيقي علم بابت عالمن ۽ اديبن جا روايا به نامناسب رهيا آهن، جو جيڪڏهن سندن تحقيق جي روشنيءَ ۾ قائم ڪيل مفروضا ۽ رايون تي ڪو ٻيو محقق تنقيدي يا علمي تشريح ۽ وضاحت ڏئي ٿو ته اسان جا عالمان کي ڪا اهميت نه ڏئي ايندڙ ڇاپن يا ڌار مضمونن ۾ ان بابت وضاحت ڪرڻ بدران انهن تنقيدن کي لنوائي، پنهنجي ڪم ۾ ڪي به سڌارا ڪو نه ٿا آڻين، نتيجي طور علمي معيار ۾ واڌاري ۽ تحقيقي معيار ۾ سڌارن بدران ڏينهنون ڏينهن پوئتي پئجي رهيا آهيون. اسان جو اهو عمل ايندڙ نون محققن کي وڌيڪ پلائي ٿو. اهڙا حوالا پڙهندڙن جي معلومات لاءِ هتي ڏجن ٿا.

سنڌي ٻوليءَ جي عالم محترم ڊاڪٽر نبي بخش خان بلوچ (1962، 1980، 1990) جي هڪ راءِ مطابق ”اسان جي هاڻوڪيءَ زبان جي لفظن جي اڀياس مان معلوم ٿئي ٿو ته جئين اڳ تيسن الفاظ ”حروف صحيح“ سان بنيل هئا يعني ته منجهس حروف علت بلڪل



ڪم هئا، مرڳو نه هئا. ٻئي ۽ ٽئين ڇاڀي ۾ وري ٿوري تبديلي ڪري هيئن لکيو اٿن ته ”.... ۽ ڊگها حروف علت (ا، و، ي) ڪي بلڪل ئي گهٽ هئا ماضيءَ جي مطالعي مان پانڌجي ٿو ته عربيءَ جي اثر کان اڳ سنڌي الفبا ڪيتر ”حروف صحيح“ جا مرڪبات هئا.“ ان راءِ جي پٺڀرائي ۾ ڪڪڙ ۽ گدڙ وغيره جا مثال ڏنا اٿائين. ڊاڪٽر بلوچ جي ان راءِ جو ذڪر ڪندي سراج لکي ٿو ته ”هيءُ صاحب انهن لفظن کي انگريزيءَ ۾ لکي ڏسي ها ته کيس خبر پئجي وڃي ها ته انهن لفظن ۾ ٽن حروف صحيح کان سواءِ اوتراڻي حروف علت به موجود آهن“ (1964:48).

ٻوليءَ جو هڪ ٻيو عالم محمد حسين پنهور ان بابت چوي ٿو ته:

"Sindhi had vowels as is clear from "Chach Nama" which gives Sindhi names like" Channa, Maka, Sehta, Jatt, Med, Dahar, Jaisina, Debel, Ne-run, Alore & many other" (1988).

لسانيات جو علم گهڻو ڪري ڳالهائيل ٻوليءَ تي مدار رکي ٿو. لکت جي اهميت ٻئي نمبر تي آهي. ٻولي ماڻهو ڳالهائين ٿا، اها انهن جي وات مان آواز جي صورت ۾ نڪري ٿي ۽ صوتيات جي علم مطابق ڪابه اهڙي ٻولي ڪو نه آهي جنهن ۾ آواز نه هجن. دنيا جون ڪيتريون ئي لسبون/الفابيٽ اهڙيون آهن، جن ۾ ڪي خاص صوتيه (Phoneme) ليکن جي نشانن ذريعي ظاهر ڪيا ويندا آهن. هي حرف صحيح/وينجن واريون (Consonantal) لسبون ڪري ليکجن ٿيون، مثال طور، آراميڪ (Aramaic) عبراني (Hebrew) ۽ عربي وغيره، جن ۾ حرف علت/سر (Vowel) اعرابن ذريعي جڏهن مرضي پوي ته ظاهر ڪيا وڃن ٿا. ٻئي طرف ڪيترين هندستاني لپين ۾ حرف علت/سر اعرابن يا نشانين ذريعي ظاهر ڪيا وڃن ٿا، جيڪي لڳائڻ نهايت ضروري آهن. هي نشانين حرف صحيح/وينجن سان لاڳاپيل سمجهيون وڃن ٿيون. سنڌي جيئن ته عربي لکت / لپي ۾ لکي وڃي

ساجي لسانيات ۽ ٻولي، بابت غير لسانياتي مفروضا

تنهنڪري ان جا حرف علت / سر / آواز عربي طريقي ”زير، زير ۽ پيش“ وغيره يعني اعرابن جي صورت ۾ لکجن ٿا. پر انهن اعرابن جو ڏيڻ به لکندڙ جي مرضيءَ تي منحصر آهي. سنڌي ٻوليءَ جي سکڻ واري مرحلي ۾ ته انهن اعرابن جو استعمال ضروري ٿيو پوي، جو انهن جو غلط استعمال لفظ ۽ جملي جي معنيٰ ڦيرايو ڇڏي، پر ٻولي پوري طرح سڪي وڃڻ کان پوءِ انهن جو استعمال ضروري ڪو نه ٿئي، جو پڙهندڙ تجربن جي بنياد تي لفظن جو صحيح اچار ڪري صحيح معنيٰ ۾ استعمال ڪرڻ سڪي وڃي ٿو.

هتي حرف صحيح / وينجن (Consonant) ۽ حرف علت / سر (Vowel) جي تشريح پڙهندڙن لاءِ ضروري آهي. اندرين هوا ڳالهائڻ واري حصي (Oral Cavity) ۾ ڪنهن به هنڌ رڪجي ته آواز کي ڇڻبو ”حرف صحيح“ ۽ جي بنا ڪنهن رڪاوٽ جي ان حصي جي گول يا تراڪڙي صورت جي آڌار تي هوا ٻاهر نڪري ته اهو آواز سڏبو ”حرف علت“. بهرحال ڊاڪٽر بلوچ جي اهڙي راءِ رکڻ مان مراد سنڌي ٻوليءَ جي ننڍا ڪو نه آهي پر ٻوليءَ جي صوتياتي علم ڏانهن ڌيان نه ڏيڻ آهي.

ٻيو مثال ڊاڪٽر غلام علي الانا جي ڪتاب ”سنڌي ٻوليءَ جي لساني جاگرافي“ جو آهي، هن ڪتاب جي ڇپجڻ (1979ع) کان پوءِ، ٻوليءَ جي هڪ ٻئي عالم محمد عمر ڇنڊ 1985ع ۾ ڇپيل پنهنجي ڪتاب ”لسانياتي جاگرافي ۽ ٻوليءَ جو آرڊاڻيون“ ۾ ڊاڪٽر الانا جي ڪتاب جي عنوان کان وٺي ڪتاب ۾ بحث آندل ٻين ڪيترن علمي موضوعن، اصطلاحن ۽ مسئلن تي وضاحتي علمي تنقيد ڪندي انهن کي رد ڪيو آهي.

هاڻي هڪ صحيح ۽ جديد تربيت يافتہ عالم تي فرض آهي ته پنهنجي ڪيل علمي ڪم تي ڪا وضاحتي علمي تنقيد ٿئي ته انکي مڃيندي ان تي پنهنجي وضاحت الڳ مضمون يا وري ٻئي ڇاپي ۾ ڏئي نه

ڪم خاموش رهي. ائين نه ڪرڻ سان ان علم جي راهه ۾ ايندڙ پانڊيٽري ۽ محقق جي ذهن ۾ مونجهارا پيدا ٿيندا ۽ ان کي صحيح راءِ ۽ اصل علمي وضاحت قبول ڪرڻ ۾ ڏکيائي ٿيندي. نتيجي طور اهو علم ان ٻوليءَ ۾ ترقي ڪري ڪي مثبت ۽ ڪارائتا نتيجا ڏئي نه سگهندو. اهڙائي ڪيترا سبب آهن جو لسانيات جو علم سنڌيءَ ۾ وڌي ۽ پنهنجون پاڙون پختيون ڪري نه سگهيو آهي ۽ عام توڙي خاص ۽ جديد تربيت يافتہ محقق اهڙي تحقيق کي مفروضن ۽ ذاتي رايي تي ٻڌل سمجهي لنوائڻ جي ڪوشش ڪري رهيو آهي.

اهڙي طرح سنڌي ٻوليءَ جي محبت ۾ سنڌي ليکڪا پويئي هيراندائيءَ پنهنجي لکڻين ۾ ٻوليءَ لاءِ وڏيون دعوائون ڪري ان کي افضل ثابت ڪرڻ جي ڪوشش ڪئي آهي. اهڙين دعوائن جي ڪاب علمي يا لسانياتي حيثيت ڪو نه آهي. مثال طور هوءَ ”پاشا شاستر“ ۾ لکي ٿي ته ”سنڌي ٻوليءَ ۾ دنيا جي سڀني ٻولين جا اچار اچي وڃن ٿا“ (1978). سنڌيءَ ۾ ٻين ڪن ٻولين جي پيٽ ۾ رڳو چار ٻيا آواز ب، ج، ڙ ۽ ڳ وڌيڪ آهن، انهن جي آڌار تي اهڙي دعويٰ نٿي ڪري سگهجي. پر حقيقت ۾ اهي آواز به ٻين ڪيترين ٻولين يعني سواحلي، ماسائي، نيانگي، پولو وغيره ۾ موجود آهن (Pullum and Ladusaw, 1986).

تهذيب يا ثقافت ڪيتري به سڌريل، آڳاٽي يا قديم ڇو نه هجي، پر ٻوليون هر وقت پنهنجي ڳالهائيندڙن جي گهرجن مطابق پوريون رهيون آهن، تنهن ڪري ڪا قوم ته سڌريل يا اڻ سڌريل ٿي سگهي ٿي پر ڪنهن به ٻوليءَ بابت اهڙي راءِ قائم ڪري نٿي سگهجي. جيڪڏهن ٻوليءَ ۾ ڪنهن خاص شيءِ لاءِ لفظي ڪوٽ آهي ته ان جو آهي ته اها ايجاد ان قوم جي نه، پر ٻاهران آيل آهي. ان ڪري عالمن ۽ ٻوليءَ جي ماهرن لاءِ ضروري آهي ته ان لاءِ لفظ ايجاد ڪن يا جنهن قوم اها ايجاد ڪئي آهي ان جي ٻوليءَ واري نالي کي برقرار رکن، ائين ڪرڻ سان ٻوليءَ جي ڪابه گهٽتائي نٿي ٿئي. تنهن ڪري ڪنهن سماج، ثقافت، ٻولي يا تهذيب لاءِ اهو چئي نٿو سگهجي ته هي سماج

يا تهذيب زراعت يا صنعتي آهي. يا هيءَ ٻولي سندس ڳالهائيندڙن جون رڳو زراعتي يا مال چارڻ ۽ پالڻ واريون ضرورتون پوريون ڪرڻ جي اهل آهي.

هتي ڊاڪٽر سورلي (1938) جي ان راءِ تي بحث ڪرڻ ضروري ٿيندو جنهن ۾ هو چوي ٿو ته سنڌي ٻولي سنڌي تهذيب ۽ ثقافت سان ٺهڪي اچي ٿي، جنهن لاءِ اها وجود ۾ آئي آهي، جنهن کي ان جي محنتي ۽ ان ويڙهاڪ ماڻهن مڪمل ڪيو آهي. پر ان زبان ۾ اهڙا لفظ ڪونه آهن جيڪي اهڙي قسم جي تهذيب ۾ ٺهڪي اچن جنهن جو ”برٽن“ (Burton) نمائندو آهي يعني انگريزي. سئو سال اڳ بيشڪ ائين چئي سگهجي پيو، ته اها زبان ان وقت ان قوم جي ضرورتن ۽ ثقافت مطابق هئي. پر جيئن جيئن زماني جي حادثن، سياسي ۽ سماجي حالتن ۾ تبديلي ايندي، ٻولي به ان قوم جي گهرجن مطابق پنهنجي، لفظي ذخيري ۾ واڌارو آڻيندي ويندي. جيڪڏهن ڪنهن قوم جي ترقي ۽ تبديليءَ سان ان جي زبان ۾ ترقي ۽ تبديلي نٿي اچي ته ان جو مطلب اهو ٿيو ته اها زبان ان قوم جون ضرورتون پوريون ڪرڻ جي اهل ثابت ٿي نه ٿي سگهي ۽ اها ٻولي پوءِ گهڻو وقت جيئرو رهي نه سگهندي. جنهن جو هڪ وڏو مثال سنسڪرت ۽ لاطيني جو آهستي آهستي ڌرتيءَ جي گولي تان غائب ٿيڻ آهي. خوشقسمتيءَ سان سنڌي ٻولي وقت ۽ حالتن مطابق پاڻ ۾ تبديلي آڻيندي، هن وقت به پنهنجي ڳالهائڻ وارن جون سموريون ضرورتون پوريون ڪرڻ جي اهل آهي. واضح ٿئي ته ڊاڪٽر سورلي جي مٿي ڏنل اهڙي راءِ جي آڌار تي ئي اسان جا ڪيترا اڙڏو دان عالم ۽ دانشور سنڌي ٻوليءَ لاءِ ديهاتي ٻولي يا جنگل ڪي زبان وغيره جهڙا رمارڪس ڏيندا رهندا آهن.

مختلف وقتن تي، ڪي خاص حلقا، ڪن خاص ٻولين کي گهٽ ترقي يافته ۽ مختلف وڏون ڪڍي ان سڌريل چئي انهن کي سندن اصل مقام تان هٽائڻ جون ڪوششون ڪندا رهيا آهن. انهن جي جاءِ تي مختلف دليل ڏئي ٻين ٻولين کي عظيم ۽ مٿڙي رابطي جون گهرجون پوريون ڪرڻ جو اهل سمجهي، عجيب، غير معقول، غير لسانياتي ۽ مذهبي جذبا اڀاريندڙ دليلن سان قدرتي طرح عظيم ٻولي قرار ڏئي ماڻهن جي حقيقي مادري ٻولين مٿان ٽاڦڻ جي ڪوشش ڪندا رهيا آهن. عام طرح ماڻهن جو اهو عقيدو هوندو آهي ته سندن ٻولي ٻين ٻولين کان

مٿانهين ۽ عظيم آهي پر علمي طرح اهڙي تصور يا ويچار جي ڪا به حيثيت ڪونه آهي. ٿي سگهي ٿو ته ڪي ماڻهو ڪنهن خاص ٻوليءَ کي اهميت ڏيارڻ لاءِ مختلف دليلن کان ڪم وٺندا هجن. مثال طور ته، هي ٻولي تمام قديم، منطقي، گهڻي علمي مواد واري ٻولي آهي يا وري اچارڻ ۾ سولي ۽ ڳالهائڻ ۾ وڌيڪ اثر واري آهي. جئين عربي ڳالهائيندڙ اهو چئي سگهن ٿا ته سندن روايتي (Classical) عربي تمام خوبصورت ۽ منطقي آهي. ڪا به ٻولي گرامر جي خوبصورت ۽ لفظي ذخيري ۾ سائنس برميجي نه ٿي سگهي. اها مذهبي ٻولي هجڻ سان گڏ ڪلام پاڪ جي ٻولي آهي، جيڪا اسلام جي سچائيءَ بابت معجزاتي شهادت پيش ڪري ٿي. ان ئي سبب ڪري خدا تعاليٰ ان ٻوليءَ کي پيغمبر عليه السلام جي اظهار لاءِ چونڊيو. هي ٻولي ئي آخرت ۾ استعمال ٿيندي، تنهن ڪري سڀني ٻولين کان مٿانهين ۽ اتم آهي.

اهڙي قسم جا ويچار هندو سنسڪرت لاءِ ۽ يهودي عبراني لاءِ به رکي سگهن ٿا. خاص ڪري ٻوليءَ جي قدامت جي باري ۾. ساڳيءَ طرح جرمن ڳالهائيندڙ جرمن ٻوليءَ کي سڀني کان اتانهون سمجهن ٿا. جو سندن عقيدتي موجب حضرت آدم عليه السلام باغ عدن ۾ جرمن ٻولي ڳالهائي هئي. (Crystal, 1988)، اهڙي طرح سياسي، سماجي ۽ مذهبي اثرن ۽ عقيدن جي حوالي سان ڪيترائي رايو ٿي سگهن ٿا، پر لسانيات جي علم جي ڪسوٽيءَ تي اهي پورا نٿا لهن.

پاڪستان ۾ به ٻوليءَ جي قومي مسئلي کي حل ڪري ملڪ جي ترقي ۾ مڙني قومن کي پاڳي يائوار ڪرڻ بدران هڪ خاص حلقو ان کي منجهائي مذهب جي حوالي سان قومي ٻڌي ۽ حب الوطني جي تناظر ۾ هڪ خاص ٻولي يعني اردوءَ کي مسلمانن ۽ پاڪستان جي واحد ٻولي قرار ڏيئي، ٻين قومن ۽ انهن جي قومي ٻولين جي ترقيءَ ۾ رڪاوٽون وجهڻ جون ڪوششون ڪندو رهيو آهي. مولانا ٿانويءَ جي

ڪري هن جي حفاظت لاءِ وس آهر ڪوشش ڪرڻ خدا جي اطاعت (حڪم جي بجا آوري) برابر آهي ۽ ان ۾ غلطي ڪرڻ وارن کان آخرت ۾ پڇاڻو ٿيندو.“ اهڙي قسم جي غير علمي ۽ غير سائنسيتفڪ فتويٰ ماڻهن کي گمراهه ڪرڻ ۽ انهن جي جذبن کي پڙڪائڻ کان علاوه ٻين ٻولين ڳالهائيندڙن جي جذبن ۽ احساسن کي ڏڪر سائڻ، ڪيڏن ۽ ٻولين جي حقن ۽ اهميت کان انڪار ڪرڻ جي برابر آهي.

ڪنهن به هڪ ٻوليءَ کي ڪنهن خاص مذهب سان وابسته ڪرڻ، مذهبن جي آفاقيت کان انڪار ٿيندو، لسانياتي علم مطابق ڪابه ٻولي مذهبي يا غير مذهبي ٿي نه ٿي سگهي. ڪنهن به ٻوليءَ جو ڳالهائيندڙ ڪو به مذهب اختيار ڪري سگهي ٿو، ان لاءِ ڪنهن خاص ٻوليءَ جو ڄاڻڻ ضروري نه آهي. پر مذهبي ۽ ملڪي ايڪي لاءِ ضروري آهي ته ماڻهن جي مڙني فطري ٻولين کي هڪ جيتري اهميت ۽ قومي حيثيت ڏئي سرڪاري طرح قانون نافذ ڪري انهن جي ترقي ۽ اهليت وڌائڻ لاءِ هڪ جيتريون ڪوششون ڪيون وڃن.

## حوالا

آڏواڻي، پيرومل مهر چند (1956ع)، ”سنڌي ٻوليءَ جي تاريخ“ سنڌي ادبي بورڊ، حيدرآباد.

الانا، ڊاڪٽر غلام علي (1979ع)، ”سنڌي ٻوليءَ جي لساني جاگرافي“، انسٽيٽيوٽ آف سنڌالاجي، سنڌ يونيورسٽي ڄامشورو.

بلوچ، ڊاڪٽر نبي بخش خان (1962ع، 1980ع، 1990ع)، ”سنڌي ٻولي ۽ ادب جي تاريخ“، پاڪستان اسٽڊي سينٽر، سنڌ يونيورسٽي، ڄامشورو.

چنڊ، محمد عمر (1985ع)، ”لسانياتي جاگرافي ۽ ٻوليءَ جون

آراڌيون، ”زيب ادبي مرڪز، حيدرآباد.

سراج (1964ع)، ”سنڌي ٻولي“، حيدرآباد.

هيراندائي پوپٽي (1978ع)، ”پاشا شاستر“ بمبئي.

Crystal, D (1987), Dictionary of Linguistics & Phonetics" Basil Blackwell, Oxford.

Crystal, D (1988), "The Cambridge Encyclopedia of Language" Cambridge University Press, Cambridge.

Hertzler J.D. (1965). "The sociology of Language" Random House, New Yoark.

Labov, W. (1966), "social Stratification of English in New York City" Washington, Centre for Applied Linguistics.

Panhwar, M.H (1988), "Languages of Sindh Between Rise of Amri and fall of Mansura" in "Cultural heritage of Sindh" Edited By Dr. A.J.Junejo and M.Q. Bughio. Sindhi Adabi board, Jamshoro.

Trudgill, P. (1974). An Introduction to Sociolinguistics. Penguin Books.

Trudgill, P. (1979) "Accent, Dialect and School" Edward Arnold, England.

Pullum, G.K. and Ladusaw, W.A. (1986) Phonetic Symbol Guide. The University of Chicago Press. CHICAGO.

Sorely, H.T. (1938) "Shah Abdul latif of bhiti" Bombay.

## پاڪستان ۾ ٻوليءَ جي رٿا بندي ۽ سنڌي ٻولي

ترقي يافتہ توڙي ترقي پذير ملڪن ۾ ماڻهن جي فلاح، بهبود، سماجي پلائي، ملڪ جي ترقي ۽ آمدنيءَ جي واڌ لاءِ رٿا بندي هڪ اهم ۽ بنيادي ضرورت آهي. ان رٿابنديءَ کي عمل ۾ آڻڻ لاءِ ملڪي سطح تي حڪمت عملي تيار ڪئي ويندي آهي. رٿا بندي ڪرڻ ۽ حڪمت عملي جوڙڻ جي ذميواري ملڪ جي سربراهن سياستدانن ۽ ماهرن (Technocrats) جي هوندي آهي. رٿيل ترقيءَ جي اهميت کي، سڄي دنيا ۾ ماهر تسليم ڪري چڪا آهن ۽ مختلف ضرورتن تحت ان ڏس ۾ حڪمت عمليون تيار ڪندا رهندا آهن.

بدقسمتيءَ سان ابتدا کان ئي اسانجي ملڪ ۾ صحيح رٿا بندي ۽ فلاح بهبود يا عام پلائي وارن منصوبن ڏانهن گهٽ ڌيان ڏنو ويو، جنهن جو اثر سڄي ملڪ جي ترقي تي پيو آهي ۽ ملڪ جي اقتصاديات مضبوط بنيادن تي بيهي نه سگهي آهي. (نتيجي طور سرمايه دار وڌيڪ سرمايي وارو ۽ غريب وڌيڪ غريب ٿيندو ٿو وڃي). سواءِ چند منصوبن جي، باقي تڙ ٽڪڙ ۾ يا سياسي مجبورين تحت رٿيل منصوبا پنهنجي منطقي نتيجي تي پهچي نه سگهيا. ان جو مکيه سبب ڊگهي وقت جي رٿا بندي (Long term planning) طرف ڌيان نه ڏيڻ آهي. ان جا ڪارڻ ڪهڙا آهن؟ اهو بحث منهنجي هن موضوع سان تعلق نه ٿو ڪي.

جهڙيءَ طرح ملڪ جي اقتصادي رٿا بنديءَ طرف سنجيدگيءَ سان ڌيان نه ڏنو ويو، بلڪل اهڙي طرح پاڪستان جي ماڻهن جي ٻولين جي ترقي، بقاءَ حيثيت بابت رٿا بندي طرف سياسي مصلحتن ۽ وقتي جذبن



تحت اهڙا فيصلا ڪيا ويا، جن جي ڪري ملڪ ۽ ان جي ماڻهن کي قومي ۽ نفسياتي طرح وڏا نقصان رسيا. مشرقي پاڪستان جو الڳ ٿي بنگلاديش ٺهڻ وغيره. ”حقيقت ۾ دنيا جي ٻين ملڪن ۾ به ٻوليءَ جي رٿا بندي، ملڪ جي رٿا بندي واري شعبي ۾ گهڻو پوءِ داخل ٿي، البت ٻوليءَ جي بناوت (Structure) تبديلي (Change) ۽ حفاظت (Preservation) بابت رٿا بندي (Corpus Planning) جي ڪوشش اوڻي ٿي پراڻي آهي جيستري ناٿي بابت رٿا بندي (Gupta, 1977:4). ٻوليءَ جي رٿا بنديءَ کي ويجهڙائي ۾ ئي قومي رٿا بنديءَ ۾ اهميت ڏني وئي آهي، جو ڪيترن ملڪن ان ڏس ۾ نيون رٿا بنديون ڪري پنهنجي گهڻ ٻولين واري ملڪ ۾ ٻوليءَ جو مسئلو سائنسي ۽ عملي بنيادن تي حل ڪرڻ جون ڪوششون ڪيون آهن. تجربن اهو ثابت ڪيو آهي ته قومي رٿا بنديءَ ۾ ٻوليءَ جي شموليت عام ترقيءَ جي رٿا بنديءَ جو هڪ اهم حصو ۽ هڪ ٻئي تي آڌاريل آهي.

هن مضمون جو مقصد پاڪستان ۾ ٻوليءَ جي رٿا بنديءَ پاليسي ۽ ان تي عمل جو جائزو وٺڻ آهي پر ان کان اڳ اهو ضروري آهي ته رٿا بنديءَ بابت ڪي بنيادي وضاحتون پيش ڪجن. ٻوليءَ جي رٿا بنديءَ سماجي لسانيات جو هڪ اهم حصو آهي، جنهن جو تعلق سڌو سنئون ڪنهن ملڪ يا قوم جي ترقي، سڃاڻپ ۽ علمي اهميت سان آهي.

**ٻوليءَ جي رٿا بندي:** هن اصطلاح مان مراد آهي، ٻوليءَ بابت دانشورن ۽ ادارن جو رواجي ڪم جنهن کي عام طور ”Language Cultivation“ چئجي ٿو. جنهن موجب ڪنهن ٻوليءَ ۾ سڌارو آڻي، وڌائي، نون لفظن ۽ اصطلاحن جي ايجاد ڪري، جديد دور جي گهرجن مطابق بنائڻ جون ڪوششون ڪري سگهجن (Haugen, 1967:701). ”رٿا بنديءَ کي ڪا مقبول ۽ خاص لسانياتي مصروفيت طور نٿو پيش ڪري سگهجي پر سماج ۾ ٻوليءَ جي مسئلي کي حل ڪرڻ جي سياسي

۽ انتظامي ڪوشش ڪوئي سگهجي ٿو (Jernudd, et al:1971). ٻوليءَ جي رٿا بنديءَ جو اصطلاح قومي سطح تي ٻوليءَ جي مسئلي کي حل ڪرڻ لاءِ منظم ڪوشش طور ڪتب آڻي سگهجي ٿو. ٻوليءَ جي رٿا بندي، موجوده ٻولين کي قائم دائر رکڻ جو ۽ نين عام (Common) علائقائي، قومي يا بين الاقوامي ٻوليون تخليق ڪرڻ جو هڪ سڃاڻپ عمل آهي (Tauli, 1974:56).

ٻوليءَ جي حڪمت عملي تيار ڪرڻ وقت ٻولي سڀڪارڻ ۽ ان جي استعمال بابت حڪمرانن کي اهڙا محتاط فيصلو ڪرڻ گهرجن، جيڪي ايندڙن لاءِ رهنمائي جو ڪارڻ ٿين.

ٻولي سڄي دنيا جي ماڻهن لاءِ جذباتي مسئلو بڻيل آهي ۽ هر ملڪ جي حڪمرانن ٻوليءَ جي مسئلي کي تمام هوشيار ۽ عقلمنديءَ سان حل ڪري ملڪ ۾ رهندڙ مختلف ٻوليون ڳالهائيندڙ گروهن يا قومن کي برابريءَ جي بنياد تي استوار ڪري هلائڻ جون ڪوششون ڪيون آهن. اها هڪ مڃيل حقيقت آهي ته قومي ٻڌي ۽ ترقيءَ جو دارو مدار گهڻو ڪري مواصلاتي ذريعن جي تعداد، خاصيت ۽ اهليت تي ٿئي ٿو. ٻولي سمورن مواصلاتي ذريعن ۾ اهم حيثيت رکي ٿي. قومن ۽ ملڪن جا ليڊر يا حڪمران مواصلاتي ذريعن جي ان اهميت کان اڻ واقف ڪونه آهن، پر ڏسجي ٿو ته اسان وٽ ان مسئلي کي خاص اهميت نه ڏئي مستقل حل ڪرڻ جي ڪوشش کان پئي نتايو ويو آهي. وقتي طرح ڪنهن خاص ٻوليءَ کي اهميت ڏئي سياسي مصلحتن تحت مسئلا حل ڪرڻ جي ڪوشش ته ڪئي وئي آهي. پر لسانياتي بنيادن تي ٻوليءَ جي رٿا بندي ڪري مستقل حل ڪرڻ جي ڪوشش ڪانه ٿي آهي. جڏهن ته ٻوليءَ جو مسئلو وقت به وقت ملڪ يا صوبائي سطح تي حڪومت جي لاءِ مٿي جو سور بڻبو رهيو آهي ۽ ڪيترين انساني جانين ۽ قومي ملڪيتن جي تباهيءَ جو ڪارڻ پڻ ٿيو آهي.

هر سماجي گروھ پنهنجي ٻوليءَ کي اهم حيثيت ۾ ترقي ڪندي

ڏسڻ گهري ٿو ۽ ان لاءِ ڪنهن به قسم جي جدوجهد ڪرڻ کان ڪڏهن به ڪيڀائي نٿو. انهن جذبن ۽ تحريڪن کي مختلف سياسي فيصلن يا دٻائڻ جي ذريعي وقتي طرح ته حل ڪرڻ ۾ ڪاميابي ٿي آهي. پر مستقل حل لاءِ شعوري، علمي ۽ اصولي ڪوشش ڪري ٻوليءَ بابت رٿا بندي ڪرڻ نهايت ضروري آهي. هتي پاڪستان جي ابتدا کان وٺي ٻوليءَ بابت پاليسيءَ جو ٿلهي ليکي جائزو وٺڻ ضروري ٿو سمجهان.

هندستان جي آزاديءَ جي تحريڪ ۾ هونئن ته ان وقت شامل سمورن علائقن جا ماڻهو هئا، پر هندو آباديءَ جي اڪثريت وارا علائقا ان ۾ سڀ کان اڳرا هئا. جيتوڻيڪ ابتدا ۾ صرف انگريزن کان آزادي حاصل ڪرڻ مقصد هو، پر جيئن آزاديءَ جا آثار نظر اچڻ لڳا تيئن آزاديءَ کان پوءِ جي ملڪي پاليسي بابت پڻ مختلف سياستدان مختلف نظريا ظاهر ڪرڻ لڳا. اهڙي طرح ڪن حلقن طرفان هندستان ۾ انگريزيءَ جي جاءِ تي هندي رائج ڪرڻ جو اظهار ڪيو ويو. جڏهن ته هندستان جي آزاديءَ جي تحريڪ ۾ هنديءَ کان علاوه هندستان جي ٻين ٻولين جا ڳالهائيندڙ نه صرف اڪثريت ۾ هئا پر کين اهم حيثيت حاصل هئي. ٻئي طرف اڪثريتي هندي ڳالهائيندڙ علائقن ۾ اردو ڳالهائيندڙ مسلمان ڪنهن به صورت ۾ هنديءَ کي هندستان جي سرڪاري يا قومي ٻولي مڃڻ لاءِ تيار ڪو نه هئا. (اردو ٿورڙن لفظن ۽ گرامر جي لحاظ کان هنديءَ کان ڪجهه مختلف آهي جڏهن ته صورتخطي بلڪل جدا آهي). هندستان جي آزاديءَ جي تحريڪ جي سرواڻ گانڌيءَ هندستان جي سرڪاري ٻوليءَ جي مسئلي جي حل لاءِ هندوستان ۾ واپرائيندڙ ڪنهن هڪ ٻوليءَ بدران اردو ۽ هندي ٻولين جي ميلاپ سان هندستاني ٻوليءَ جي استعمال لاءِ انڊين نيشنل ڪانگريس جي 1925ع واري اجلاس ۾ ٺهراءُ پاس ڪرايو، ان ٺهراءَ مطابق:

The proceedings of the Congress shall be conducted as far as possible in "Hindustani" The English Language or any provincial Language may be used if the speaker is unable to speak Hindustani or when ever necessary (Gupta. 1979:579).

پر مختلف قومون ڪنهن به طرح پنهنجي قومي ٻولين تان دستبردار ٿيڻ لاءِ تيار نه ٿيون ۽ اهڙي طرح ڪا هڪ "هندستاني" ٻولي نه ٿي سگهي. (1967ع ۾ ڀارت جي ائين جي ائين شيڊول مطابق ٻوليءَ جي رٿا بنديءَ تي عمل ڪندي 15 ٻولين کي قومي ٻوليءَ جي حيثيت ڏني وئي، جڏهن ته هندي ۽ انگريزي سرڪاري لک پڙه لاءِ استعمال ڪيون وڃن ٿيون).

هندستان جي هندي ڳالهائيندڙ علائقن ۾ ٻي وڏي گهڻائي اردو ڳالهائيندڙن جي هئي، جيڪا اتي رهندڙ اڪثر مسلمانن جي مادري زبان هئي. جڏهن هندستان لاءِ هنديءَ جا مطالبو زور وٺڻ لڳا، تڏهن انهن ئي علائقن ۾ مسلمانن وري اردوءَ جي حمايت ڪئي. مسلم ليگ پاڪستان ۾ جيئن ته اردوءَ کي ئي قومي ٻولي طور رائج ڪرڻ جو وعدو ڪيو هو، تنهنڪري پاڪستان ٺهڻ کان پوءِ ان تي ڪنهن به ويچار جي ضرورت محسوس نه ڪئي ۽ اردوءَ کي ئي قومي ٻولي طور چونڊيو. ڪجهه ماڻهن ان سلسلي ۾ آواز اٿاريو ته قائد اعظم محمد علي جناح اهڙن ماڻهن کي ننڍيندي ڊاڪا ۾ اعلان ڪيو ته:

".....let me make it very clear to you that, the state language of Paksitan is going to be Urdu and no other language. Any one who tries to mislead you is really the enemy of Pakistan" (quoted in Callard. 1957:182).

آزاديءَ ۾ مذهبي جذبي تحت جيڪو اتحاد ماڻهن ۾ پيدا ٿي چڪو هو، ان تحت ڪنهن به ڌر يا قوم ان وقت ته اردوءَ جي قومي يا سرڪاري حيثيت کي رد نه ڪيو، پر ٿوري وقت کان پوءِ جيئن ئي

ترقي، سياسي نظام ۽ ٻيا مختلف مسئلا سامهون آيا، تيئن ئي قومي ٻوليءَ لاءِ پڻ مسئلا پيدا ٿيندا ويا. پاڪستان جي پنجن ئي صوبن مان ڪنهن هڪ جي به مادري يا حقيقي زبان اردو ڪو نه هئي. پر بنگال جي بنگالي، پنجاب جي پنجابي، سنڌ جي سنڌي، بلوچستان جي بلوچي ۽ سرحد جي پشتو هئي، البته پاڪستان ٺهڻ وقت جيڪي ماڻهو هندوستان جي هندي اڪثريت وارن علائقن مان لڏ پلاڻ ڪري پاڪستان جي مختلف علائقن ۾ اچي ويا، انهن مان گهڻائيءَ جي مادري زبان اردو هئي، جنهن جو پاڪستان جي آباديءَ ۾ 2.37% حصو هو جڏهن ته بنگالي 56.40% هئا).

1951 جي آدمشماري مطابق پاڪستان ۾ مختلف ٻولين جي ڳالهائيندڙن جي ورهاست.

ٻولي	مادري حيثيت %	ٻي حيثيت %
انگريزي	0.02	1.87
اردو	2.37	4.03
بلوچي	1.29	-
بنگالي	56.40	0.17
پنجابي	28.55	0.84
پشتو	3.48	0.41
سنڌي	8.47	0.80

مذهبي پائيڇاري ۽ ملڪي ٻڌيءَ لاءِ اردوءَ جي اهميت کي مد نظر رکي پاڪستان جي ليڊرن ان کي قومي ٻوليءَ طور رائج ڪيو. درحقيقت پاڪستان جو مطالبو ڪندڙ جماعت مسلم ليگ شروع کان ئي ماڻهن کي اهو احساس ڏياريو هو ته پاڪستان مان مراد آهي هندستان جو ورهاڱو. انگريزن ۽ هندن به ان کي ورهاڱي سان تعبير ڪيو ۽ اصل

تاريخي حقيقتون وساري ويٺا ته جن علائقن تي پاڪستان مشتمل ٿيندو، اهي ڪڏهن به هندستان جو حصو ڪو نه رهيا آهن. انهن جي هميشه الڳ، خود مختيار ۽ قدرتي حيثيت رهي آهي. اهي ڪڏهن به گنگا جمنا تهذيب جي اثر هيٺ نه رهيا آهن. انهن جي پنهنجي سڃاڻپ ۽ پنهنجي تهذيب رهي آهي. وقتي طرح ڪجهه علائقن تي هندستان يا ٻين ملڪن ۽ قومن قبضو ته ڪيو آهي پر اهي ڪڏهن به انهن جو اڻ ٿٽ ۽ قدرتي حصو نه رهيا آهن. انگريزن پڻ انهن ملڪن تي الڳ الڳ قبضو ڪري انتظامي سهوليت خاطر "All-India" يا گڏيل هندستان جو نالو ڏنو. پاڪستان جو ٺهڻ دراصل هندستان جي ورهاڱي سان تعبير نه ڪرڻ گهرجي، پر بنگال، پنجاب، سنڌ، بلوچستان ۽ سرحد جي آزادي يا پاڪستان جو ٺهڻ سمجهڻ گهرجي. جن علائقن تي پاڪستان مشتمل ٿيو آهي، انهن جون پنهنجون قومي بوليون ۽ قومي ڪلچر آهن ۽ ڪنهن به صورت ۾ انهن ٻولين ۽ ثقافتن کي پاڙئون پئي نٿو سگهجي.

بهرحال جيئن آزادي ۽ مذهبي جوش جا جذبا ماڻا ٿيا، تيئن ٻين اقتصادي مامرن کان سواءِ ٻوليءَ جو مسئلو به وڏي وڻ ٿيڻ لڳو ۽ ٿوري ئي وقت ۾ ”بنگال بنگالي ٻوليءَ جي بنياد تي هڪ ٿي، پنهنجي ٻوليءَ کي قومي ۽ سرڪاري ٻوليءَ جي درجي ڏيارڻ ۽ آباديءَ جي نسبت سان پنهنجي سياسي، سماجي ۽ اقتصادي حقن جا مطالبو ڪرڻ لڳو. هن وڏي بيماني تي بنگالي ٻوليءَ جي مڃتا ۽ حقن لاءِ پاڪستان ٺهڻ جي ڪجهه سالن کان پوءِ ئي تحريڪ شروع ڪئي ۽ ان تحريڪ ۾ ڪيترين انساني زندگين کانسواءِ، قومي ملڪيتن جو زيان ٿيو“ (Sayed, 1967:189-90). ان هلچل جي نتيجي ۾ پاڪستان جي آئيني اسيمبلي 1956ع ۾ بنگاليءَ کي اردوءَ سان گڏ سرڪاري ٻولي ڪري تسليم ڪيو. اهو فيصلو صرف بنگالين جي دٻاءُ ۽ هلچل جي نتيجي ۾ ٿيو. نه ڪي ماڻهن جي حقيقي فطري ٻوليءَ جو جائز حق تسليم ڪرڻ ڪري.

(ان وقت ئي پاڪستان ۾ ٻولين جي اهميت ۽ حقن بابت حڪمرانن جا ڪن اڀا ٿيڻ ڪيندا هئا). باهه کي تيل ڏيکارڻ وارو ڪم وري ون يونٽ قائم ڪرڻ واري عمل سان ڪيو ويو، جنهن تحت صوبن جي اصل نالن کي ختم ڪري اوڀر بنگال کي مشرقي پاڪستان ۽ پنجاب، سنڌ، سرحد ۽ بلوچستان کي مغربي پاڪستان نالو ڏنو ويو ۽ اصل نالن استعمال ڪرڻ تي پابندي وڌي وئي. (ڪيترن عالمن ۽ محققن به ”سابق سنڌ“ ۽ ”سابق پنجاب“ ڪري پنهنجن ڪتابن ۽ مقالن ۾ ذڪر ڪيو).

سنڌ صوبو به لسانياتي رٿا بندي نه ٿيڻ ڪري متاثر ٿيو. سنڌ جي ٻولي ”سنڌيءَ“ جا اهڃاڻ قديم زماني کان ملن ٿا. لسانيات جي ڄاڻن جو چوڻ آهي ته جنهن به ايراضيءَ ۾ ڪي ماڻهو رهن ٿا، اهي هڪ ٻئي سان رابطي لاءِ جيڪا ٻولي استعمال ڪن ٿا، اها ان گروهه جي قومي ٻولي آهي. موهن جي دڙي جي کوٽائيءَ دوران مليل قديم آثارن مان معلوم ٿئي ٿو ته اڄ کان ۵۰۰۰ سال اڳ به سنڌ ۾ ماڻهو رهندا هئا، جن جي تهذيب يافته هجڻ ۾ ته ڪوشڪ ڪو نه آهي، پر سموري انسانيت ان تهذيب تي فخر ڪري رهي آهي. انهن آثارن مان ٻين شين کان علاوه لکيل صورت ۾ ٻولي به ملي آهي، جيڪا يقيناً اتي رهندڙ ماڻهو پنهنجي روز مره جي ضرورتن ۽ ڌنڌي لاءِ ڳالهائيندا هوندا. خاطريءَ سان چئي سگهجي ٿو ته اها ٻولي پنهنجي ڳالهائيندڙن جون مڙئي گهرجون پوريون ڪندي هوندي. سنڌي ٻوليءَ جي ويجهڙائي واري تاريخ ٻڌائي ٿي ته نه صرف ان ٻوليءَ ۾ هر موضوع تي اهم مواد موجود رهيو آهي، پر اها جديد سائنسي گهرجون پڻ پوريون ڪرڻ جي اهليت رکي ٿي. ان ئي سبب ڪري انگريزن سنڌ تي قبضي کانپوءِ پهريون ڪم اهو ڪيو جو اڳ وارن حاڪمن جي روايت کي رد ڪندي، سنڌ ۾ ڌارين ٻولين جي استعمال بدران، سنڌي ٻولي رائج ڪئي ۽ ان کي صحيح تاريخي حيثيت ڏيئي سنڌ ۾ رهندڙ هر ماڻهوءَ لاءِ اها

سڪن لازمي قرار ڏئي:

"We should introduce the language of the country (namely Sindhee) as the medium of official intercourse. I do not see in what way our revenue and judicial officers (however thier offices and court may be constituted) can work effectually through a foreign medium of communication such as Persian or English. A period of 18 months shuold, therefore, be allowed to the officers in civil employ to qualify themselves for an examination in Sindhee language" (Clerk, 1854).

اهو تسليم ٿيل آهي ته اٺويھين صديءَ ۾ لسانيات جي علم ۾ انگريز عالم پڙهجن کان علاوه عالمي حيثيت حاصل ڪري چڪا هئا. اهو ئي سبب هو جو انهن سنڌي ٻوليءَ ۾ مڙني گهرجن پوري ڪرڻ جي اهليت سمجهندي ٻين رائج ڌارين ٻولين فارسي ۽ انگريزيءَ تي ترجيح ڏني. انگريزن جي سئو ساله حڪومتي دور ۾، سنڌي ٻوليءَ ۾ نه صرف هر علم ۽ موضوع تي ڪتاب لکيا ويا پر ٻين پرڏيهي ٻولين مان پڻ چونڊ ڪتاب ترجمو ڪري سنڌي ٻوليءَ کي مالا مال ڪيو ويو. اهڙي طرح سنڌ جي ڪلاسيڪل ادب کي پڻ انگريزيءَ ۾ آڻڻ جي ڪوشش ڪئي وئي ۽ سنڌي ٻوليءَ ۽ ادب کي عالمي مڃتا حاصل ٿي. آزاديءَ کان پوءِ سنڌي ٻوليءَ کي ٻين ٻالھين سان گڏ نظر انداز ٿيندو ڏسي دانشورن، اديبن ۽ استادن، ڪتابن، پمفلٽن ۽ اخباري بيانن ذريعي احتجاج ڪيو، پر ان تي ڪوبه ڌيان نه ڏنو ويو. سنڌي ٻوليءَ جي حيثيت ۽ اهميت کي نقصان پهچائڻ بابت ڪنيل قدمن جا ڪجهه مثال هيٺ ڏجن ٿا:

۱- 1948ع ۾ ڪراچيءَ ۾ قائم 1300 سنڌي پرائمري ۽ سيڪنڊري



پاڪستان ۾ ٻوليءَ جي رٿا بندي ۽ سنڌي ٻولي

اسڪول بند ڪيا ويا. اهو دنيا جي لسانياتي تاريخ ۾ ڪنهن ٻوليءَ کي ختم ڪرڻ جو انوکو مثال آهي. سنڌي ليکڪن، عالمن، شاگردن ۽ آباديءَ جي هر طبقي مان ان فيصلي خلاف هاءِ گهوڙا ٿي، پر ڪوبه ڌيان ڪونه ڏنو ويو (گرامي، 1965).

2- 1947ع ۾ سنڌ يونيورسٽي ڪراچيءَ ۾ قائم ڪئي وئي، جنهن جي سنڌيڪيٽ 1956ع ۾ سنڌي ٻوليءَ کي امتحانن ۾ جواب ڏيڻ جي ٻوليءَ طور رد ڪيو. ”سنڌي شعبو“ اهو چئي بند ڪيو ويو ته ڪراچيءَ ۾ سنڌي شاگردن جو تعداد گهٽ آهي. اهو سبب پوءِ تڏهن غلط ثابت ٿيو، جڏهن 2000 شاگردن سنڌي ٻوليءَ ۾ مختلف امتحانن ڏيڻ جي خواهش ڏيکاري.

3- 1956ع جي آئين مطابق سنڌ ۾ سنڌي شاگردن لاءِ اردو، اردوءَ وارن لاءِ سنڌيءَ کي لازمي قرار ڏنو ويو، پر پوءِ صرف سنڌي شاگردن لاءِ اردو برقرار رهي.

4- 1958ع جي مارشل لا ڪانپوءِ، 1959ع ۾ هڪ تعليمي ڪميشن جوڙي وئي ته جيئن اها پڙهڻ ۽ سيکارڻ جي ٻوليءَ بابت پاليسي ٺاهي، پر ان ڪميشن ۾ تاريخي لسانيات ۽ ٻوليءَ جي رٿا بنديءَ کان اڻ واقف ماڻهن، صوبائي ٻولين بابت 1956ع واري آئين ۾ ڪيل فيصلن کان به خراب ۽ ڏکائيندڙ فيصلا ڪيا، ڪميٽيءَ رپورٽ ۾ لکيو:

“...the experience of other countries shows that, where there are many languages, the best results could not be obtained. When the education in mother tongue will be given upto 5th standard.... But after standard 5, national language would be adopted as the medium of teaching and the mother tongue will stop forthwith. We strongly recommend the above formula” (Report, 1959:283).

جن ٻين ملڪن جي تجربن جو حوالو ڏنو ويو آهي، انهن جو ڪو به مثال ان رپورٽ ۾ ڪونه ڏنو ويو ته، اهڙو فارمولا ڪهڙن ملڪن ۾

رائج آهي ۽ ڇا انهن وٽ ٻوليءَ بابت ساڳيون حالتون آهن؟ جڏهن ته اصولي طرح انهن کي يونيسڪو جي 1951ع واري گڏجاڻيءَ ۾ ٻولي بابت ڪيل فيصلن تي عمل ڪندي مادري زبان ۾ تعليم تي ڌيان ڏيڻ کيندو هو. جنهن مطابق مادري ٻوليءَ ۾ تعليم ڏيڻ لاءِ ڪيترائي سبب ڏيندي چيو ويو آهي ته:

"For these reasons, it is important that every effort should be made to provide education in the mother tongue..... On education grounds we recommend that, the use of the mother tongue be extended to, as late a stage in education as Possible " (UNESCO, 1951).

تعليمي ڪميشن جو اهو فيصلو نهايت تعجب انگيز هو. حيرت جي هيءَ ڳالهه آهي ته ان ڪميشن ۾ هڪ به سنڌي دانشور يا تعليمي ماهر شامل ڪو نه هو.

5- 1970ع ۾ پهريون ڀيرو بالغ راءِ دهيءَ جي بنياد تي چونڊيل اسيمبليون وجود ۾ آيون. پر صحيح سياسي فيصلان ڪرڻ ڪري بنگال ۾ فساد ٿيا، جنهن جي نتيجي ۾ بنگال پاڪستان کان ڌار ٿي "بنگلاديش" جو روپ اختيار ڪيو ۽ باقي رهيل ملڪ ۾ جمهوري حڪومت قائم ڪئي وئي. 1972ع ۾ سنڌ اسيمبليءَ سنڌي ٻوليءَ جي شاندار ماضي ۽ جديد علمي اهميت ۽ ماڻهن جي اڪثريت جي خواهش کي نظر ۾ رکندي، ٻوليءَ جو بل پاس ڪيو. جنهن مطابق سنڌ جي سرڪاري ٻولي سنڌيءَ کي قرار ڏنو ويو. جڏهن ته پاڪستان جي آئين ۾ اردوءَ کي پاڪستان جي قومي ٻولي اڳ ۾ ئي قرار ڏنو ويو هو، جنهن کي سنڌ ۾ سنڌيءَ سان حصي داري ڪرڻي هئي. پر سنڌ اسيمبليءَ جي سنڌي ٻوليءَ جي بل پاس ٿيڻ سان ئي اردوءَ جي ڪن دانشورن فساد ۽ هنگاما ڪرائي ڏنا. انهن هنگامن کي ختم ڪرڻ لاءِ حڪومت هڪ حڪم نامو جاري ڪيو، جنهن تحت سنڌ کي ٻه زباني

صوبو قرار ڏنو ويو. نتيجي طور ان وقت کان وٺي سنڌ جي اقتصاديات ۽ جاگرافيائي حيثيت تي وقت به وقت حملا ڪري ڏيڙ پيدا ڪرڻ جون ڪوششون جاري آهن.

6- 1975ع ۾ سنڌ جي وزير اعليٰ سنڌي ٻوليءَ ۾ ڇپجندڙ 35 رسالن ۽ انهن جي اڳوڻين سمورين اشاعتن تي پابندي لڳائي سنڌي ٻوليءَ تي هڪ وڏو وار ڪيو، جنهن جي نتيجي ۾ 500 کان وڌيڪ رسالا ۽ ڪتاب پابنديءَ جو شڪار ٿيا.

1977ع جي مارشل لا کان وٺي هيل تائين، سنڌ جي شهري علائقن مان سنڌي ميڊيم اسڪول ختم ٿي رهيا آهن. ان سلسلي ۾ ننڍڙن ٻارن به ڪيتريون جماعتون ٺاهي سنڌي ٻوليءَ کي ٻڃائڻ ۽ ان ۾ تعليم حاصل ڪرڻ جي جدوجهد جاري رکي آهي. حڪومتي ادارن جو ڌيان ڇڪائڻ لاءِ وقت به وقت دانشورن، اديبن، استادن ۽ عالمن طرفان ڪانفرنسون ڪوٺائي، پمفليت ۽ ڪتاب لکي، حڪومتي اهلڪارن جو ڌيان ان طرف ڇڪايو ويندو رهيو آهي، پر اڃا تائين ڪوڪڙ تيل نه نڪتو آهي. هن وقت هي معاملو حساس صورت اختيار ڪري رهيو آهي جنهن کي ٻوليءَ جي اصولي ۽ علمي رٿا بنديءَ تحت حل ڪرڻ جي ضرورت آهي.

تازو (1991ع ۾) حڪومت سنڌي ماڻهن جي پراڻي مطالبي تي ڌيان ڏيندي 1972ع ۾ پاس ڪيل ٻوليءَ جي بل مطابق ”سنڌي لينگويج اٿارٽي“ قائم ته ڪئي آهي پر سمجهه ۾ اچي ٿو ته لينگويج اٿارٽي قائم ڪندڙن ۽ عهدن سنڀاليندڙن کي به ان جي اصل ڪم جي پروڙ ڪانهي ته انهن تي ڪهڙيون ذميواريون آهن ۽ اٿارٽيءَ جو ڪم ڇا هجڻ کپي. اصل ۾ لينگويج اٿارٽيون قائم ڪرڻ ٻوليءَ جي رٿا بنديءَ جو هڪ حصو آهن. جيسين ٻوليءَ جي رٿابنديءَ کي صحيح طرح پروڙي ٻوليءَ جي مسئلي کي حل نه ڪيو ٿيڻ اٿارٽين جو ڪم هوا ۾ هوندو.

ان حقيقت کان انڪار نٿو ڪري سگهجي ته اسان جي ملڪ ۾ اڃا تائين ٻوليءَ جي رٿا بندي (Language planning) جي بنيادي تصور کي ئي ڪو نه سمجهيو ويو آهي نه وري اهڙي قسم جي تربيت ۽ مطالعي کي سرڪاري سطح تي ڪا اهميت ڏني وڃي ٿي. تنهن ڪري ٻڌل ڳالهين، نيڪ، سچن ۽ سگهارن جذبن ۽ ارادن تحت ٻوليءَ جي ترقيءَ لاءِ ادارا (Language authorities) قائم ته ڪيا ويا آهن. پر انهن تي قابض يا هلائڻ وارا توڙي پاليسيون ۽ رٿون جوڙيندڙ اهڙن عملن کان واقف ئي ڪونه آهن. اهو به مشاهدي ۾ آيو آهي ته اهي ٻوليءَ جي ترقي ۽ رٿابنديءَ بابت ٻين گهڻ ٻولي ملڪن جي ادارن جي ڪم کان به واقف ڪونه آهن. جنهن ڪري اهي ادارا پنهنجو گهربل ڪم نه ڪري رهيا آهن. اهڙن ادارن ۾ ڪم ڪندڙ يا انهن جي هلائيندڙن کي جيڪڏهن سماجي لسانيات، ٻوليءَ جي آراڌين ۽ ٻوليءَ جي ترقيءَ بابت رٿابندي ۽ ان جي بنيادي تصور بابت تعليم ئي نه هوندي ته ٿيندڙ سموريون ڪوششون اجايون وينديون. تنهن ڪري ضروري آهي ته، فيصلا ڪندڙن، پاليسيون جوڙيندڙن، ادارن ۾ موجود ماڻهن، توڙي نصاب ٺاهڻ وارن عالمن ۽ استادن لاءِ هنن جديد علمن جي سکيا جو جوڳو بندوبست ڪيو وڃي. تنهن کان پوءِ ئي اهي سماج ۾ تعليم ۽ ٻوليءَ جي ترقيءَ بابت ڪي نتيجا ڏيندڙ ڪم ڪري يا ڪرائي سگهندا.

اسان مٿي ذڪر ڪري آيا آهيون ته ٻوليءَ جي رٿا بندي ڇا آهي؟ ان جي روشنيءَ ۾ تفصيلي جائزو وٺندي ٻوليءَ جي مسئلي جو حل پيش ڪرڻ جي ڪوشش ڪجي ٿي. ٻوليءَ جي رٿابنديءَ جي ماهرن جي راءِ ۾ (Cooper, 1989:31-34) ٻوليءَ جي رٿابنديءَ کي ٽن قسمن ۾ ورهائي سگهجي ٿو: پهريون جسماني رٿابندي (Corpus Planning) هن مطابق ٻوليءَ جي بناوت، لفظي ذخيره، لفظن جي بناوت، صورتخطي ۽ نئين اسڪرپٽ جو اختيار ڪرڻ، نون لفظن ۽ اصطلاحن جو ٺاهڻ ۽ گرامر جا اصول مرتب ڪرڻ، لسانياتي خاصيتون طئه ڪرڻ وغيره اچي وڃي ٿو. ٻيو، درجائي يا حيثيتي رٿابندي (Status Planning)، هن قسم مطابق ٻوليءَ بابت قومي رٿابنديءَ ۾ هر ٻوليءَ جي حيثيت مقرر ڪرڻ

آهي. مثال طور سڪيا يا تربيت جو ذريعو، عام رابطي جو ذريعو، سرڪاري لکپڙهه جو ذريعو يا قومي سڃاڻپ جو ذريعو وغيره. هن قسم جي ذريعي سماج ۾ ڪنهن به ٻوليءَ جو استعمال ۽ حيثيت متعين ڪري سگهجي ٿي. ٽيون - اختياري يا حاصلاتي رٿابندي (Acquisition Planning) هن قسم مطابق ڪنهن به ٻوليءَ جي اختيار ڪرڻ جا طريقا اچي وڃن ٿا، جيئن ته سيکارڻ ۽ سکڻ جا طريقا ۽ ٻوليءَ کي پکيڙڻ بابت پاليسي يعني مواصلاتي ذريعن جو استعمال وغيره اچي وڃي ٿو.

رٿابنديءَ جا مٿي بيان ڪيل ٽيئي قسم جيتوڻيڪ هڪ ٻئي سان لاڳاپيل آهن، پر ان جي باوجود هر ڪنهن جي اهميت هڪ جيتري نه آهي. ٻوليءَ جي رٿابنديءَ ۾ جنهن قسم کي وڌيڪ ۽ بنيادي اهميت حاصل آهي، اهو آهي حيثيتي رٿابندي. ٻوليءَ جي رٿابندي ڪرڻ وارن لاءِ ضروري آهي ته گهڻ ٻولي ملڪ ۾ سڀ کان اول هر ٻوليءَ جي حيثيت مقرر ڪن ۽ جڏهن سڀني ٻولين جا ڳالهائيندڙ هر ٻوليءَ جي حيثيت کي تسليم ڪندا، تڏهن ئي باقي ٻين قسمن تي عمل ڪري ٻولين کي وڌائي شاهوڪار بنائڻ ۽ عمل ۾ آڻڻ لاءِ اثاڻيون يا ادارن جو عمل ڪارگر ثابت ٿيندو.

ٻوليءَ جي مسئلي جي سلسلي ۾ رٿابندي ڪندڙن کي بااختيار ڪري ۽ اهميت ڏئي ٻوليءَ جي حيثيت مقرر ڪرائي، ان مطابق پاليسيون اختيار ڪيون وڃن. اسان جي ملڪ ۾ چار صوبا آهن جن ۾ چار قومون رهن ٿيون، جن کي پنهنجي پنهنجي ثقافت، تاريخي ورثا ۽ شاهوڪار ٻوليون آهن. تنهنڪري انهن چئن ئي صوبن جي اڪثريت ماڻهن جي مادري ٻوليءَ کي قومي ٻوليءَ جو درجو ڏئي، ٻوليءَ جي رٿابنديءَ تي عمل ڪندي، انهن جي واڌاري ۽ ترقي لاءِ اثاڻيون ۽ ادارا قائم ڪري ڪوششون ڪيون وڃن. اهڙي طرح پاڪستان جون چار قومي زبانون ٿينديون، جيڪي قومي ٻڌيءَ لاءِ ڪنهن به صورت ۾ نقصان ڪار نه ٿينديون. پر جڏهن هر ٻولي ڳالهائيندڙ ۽ ان جي ٻوليءَ کي وڌڻ ويجهڻ جا هڪ جيترا ۽ تاريخي حق حاصل ٿيندا، تڏهن ايڪي، ٻڌي ۽ سهڻ جا جذبا پڻ وڌندا.

جڏهن ته اردو گذريل اڌ صديءَ کان جاري آهي ۽ ملڪ جي گهڻي آبادي ان کي آسانيءَ سان سمجهي سگهي ٿي، تنهن ڪري ان کي عام واهڻي جي (Lingua Franca) ٻوليءَ جي حيثيت ڏئي ان جي ترقي ۽ ترويج لاءِ ڪوششون جاري رکيون وڃن.

عالمي سطح تي مقابلي ۽ اعليٰ تعليم حاصل ڪرڻ ۾ آساني پيدا ڪرڻ لاءِ انگريزيءَ کي هر تعليمي سطح تي رائج ڪري ملڪ ۾ سرڪاري لکپڙهه جي ٻوليءَ جو درجو ڏنو وڃي. هن وقت جيڪا سهوليت شهري ۽ وڏن ماڻهن جي ٻارن کي حاصل آهي ته انگريزيءَ ۾ تعليم حاصل ڪري وڏا عهدا ماڻي ملڪ جي ترقيءَ ۾ ڀاڱي ڀائيواري ٿين. پر جڏهن انگريزيءَ کي هر سطح تي رائج ڪيو ويندو ته اها سهوليت هر طبقي جي ٻار ۽ ماڻهوءَ کي هڪ جيتري حاصل ٿيندي ۽ ملڪ جي سموري آبادي ملڪ جي ترقيءَ ۾ ڀاڱي ڀائيواري ٿيندي ۽ اهڙي قسم جو احساس، ملڪ سان پيار جو جذبو پيدا ڪندو ۽ نفرتن بدران محبتون وڌنديون. اهڙي قسم جي رٿا بنديءَ ۾ وقت ضرور لڳندو پر ان کان پوءِ جيڪي نتيجا نڪرندا، اهي ملڪ ۾ هڪ سونهري خوشحاليءَ جو دور آڻيندا ۽ گهڻي قدر ٻوليءَ جي بنيادن تي رجسٽر جو خاتمو ٿي ويندو.

## حوالا

Callard, Keith, (1957) Pakistan: a political study, London: George Allen and Unwin Ltd.

Clerk, Sir George's Minute, (1854), Great Britain House of Common 11-East India Scinde-Session Vol.XLIX.

Cooper, Robert, L.(1989), Language planning and social change. Cambridge University Press.

Giramée, G.M.(Ed.) (1965). Memorandum to the Syndicate of the Karachi University. Mehran Quarterly Special Edition 1955-65. Sindhi Adabi Board Jamshoro.

Gupta J. Das (1977) Language Planning Process Mouton.

----- (1979) Current Trends in Linguistics. South Asian Linguistics. Mouton.

Haugen, Einar (1967) Language Planning Theory & Practice. In a Graur (Ed). Actes du xxe congress international des Linguistes: Bucarest: Edition del' Academic de La Republic Socialiste de Roumanie, Vol 1.

Jernudd, et al (1971) Towards a theory of language planning. In Joan Rubin & Bjorn, H.Jernudd (Eds.) Can language be planned? sociolinguistic theory & practice for developing nations. The Hague Mouton.

Report.(1959) Education Commission of Pakistan. Sayed, K.B. (1967) The Political System of Pakistan. Boston.

Tauli, Valter (1974) The theory of language planning. In Joshue, A. Fishman (Ed.). Advances in language planning. The Hague Mouton.

UNESCO, (1951) The report of the UNESCO meeting of specialists. In Joshue, A. Fishman, Readings in the Sociology of Language. Mouton.

## ٻوليءَ ۾ ڦير گهير/ تبديليءَ جي اڀياس لاءِ لسانياتي ڦرڻ جي چونڊ

اڳاٽي وقت کان فلاسافر، نقاد، ڏاها ۽ شاعر اهو چوندا آيا آهن ته ڪائنات ۾ موجود هر شيءِ تبديليءَ جي حالت ۾ آهي. يوناني ڏاهي هيرڪليٽس (Heraclitus) مطابق: Every thing rolls on, nothing stays still. ڪابه شيءِ هڪ جاءِ تي نه ٿي بيهي. هر شيءِ تبديل ٿئي ٿي (Aitchison,[1981],1984:95).

ٻولي به ڪائنات ۾ موجود ٻين شين وانگر هر وقت تبديليءَ جي حالت ۾ آهي. ايتريقدر جو صرف سؤ سال اڳ جي (ڳالهائيل سنڌي آوازن جي صورت ۾ اسان وٽ ريڪارڊ ٿيل ڪونه آهي) لکيل سنڌي اڄ جي لکچندڙ سنڌيءَ کان گهڻو مختلف آهي. جارج گريئرسن 100 سال اڳ سنڌ جي مختلف علائقن ۾ ڳالهائيندڙ سنڌي جيڪا روينيو علمدارن جي ذريعي لکت ۾ آندي، اڄ جي ڳالهائيندڙ توڙي لکچندڙ سنڌي کان گهڻو مختلف آهي.

اهڙي طرح شاهه لطف الله قادري (1020-1090ھ) جيڪا سنڌي سولي ڪري لکي آهي ته جيئن عام ۽ اڻوڃه ماڻهن کي به سمجهه ۾ اچي، اها اڄ جي سنڌي پڙهندڙ کي ايترو آسانيءَ سان سمجهه ۾ ڪونه ٿي اچي.

ڪوڏا ڪٽور سالو اي فقير جوڙي بيتن،  
ته هو سنڌي وائي سهلو ٻجهڻ اڻوڃهن،  
پاهنجي ٻولي ڪري سگهائين اي سڪن،  
لطف الله چئي، لئي پيو، ور سڪن ۽ پڙهن.



اڻويهين صديءَ جو وڏو حصو لسانيات تي ڪم ڪندڙ ٻوليءَ ۾ ٿيندڙ تبديلين کي معلوم ڪرڻ لاءِ جاکوڙيندا رهيا. ٻوليءَ جي مختلف خاصيتن کي ساڳي ٻوليءَ اندر توڙي ٻين ٻولين سان ڀيٽائي ٻوليءَ جي تبديلي بابت اهي حقيقتون معلوم ڪندا رهيا ته ٻوليءَ جي ڪهڙين خاصيتن ۾ تبديلي آئي آهي. ڪڏهن ۽ ڪهڙن سببن جي ڪري ٻوليءَ ۾ اهي تبديليون اچي رهيون آهن يا اچي چڪيون آهن وغيره.

جتي ٻوليءَ ۾ ٿيندڙ تبديليءَ تي ڪم ڪندي عالم نتيجا ڪڍندا رهيا آهن، اتي گهڻو ڪري مڙني ترقي توڙي غير ترقي يافتہ سماجن ۾ ماڻهن جو هڪڙو اهڙو گروهه به رهيو آهي، جيڪو ٻوليءَ ۾ ٿيندڙ ڪنهن به تبديليءَ کي قبول نه ٿو ڪري. اڻويهين صدي توڙي موجوده صديءَ جي پهرئين اڌ جي برطانوي انگريزي اخبارن کي غور سان ڏسبو ته معلوم ٿيندو ته ڪيترا رٿائرد ڪامورا يا اخبارن جا پڙهندڙ، اخبارن ذريعي بدجنندڙ ٻوليءَ توڙي ليکڪن جي پراڻين روايتن کان هٽي ڪري نون اثرن تحت لکيل ٻوليءَ خلاف خط لکندا رهيا آهن. انهن جي شڪايت رهي آهي ته اخبارون توڙي ليکڪ انگريزي ٻوليءَ کي بگاڙي رهيا آهن. لفظن جي استعمال ۽ پراڻن لفظن (متروڪ) کي استعمال نه ڪرڻ جي شڪايت انهن جي خطن ۾ عام ملندي. اهڙي قسم جون شڪايتون ڪافي عرصي کان اردو ٻوليءَ جا ليکڪ به پنهنجي مضمونن ۽ ڪالمن وغيره ۾ ڪندا رهيا آهن ته اردو ٻولي مختلف ملڪن جي مختلف سماج ۾ ني جي اثرن ڪري بگڙجي رهي آهي ۽ نوان ليکڪ ۽ اخبارون انهن اثرن هيٺ ٻوليءَ جي اصل خاصيتن کان هٽي ٻوليءَ کي بگاڙي رهن ٿا.

اسان جي سماج ۾ به اڄ سوڌو نوان توڙي پراڻا لکندڙ اخبارن توڙي ڪيترن نوجوان ليکڪن جي لکڻين ۾ استعمال ڪيل ٻوليءَ کي ٻوليءَ جو بگاڙو چئي ننديندا رهندا آهن. جن کي اسين خالص ٻوليءَ جا حمايتي (Purist) ڪري سڏيون ٿا. انهن جون شڪايتون ڪيتريقدر

اهم آهن. اخبارن يا ٻوليءَ تي ڪم ڪندڙ ماهرن کي ان طرف ڌيان ڏيڻ گهرجي يا نه، ٻوليءَ ۾ ايندڙ اهي تبديليون ڪنهن ٻوليءَ جي تباهي آئين ٿيون يا ان کي ترقي يافته ۽ گهرجون پوريون ڪندڙ ٻولي بڻائين ٿيون؟ اهو هڪ الڳ موضوع آهي، جنهن تي ڌار مقالو لکي مسئلن جي چنڊ ڇاڻ ڪرڻ جي ضرورت آهي. هتي صرف ايترو چونداسين ته جيئن انگريزي ۽ اردو اخبارن ۾ لکجندڙ ٻوليءَ ۾ ٿيندڙ تبديلين کي روڪي نه سگهيا آهن ۽ نه ئي اخبارن کي مجبور ڪري پنهنجي نموني واري ٻولي استعمال ڪرائي سگهيا آهن، ائين ئي سنڌيءَ ۾ ٿيندڙ تبديلي به قدرتي آهي. شڪايتون ڪندڙ اهڙي تبديليءَ اڳيان ڪو به علمي بند نه ٿا ٻڌي سگهن، ڇاڪاڻ ته اهڙيون تبديليون سماجي حالتن تي مدار رکندڙ ۽ فطري آهن. ساڳي ٻولي صدين تائين تڏهن برقرار رهندي جڏهن سماج ۾ به ساڳيون حالتون صدين تائين قائم رهنديون ۽ ڪابه تبديلي نه ايندي. ساڳي ٻولي استعمال ڪرڻ ۽ برقرار رکڻ جون ڳالهيون صرف خيالي دنيا جي پيداوار آهن جن جو حقيقي دنيا سان ڪو به واسطو ڪو نه آهي.

بهرحال سماجي لسانيات ۾ ايل نون لاڙن مطابق ٻوليءَ ۾ ٿيندڙ تبديلين جي وضاحت تي ڌيان ڏئي دنيا جا ڪيترائي محقق ڪم ڪري رهيا آهن. هن مقالي ۾ اسان سنڌي ٻوليءَ ۾ ٿيندڙ تبديلي معلوم ڪرڻ لاءِ ڪجهه ڦرڻا (Variable) چونڊيا آهن. سنڌي ٻوليءَ ۾ انهن جي استعمال جو تجزيو ڪري انهن ذريعي ٿيندڙ تبديليءَ جي رفتار ۽ ڪارڻ معلوم ڪري سگهجن ٿا. هتي بحث لاءِ چونڊيل ڦرڻن کان علاوه ٻيا به ڪيترا ڦرڻا ڪٿي، ڳالهائجندڙ سنڌيءَ کي ريكارڊ ڪري، ڦير گهير/ تبديلي معلوم ڪري سگهجي ٿي.

ٻوليءَ ۾ ٿيندڙ تبديلي يا ڦير گهير جي سائنسي اڀياس لاءِ سڀ کان اهم ڪم آهي چند لسانياتي ڦرڻن جي چونڊ. هتي لسانياتي ڦرڻن جي چونڊ کان اڳ نهايت ضروري آهي ته لسانياتي ڦرڻو خود ڇا آهي؟

جي سمجهاڻي ڏني وڃي. جيئن پڙهندڙ محققن جي لسانياتي ڦرڻي ۽ ان کي استعمال جي رويي ۽ ورتاءُ (Treatment) کي سمجهي سگهي. چيمبرس ۽ ٽرڊ گل (Chambers and Trudgill, 1980:60)

لسانياتي ڦرڻي جي تشريح هن طرح ڪن ٿا ته، ”هڪ اهڙو لسانياتي ايڪو جنهن جا ٻه يا ٻن کان وڌيڪ ڦيرا ٻين سماجي يا لسانياتي ڦرڻن سان ملي هڪ ئي وقت تبديلي پيدا ڪندا هجن“.

A linguistic unit with two or more variants involved in co-variation with other social and or linguistic variables.

لابوف (Labov, 1966) جي بنيادي ڪم مان استفادو ڪندي لسانياتي ڦرڻن کي ٻوليءَ ۾ ڦير ڦار يا فرقن يا تبديليءَ کي سمجهڻ ۽ حد مقرر ڪرڻ لاءِ استعمال ڪيو ويو آهي. تبديلي ٻوليءَ ۾ هميشه ٿيندي رهي آهي ۽ ٻوليءَ کي ٺاهڻ ۾ ان جو خاص ڪردار به آهي. ٻولي هڪ لچڪيدار / ڦرندڙ گهرندڙ وجود جي حيثيت ۾ هميشه تبديليءَ جي حالت ۾ آهي. ڪن حالتن ۾ تبديلي تڪڙي ۽ هر صورت ۾ هڪ جهڙي ٿئي ٿي. ڇتي ۽ سمجهه ۾ ايندڙ تبديليءَ کان علاوه ٻوليءَ ۾ مختلف فرق به پيدا ٿين ٿا؛ جاگرافيائي ۽ سماجي فرق. حالتن ۽ ڪيفيتن تي آڌاريل ۽ مدار رکندڙ، جن ۾ اها استعمال ٿئي ٿي. جڏهن اهڙن فرقن جو لسانياتي اڀياس ٻوليءَ ۾ تبديليءَ جي حد مقرر ڪرڻ لاءِ ڪيو وڃي ٿو تڏهن اهي فرق لسانياتي تبديليءَ ۾ وڌيڪ ڇٽا ۽ اهم حيثيت رکن ٿا.

لسانياتي ڦرڻو، ٻين خود مختيار ڦرڻن يعني ٻاهرين اثرن ۽ جزن مثال طور سماجي طبقن، رشتن ناتن، عمر، جنس، تعليم جي حد، ميڊيا ۽ رابطن جي وسيلن جي ميسر هجڻ تي مدار رکي ٿو. جڏهن هڪ، مڙهي يا گڏيل خودمختيار ڦرڻا هڪ ٻئي سان متجنس سڃن ٿا، تڏهن يقين سان چئي سگهجي ٿو ته ٻولي تبديل ٿيندي. اسان پاڻ کان هميشه اهو سوال پڇندا رهون ٿا ته ٻولي ڪيئن تبديل ٿيندي؟ جڏهن اڀياس جو مک مقصد ئي ٻوليءَ جي ڦير ڦار معلوم ڪرڻ هجي ته لسانياتي ڦرڻوئي

لسانياتي تبديليءَ جي ڳولا ۽ حد مقرر ڪرڻ لاءِ اهم اوزار طور ڪم اچي ٿو.

لابوف (Labov, 1972) سماجي لسانياتي گهاڙيٽن (Sociolinguistic Patterns) جي اڀياس ۾ هن نظريي جو آهي ته، ڪنهن هڪ ٻوليءَ واري سماجي گروهه جي ڪامياب سماجي لسانياتي مطالعي لاءِ ضروري آهي ته لسانياتي ڦرڻو عام جام استعمال ۾ اچي ته جيئن تجزيي ڪرڻ لاءِ گهڻا نمبر (Token) حاصل ٿي سگهن. برٽين (Britain, 1991:56) اسان کي ياد ٿو ڏياري ته مختلف صوتياتي حالتن ۽ موقعن دوران ڦرڻن جي روين جي ۽ حزيو ڪرڻ لاءِ تمام ضروري آهي ته ڳالهائيندڙن جي گفتگوءَ ۾ لسانياتي ڦرڻن جو عام استعمال ٿئي.

ٻئي هنڌ لابوف (Labov, 1972:8) زور ٿو ڏئي ته، لسانياتي ڦرڻي جو بناوٽي (Structural) هجڻ سان گڏ جيترو ٿي سگهي لاڳو ٿيندڙ ۽ گڏيل هجڻ کان سواءِ وڏي پيماني واري بناوٽ تي ٻڌل هجڻ ضروري آهي. اهو ڦرڻو جڏهن ٻين لسانياتي ڦرڻن توڙي سماجي مائن (Social Parameters) سان لاڳاپجي ته وڌيڪ ورهائجي سگهجي.

جيئن ته هن کان اڳ سنڌي ٻوليءَ ۾ اهڙو ڪوبه ڪم ڪونه ٿيو آهي جنهن ۾ ٻڌايل هجي ته ڪهڙا ڦرڻا اهم آهن. تنهنڪري اها معلومات ٻين ذريعن مان ورتي وئي. اڳ اهڙي قسم جي مطالعن جي نه هجڻ منهنجي هن اڀياس ۾ ڪا خاص رڪاوٽ يا ڏکيائي ڪونه پيدا ڪئي. هڪ ته پهريون سوالنامو ايڏو وسيع ترتيب ڏنو ويو جنهن ۾ سنڌيءَ جو سمورو صوتي نظام (Phonemic system) اچي پئي ويو ته جيئن ڪوبه اهم حيثيت رکندڙ جزو رهجي نه وڃي. ٻيو به اهو نهايت ضروري هوندو ته هن اڀياس کي تمام اهم ڦرڻن تائين محدود رکيو وڃي. باقي سنڌيءَ جي ڦير گهير ۽ تبديلي معلوم ڪرڻ لاءِ

ڪيترن ئي لسانياتي ڦرڻن کي استعمال ۾ آڻي ٻوليءَ جي اڀياس لاءِ مدد گار بڻائي سگهجي ٿو. هتي چونڊيل ڦرڻن جو ذڪر سنڌيءَ تي ڪم ڪندڙ ڪيترن عالمن پنهنجي مطالعن ۾ ڪيو آهي، (Trump: 1872. Jetley:1973. Shaikh:1992. Sindhi: 1993. Prem: 1995) ۽ مختلف علائقن ۾ انهن جي مختلف استعمال جو ذڪر به ڪيو آهي. پر انهن کي ڦرڻي جي سائنسي اصطلاح مطابق ڏيڻا ذريعي اسان استعمال ڪري نتيجا ڪڍيا آهن. جيڪي اميد ته اڳتي جي تحقيق لاءِ ڪار آمد ثابت ٿيندا.

اسان پنهنجي ڦرڻن کي ڄاڻڻ لاءِ، ماڻهن کي ٻڌندي تاثيراتي طريقو اختيار ڪيو. ڪانئن سندن ٻولي ۽ ڳالهائڻ بابت سوال ڪندي، سندن ڄاڻ کي پنهنجي ابتدائي تحقيقي ڄاڻڙي ۽ مشاهدن سان پيڻيندي نتيجا پڌرا ڪيا.

مادري / فطري زبان وارن سان ڳالهائيندي سڀ کان پهريون مسئلو جيڪو اسان جي اڳيان ظاهر ٿيو، اهو هو لفظن، "عيب"، "پئسي"، "ميدان"، "عورت"، "قوم"، "اوج"، "موج" ۽ "فوج" جو اچار، جيڪي آڻي ۽ آڻو وارن آوازن تي ٻڌل هئا، جيڪي لفظن جي منڍ يا وچ ۾ پئي آيا. هي ڦرڻو سنڌي ٻسري (Diphthong) آواز سان واڳيل آهي، جيڪو ڪن حالتن ۾ هڪ سر (Monophthong) يعني / آڻي / اي / ۽ آڻو / او / ۾ تبديل ٿئي ٿو. اهڙي طرح هن ٻسري ڦرڻي جو هڪ ڦيرو ٿيو خود ٻسرو (Diphthong) ۽ ٻيو هڪ سر (Monophthong). پهرئين اسان سوچيو هو ته هر هڪ ٻسري آواز جو ڌار ڌار لسانياتي ڦرڻي جي صورت ۾ اڀياس ڪيو وڃي. پر پوءِ ائين نه ڪيو سڀن جو هڪ ته، اسان جڏهن ٽپ ڪيل گفتگوءَ کي تحقيقي انداز سان پرکيو ته خبر پئي ته جن ماڻهن / آڻو / ڦرڻي کي ٻسري نموني پئي اچاريو انهن ساڳين / آڻي / ٻئي سر کي به ٻسري طرح پئي اچاريو. اهڙي طرح جنهن / او / هڪ سر ۾

(Monophthong) نموني پئي اڇاريو، ان / آي / کي به هڪ سري طريقي سان پئي اڇاريو. اهو عمل سندن سموري ريكارڊ ڪيل ڳالهه ٻولهر ۾ ساڳي طرح برقرار رهيو. تنهن ڪري اسان ڌار ڌار تجزيو ڪرڻ بدران انهن ٻنهي کي هڪ لسانياتي ڦرڻي جي حيثيت ۾ تجزيو ڪيو ۽ نتيجا ڪڍيا.

مٿين ٻنهي پسري صوتين کي هڪ ڦرڻو ڪري تجزيو ڪرڻ جو ٻيو مک سبب اهو به هو ته هڪ سري ۽ ٻي سري صوتي جو هر ڪنهن ماڻهوءَ جي گفتگوءَ ۾ ڪو گهڻو واهيو ڪو نه پئي ٿيو. جڏهن ته لسانياتي ڦرڻي جي چونڊ لاءِ هڪ وڏي پرک / ڪسوٽي اها به آهي ته ڦرڻو گهڻو استعمال ۾ ايندڙ هجي، تنهنڪري ان ڪسوٽيءَ تي پوري لهڻ لاءِ ٻنهي کي هڪ ڦرڻو ڪري ليکيو ويو، جيئن اسان پنهنجي تحقيق کي هر طرح سان مستند بڻائي سگهون ۽ ڪي ننڍڙيون ڪوتاهيون به نه ٿين. ٻن پسري صوتين کي هڪ ڦرڻو ڪري تجزيو ڪرڻ جو طريقو جيڪو اسان پنهنجي تحقيق ۾ اختيار ڪيو آهي. ٻي دنيا جي سماجي لسانيات جي محققن، مثال طور مصر جي شمت (Schmitt, 1974)، نيونس جي محمد جابر (Jabeur, 1987) ۽ سعودي عربيءَ جي علي ختاني (Khtani, 1992) عربيءَ جي مطالعن دوران پڻ اختيار ڪيو آهي.

ٻيو لسانياتي ڦرڻو جيڪو ريكارڊ ڪيل گفتگوءَ جو تجزيو ڪرڻ وقت اهم ثابت ٿيو، اهو هو لفظ جي آخر ۾ ايندڙ ننڍو سر. خاص طرح اسمن، سرن، مڪن، مسن، نڪن ۽ وات وغيره ۾ هيءَ ڦرڻو ٻن ڦرين جي صورت ۾ سامهون آيو. هڪ لفظ جي آخر ۾ ننڍي سر جي موجودگي ٻيو غير موجودگي. ننڍي سر جي غير موجودگي گهڻو ڪري انهن نوجوانن جي ڳالهه ٻولهر ۾ محسوس ڪئي وئي جيڪي ٻين ٻولين سان سنڌي رابطي ۾ هئا ۽ ان نئين لهر يعني لفظ جي آخر ۾ سر نه اچائڻ جو شڪار هئا. ڪيترن ئي وڏي عمر جي ماڻهن اچارجي انهي انداز تي نڪتو چيني ڪندي، ٻوليءَ لاءِ نقصان قرار ڏنو، جنهن سان (سندن چوڻ مطابق) ٻولي تيزيءَ سان بگڙجي، تباهه ٿي رهي آهي.

سنڌي ٻوليءَ جي هڪ اهم خاصيت جيڪا ڪشميري سميت ٻين هڪ يا ٻن هند آريائي ٻولين ۾ آهي ته صوتياتي لحاظ کان هر لفظ سر، ننڍي سر، ڊگهي سر يا گهڻي سر تي ختم ٿئي ٿو يعني هر لفظ جي آخر ۾ سر، ننڍو سر، ڊگهو سر يا نڪوون سر اچي ٿو. اهڙي طرح هر لفظ جي پڇاڙي متحرڪ آهي. ايتري قدر جو جڏهن لکيل صورت ۾ لفظ جي پڇاڙيءَ ۾ وينجن (Consonants) اچن ٿا تڏهن به اهي خاموش نه پر متحرڪ آهن ۽ /ا/، /آ/، /ي/، /و/، /ڙ/، /ڻ/ تي ختم ٿين ٿا. جارج شرٽ (Shirt, 1878) جي مشاهدي مطابق، سنڌي ڳالهائيندڙ ڀلي انگريزي ڳالهائيندو هجي ته به اها سر اچارڻ واري عادت برقرار رکي ٿو.

"... he can not tell you that he has studied in the Government school without pronouncing the last two words. 'Governmenti Schoola' mu sanusi anjamu kiyo جي وضاحت ۾ هن هڪ جملو لکيو آهي ته (مون ساڻس انجام ڪيو).

جارج شرٽ اسان کي ٻڌائي ٿو ته، "اسان ڏسي سگهون ٿا ته هر لفظ گهڻي يا تمام ننڍي سر تي ختم ٿئي ٿو ۽ جيڪڏهن جملي کي هزار وڪڙ ۽ ونگ ڏنا وڃن ته به، نتيجو ساڳيو نڪرندو بغير ڪنهن هڪ نيارپ جي" (Shirt, 1878).

اسان کي خبر پوندي ته، گفتگوءَ دوران اچار ۾ سر جي موجودگي/غير موجودگيءَ جو سندس هر هڪ ڦيري تي صوتياتي لاڳاپي جو ڪو به اثر ڪونه آهي. ٻين لفظن ۾ ڦيري اختيار ڪرڻ جو واسطو اڳئين لفظ جي ختم ٿيندڙ صوتي يا ايندڙ لفظ جي پهرئين صوتي سان ڪونه آهي. جيئن اسان اڳ ئي بيان ڪري چڪا آهيون ته، اهو نج گڻ سنڌيءَ جو آهي ته هر لفظ متحرڪ هجي ۽ سر تي ختم ٿئي، بغير ان صورتحال جي ته ايندڙ لفظ سر سان شروع ٿئي يا وينجن سان. مثال لاءِ ريڪارڊ ڪيل ڳالهه ٻولهه مان ٻه جملا هيٺ ڏجن ٿا. (سمورا لفظ سنڌيءَ سان گڏ سر ظاهر ڪرڻ لاءِ I.P.A عالمي صوتي الفابيٽ (International Phonetic Alphabet) ۾ لکجن ٿا ته جيئن ٻوليءَ جي لسانياتي صورتحال وڌيڪ واضح ٿئي ۽ فرق جي خبر پوي. هن الفابيٽ

دریعی دنیا جي ڪا به ٻولي صحیح طریقی سان اچاری. پڙهی ۽ ڳالهائی سگهی ٿی).

1. هِنَ مُلڪَ ۾ اَمَنَ اَمَانِ جِي صُورَتِحالِ ڏينهُون ڏينهن  
خَرابُ ٿيندي پئي وڃي.

hina mulika me amuna amana ji: Suratha:li  
di:hu: di:hu xar:bu thi:di: pai: waje.

هِنَ مُلڪَ ۾ اَمَنَ اَمَانِ جِي صُورَتِحالِ ڏينهُون ڏينهن خَرابُ  
ٿيندي پئي وڃي.

hin- mulik- me aman- ama:n- ji: su:ratha:l- di:hu  
xarab- thi: di :pai: waje.

2. اَڄَ ڪَلھ جا نوجوانَ ماڻن جو چوڻُ ٿي ڪو نہ ٿا مڃن.

aju kalha ja: naujawa:na ma:itrani jo cavanu i:  
kona tha: majini.

اڄ ڪلهه جا نوجوان ماڻن جو چوڻ ٿي ڪو نه ٿا مڃن.

aj- kalh- ja: naujawa:n- ma:itran Jo cavan- i: kon-  
tha: najin-.

ريڪارڊ ڪيل گفتگوءَ مان ڪنيل مٿين ٻن مثالن مان اسان ڏسي سگهون  
ٿا ته سر جو ڪرڻ يا نه اچارڻ ڪنهن به طرح ايندڙ لفظ جي سر يا  
وينجن تي شروع ٿيڻ يا ختم ٿيڻ سان آڌاريل نه آهي.

هي سر وارو ڦرڻو سنڌيءَ جي محاوراتي (Dialectal) فرقن ۾  
تمام هلڪو ظاهر ٿئي ٿو (1). گريئرسن (Grierson, 1968:169) جي  
جائزي مطابق لاسي محاورو وچولي ۾ استعمال ٿيندڙ محاورو جهڙو ٿي  
آهي. سواءِ ڪجهه موقعن جي جڏهن ننڍو سر نٿو اچاريو وڃي ۽ اهڙي  
طرح لفظ وينجن تي ختم ٿا ٿين. بهرحال، سر ڪيرائڻ يا نه اچارڻ  
واري اها عادت لاسيءَ ۾ ايتري عام نه آهي جيتري ڪڇي يا لاڙيءَ ۾،  
جن ۾ آخري يا لفظ جي پڇاڙيءَ واري سر کي ڪيرائڻ جي مضبوط  
روايت / رسم (Trend) آهي. هيٺ مختلف محاورن مان ڪجهه لفظ  
مثال طور ڏجن ٿا، جيڪي محقق جي مختلف محاورن جي پنهنجي تجربي  
۽ ڄاڻ تي آڌاريل آهن.



ٿير گهير / تبديليءَ جي اڀياس لاءِ لسانسازي ڦرڻ جي چوند

سريلي	وچولي	لاڙي	لاسي
پاءَ	پاءَ	پا	پاءَ
پيءَ	پيءَ	پي	پيءَ
ماءَ	ماءَ	ما	ماءَ
ويھَ	ويھَ	وي	ويھَ
ٽيھَ	ٽيھَ	تي	ٽيھَ
جوءَ	جوءَ	جو	جوءَ
ھرڻُ	ھرڻُ	ھرڻُ	ھرڻُ
چانھَ	چانھَ	چانھَ	چانھَ
ناھَ	ناھَ	نا	ناھَ
ڳالھا	ڳالھا	ڳالھا	ڳالھا
ٺڄ	ٺڄ	شام	ٺڄ
شامَ	شامَ	صبح	شامَ
صبحَ	صبحَ	جا	صبحَ

ٽيون ڦرڻو جيڪو سنڌيءَ ۾ ٿير ڦار کي ماپڻ ۽ تبديليءَ جي رفتار کي جانچڻ / متعين (Determine) ڪرڻ لاءِ چونڊيو سين، سو هيءُ مختلف لفظن جي شروع، وچ يا آخر ۾ بي آواز ريتروفليڪس اسٽاپ (Voiceless Retroflex Stop) (ٺ) آوازي ريتروفليڪس اسٽاپ (Voiced Retroflex Stop) (ڊ) ۽ اسپائريٽيڊ وائيسڊ ريتروفليڪس اسٽاپ (Aspirated Voiced Retroflex Stop) (ڍ) جي پٺيان (هڪدم پوءِ) (ر) جو آواز، مثال طور هيٺين لفظن ۾؛ مائٽ، ٽيڙٽاڙي، ٿامون، پَٽ، پُٽ، پاٽ، ٽيھ، موٽاڳو، ڊيل، ڊپ، ڊڄ، ڊاڙ، کنڊ، جنڊ، ڊاڪ، چنڊ، منڊ، ڊوھ، ڊپ ڊاءَ، واڍ، ڏڍ، ڏو وغيره، (ر) ڦرڻي بابت ڪا گهڻي معلومات ميسر ڪونه آهي. پوءِ به ڪيترن ئي سنڌي ٻوليءَ تي ڪم ڪندڙ عالمن ۽ استادن، (ر) آواز جو

ذڪر مختلف حوالن سان ڪيو آهي، جن مان گريئرسن (1919)، آڏواڻي (1956)، بلوچ (1965) ۽ الانا (1967) ذڪر لائق آهن. جن مان اسان کي ڪجهه ضروري معلومات ملي ٿي. ان معلومات جي آڌار تي اسان هن ڦرڻي کي پنهنجي تحقيقي ايريا ۾ ٻن ڦيرن (Variants) ۾ استعمال ٿيندي ڏٺو. هڪ ڦيرو /ر/ جو استعمال ۽ ٻيو /ر/ جو استعمال نه ڪرڻ آهي.

گريئرسن (1919) جي اڀياس مطابق (ر) جو آواز خاص محاورو سان لاڳاپيل آهي. سندس چوڻ مطابق، لازمي محاورو ۾ (ر) جو آواز ڪيرايو وڃي ٿو يعني اڇاريو نه ٿو وڃي. جنهن لاءِ هن مثال طور: ٿي، ڪنڊ ۽ ڏيڍ وغيره لفظ ڏنا آهن. جڏهن ته سريلي ۽ وچولي محاورو ۾ (ر) جو آواز اهڙن مڙني لفظن ۾ اڇاريو وڃي ٿو.

گريئرسن کان اٽڪل پنجاهه سال پوءِ ڊاڪٽر بلوچ (1965) ۽ ڊاڪٽر الانا (1967) جي تجزيي مطابق ته اها (ر) صرف سريلي محاورو جا ڳالهائيندڙ مذڪوره لفظن ۾ استعمال ڪن ٿا ۽ وچولي توڙي ٻئي ڪنهن به سنڌي ٻوليءَ جي محاورو جا ڳالهائيندڙ استعمال ڪو نه ٿا ڪن (2). مٿين حاصل ڪيل معلومات مان جتي طرح اخذ ڪري سگهون ٿا ته وقت سان گڏ سنڌيءَ ۾ اهم لسانياتي تبديلي رونما ٿي چڪي آهي. جنهن مطابق (ر) جو مقامي /فطري اچار، نئين نه اچارڻ واري ڦرڻي ۾ تبديل ٿي چڪو آهي.

اهڙن تجزين ۽ نتيجن جي آڌار تي چئي سگهون ٿا ته ٻوليءَ ۾ مذڪوره تبديلي، سنڌ ۾ 1930ع کان پوءِ تعليم جي عام واهي ٿيڻ جي ڪري تڪڙي ٿيڻ شروع ٿي آهي، خاص ڪري 1936ع کان پوءِ جڏهن سنڌ، بمبئي پريزيڊنسي کان جدا ٿي الڳ صوبي جي حيثيت اختيار ڪئي ۽ علمي ۽ ادبي ادارا خود مختياريءَ جي حيثيت ۾ ڪم ڪرڻ لڳا.

تعليمي سهوليتن جي واڌاري جي معنيٰ معياري لکت جو گهڻو

واهيو، جنهن لکت مطابق مذڪوره خاص لکت ۾ (ر) جو اکر شامل ڪو نه آهي. تنهن ڪري اخبارن، نصابي ڪتابن توڙي ٻين علمي، ادبي لکتن ۾ جتي اهڙا لفظ اچن ٿا انهن ۾ (ر) شامل ٿي ڪو نه ٿي ڪئي وڃي. انهن لکتن جي اثر ڪري ئي ٻوليءَ ۾ اهڙي تبديلي ٿيل پاسي ٿي، جو پڙهيل لکيل ماڻهو به انهن جي اثر ۾ ڪيترا اڻ پڙهيل به (ر) جو آواز ڪو نه ٿا ڪڍن. مٿين بحث جي روشنيءَ ۾ اسين چئي سگهون ٿا ته اسان جي تحقيقي ايريا ۾ اڀياس هيٺ لسانياتي برادرين ۾ پڙهيل لکيل ۽ نون مواصلاتي اثرن هيٺ آيل ماڻهو (ر) اچار مذڪوره لفظن ۾ ڪونه ڪيندا هوندا، جڏهن ته اڻ پڙهيل ۽ وڏي عمر جا ماڻهو جيڪي مواصلاتي رابطن جي اثر ۾ گهٽ هوندا آهي (ر) جو اچار ڪيندا هوندا.

سنڌيءَ جي محاوروي وچولي بابت اسان کي ٻي اهم معلومات خوبچنداڻي (1961) جي ڪيل ڪم مان حاصل ٿئي ٿي، خوبچنداڻيءَ جي وچوليءَ تي ڪيل ڪم جي مطالعي مان حيراني ٿي ٿئي ته مذڪوره ٻئي ويجهن ٿر، ڍر، ڍر جو ڪٿي به ذڪر ٿيل ڪونه آهي، جنهن بابت اهو اندازو ٿئي ٿو ته، هن صاحب لکيل مواد کان علاوه پنهنجي ڳالهائڻ مان مواد حاصل ڪري ڪم ڪيو آهي. جيتوڻيڪ سندس دعوا آهي ته هو سنڌيءَ جي وچولي محاوروي جو ڳالهائيندڙ آهي پر اها ڳالهه ذهن ۾ ضرور اچي ٿي ته هن جي ڳالهه ٻولهه تي نوجوانيءَ ۾ سنڌ کان لڏي ڀارت ۾ آباد ٿيڻ اثر ڇڏيو هوندو (Khubchandani, 1961:3).

ساڳي طرح الانا جو ڪم (1963) جنهن ۾ هن پنهنجي ڳالهائڻ جي اڀياس تي نتيجا آڏاڙيا آهن جنهن کي هو وچوليءَ مطابق سمجهي ٿو ۽ ٿر، ڍر ۽ ڍر جو ذڪر ڪو نه ڪيو اٿس. ان مان اهو اندازو لڳائي سگهون ٿا ته سندس اصل ۽ فطري محاوروي لاڙيءَ جو سندس ڳالهائڻ تي اثر باقي آهي جنهن ۾ مذڪوره (ر) جو اچار ڪو نه ڪڍيو ويندو آهي.

اهڙن جائزن جي ڪري، اسان طئه ڪيو ته مذڪوره ٽنهي ڦرڻن کي ٻوليءَ ۾ ڦير ڦار ۽ تبديليءَ جي رفتار معلوم ڪرڻ لاءِ مڪ ذريعو

ٻڌايو وڃي. جڏهن ته ڪنهن به ماڻهوءَ کي ڊيٽا ۽ سوالنامي جو تفصيلي تجزيو ڪرڻ سان خبر پوندي ته انهن ٽن صوتين کان علاوه ٻيا به ڪيترا ڦرڻا ٿي سگهن ٿا، جن جي تجزيي ۽ اڀياس مان ڪي وڌيڪ دلچسپ ۽ نتيجا خیر نظريا ظاهر ٿي سگهن ٿا. مثال طور، ق، ڪ، ف، گ، خ، ش، چ وغيره، پر اسان پنهنجي سموري اڀياس ۾ مذڪوره ٽن ڦرڻن تي ئي ڌيان مرکوز رکيو ۽ انهن جي تجزيي مان نتيجا اخذ ڪيا. اهي نتيجا ٻين سماجياتي ڦرڻن سان ملائي / ڀيٽائي ڪڍيا ويا آهن. مثال طور: الڳ جنس ۽ تعليم جي گهٽ وڌ هجڻ کان علاوه شهري ۽ بهراڙيءَ جي مليل سهوليتن جي آڌار سان گڏ عمر جي فرق کي خاص سبب ڄاڻايا ويا آهن. تبديلي ۽ ڦير ڦار بابت اهڙن نتيجن کي ڌار ڌار مقالن ۾ ظاهر ڪيو ويندو جنهن جو مک سبب آهي ته سنڌي پڙهندڙ کي آهستي آهستي سماجي لسانيات جي مامرن ۽ تحقيق کان آگاهه ڪجي، جو نئين علم هجڻ ڪري پڙهندڙ کي سمجهڻ ۽ پرکڻ ۾ ڏکيائي نه ٿئي ۽ علمي مونجهارا نه پيدا ٿين.

## وضاحتون:

(1) ڊائليڪٽ (Dialect) مان مراد ڊاڪٽر گربخشاڻي (1940) طرفان استعمال ڪيل ۽ محمد عمر چنڊ (1985) طرفان حمايت ڪيل لفظ ”محاورو“ ورتو ۽ استعمال ڪيو ويو آهي. جڏهن ته ڊاڪٽر الانا محاورو جي بدران لهجي لفظ کي ئي ڊائليڪٽ جي اصل مراد ورتي آهي. جنهن کي اسان هتي لنوايو (ignore) آهي وڌيڪ بحث ۽ معلومات لاءِ پڙهو ڏنل حوالن وارا ڪتاب.

(2) 1990-93ع دوران ڊاڪٽر نبي بخش بلوچ (ر) آواز کي اهڙن

لفظن ۾ شامل ڪري لکڻ شروع ڪيو (شاهه جو رسالو ۽ سنڌي لينگويج اٿارٽيءَ جو خبرنامو). جنهن تي علمي حلقن ۾ ڪافي چؤڀول ٿيو. اسان ڊاڪٽر صاحب، جي اهڙي عمل کي حقيقي مڃيندي، ان جي روشنيءَ ۾ (ر) آواز جو نئين سري سان مطالعو ڪيو. جنهن کي سنڌيءَ جي ڪن خاص لفظن ۾ (ر) آواز جو اتر کان لاڙ ڏانهن سفر" جي نالي سان خيرپور ڪانفرنس ۾ پيش ڪيو. (جيڪو جلدي ئي ڇپجي پڌرو ٿيندو).

## حوالا:

Aitchison, Jean. [1981] (1984) Language Change: Progress or Decay? Fontana Paperbacks, U.K.

Allana, G.A (1963) The Arabic Element in Sindhi. Dissertation for partial fulfilment for the degree of M.A. in Linguistics, University of London.

Baloch, N.A (1965) Introducing a Comprehensive Dictionary of Classical and Current Sindhi. In Dil, A.S. Studies in Pakistani Linguistics, 93-114.

Britain, D. (1991) Dialect and Space: A Geolinguistic Study of the Speech Variation in the Fens. Ph.D. Thesis, University of Essex, England.

Chambers & Trudgil, P.(1988) (eds) Dialects of England. L.L.L. U.K.

Grierson, G. [1919] (1968) Linguistic Survey of India Vol: VIII Part II. Delhi, Motilal Bansaridas.

Jabeur, M. (1987) A Sociolinguistic Study in Tunisia: Rades. Ph.D Thesis, University of Reading, England.

Khtani, A.S. (1992) The Impact of Social Change on Linguistic Behaviour. Ph.D Thesis, University of Essex.

England.

Khubchandani, L.M (1961) The Phonology and Morphophonemics of Sindhi. M.A. Dissertation. University of Pennsylvania.

Labov, W. (1966) The Social Stratification of English in New York City. Washington D.C. Centre of Applied Linguistics.

Labov, W. (1972) Sociolinguistic Patterns. Oxford. Basil Blackwell.

Schmidt, R.W. (1974) Sociolinguistic Variation in Spoken Egyptian Arabic: An Examination of the Concept of Diglossia. Ph.D. Dissertation. Brown University, U.S.A.

Shirt, G. (1978) Traces of Dravidian Elements in Sindhi: The Indian Antiquary. Vol. II pp 292-293.

Trump, E. [1872] (1970) Grammar of the Sindhi Language. Osnabruck Biblio Verlag, Germany.

آڏواڻي، ڀيرو مل مهر چند، (1956) سنڌي ٻولي جي تاريخ، سنڌي ادبي بورڊ ڄامشورو.

الانا، غلام علي، (1967) سنڌي صوتيات، ادبيات حيدرآباد.

پريم، ڊاڪٽر هدايت، (1995) اترادي ٻولي، سنڌي ٻوليءَ جو بااختيار ادارو، حيدرآباد.

ڇٽلي، مڙليڌر، (1973) سنڌي ٻوليءَ جون خاصيتون، سنڌي ادب، سنڌالاجي، ڄامشورو.

سنڌي، ڊاڪٽر ميمڻ عبدالمجيد، (1993) شڪارپور جي ٻولي، سنڌي ٻوليءَ جو بااختيار ادارو، حيدرآباد.

شيخ، محمد فاضل، (1992) ماڻيلي - اڀاوڙي جي ٻولي، سنڌي ٻوليءَ جو بااختيار ادارو، حيدرآباد.

## شاعريءَ جو سماجي ڪارج

شاعري، جيئن ته ادب جو هڪ حصو آهي، تنهنڪري ان جو ڪارج به اهو ئي ٿيندو جيڪو خود ادب جو آهي. پر حقيقت ۾ ادب جي ٻين صنفن جي پيٽ ۾ شاعريءَ جي اهميت ۽ ڪارج وڌيڪ اعليٰ ۽ پر اثر آهي، بقول وردز ورٿ (1).

"Poetry is the breath and finer spirit of knowledge"

شاعريءَ جي سماجي ڪارج جي باري ۾ ڪجهه چوڻ کان پهرين اچو ته ڏسون ته، شاعري بذات خود ڇا آهي؟ ان جا محرڪات ڇا آهن؟ انسان ۾ جذبن غر ۽ خوشيءَ جي شدت پيدا ٿئي ٿي ته هو بي قابو ٿي پنهنجي ڪيفيت جو اظهار ڪجهه جملن جي صورت ۾ ڪري ٿو، جيڪي مڪمل شاعريءَ جو نمونو نه هوندا آهن، پر هڪ قسم جي اندروني ڪيفيت جو اظهار ضرور هوندا آهن، شاعريءَ جي نصابي تشريحن ۽ تعريفن کي پري ڪري جيڪڏهن سوچيو وڃي ته ان کان ڪو به انڪار ڪري نه سگهندو ته، شاعريءَ جي دنيا جو پهريون سڌو انساني تجربو مان آسريل فڪر مان ئي نيسريو هوندو. اهڙي طرح پوءِ انهي فڪر ۽ ڪيفيت جي اظهار لاءِ ڪي ڪي پابنديون/ هيٺون وجود ۾ آيون، جيڪي شاعريءَ لاءِ لازمي ٿي ويون ۽ انهن جي پابندي ڪرڻ کانسواءِ شاعري اڻپوري ليکي وڃي ٿي، جذبن ته ڪيترن ئي شاعريءَ جي نقادن شعري پابندين ۽ هيٺن کي ڪا اهميت نه ڏيندي صرف جذبي، مقصد ۽ احساس جي اظهار کي ئي شاعري سڏيو آهي؛ شبلي نعماني لکي ٿو ته، ”دنيا ۾ جيترا به قدرت جا مظهر آهن، اهي مادي هجن مثلاً پهاڙ، بريت، باغ، دريا وغيره توڙي غير مادي مثلاً، وصال، جدائي، احساس، محبت، نفرت انهن سڀني جو دل تي اثر ٿئي ٿو ۽ هر

شخص جي دل تي ٿئي ٿو، پر اثر مختلف ٿين ٿا، ڪن تي ٿورو ته ڪن تي گهڻو ٿئي ٿو، جيڪو شخص انهن جو اثر عام ماڻهن کان وڌيڪ قبول ڪري ۽ انهي اثر کي لفظن جي شڪل ۾ آڻي ٿو، اهو شاعر آهي” (2). ڊاڪٽر گربخشاڻي وري جذبي، احساس، مقصد ۽ مشاهدي جي قوت کان علاوه فن ۽ هيئت کي به اهميت ڏئي ٿو، ”شاعريءَ ۾ نه فقط حسن جي مشاهدي ۽ حقيقت جي پروڙ جي قابليت هئڻ گهرجي، مگر ان سان گڏ هڪ ٻئي هنر جو هئڻ پڻ ضروري آهي، جنهن کي شاعري صنعت چئجي” (3). شاعريءَ جو تعلق جذبي ۽ احساس سان گهڻو آهي، پر عقل ۽ فهم کي پري ڪرڻ سان به شاعري مڪمل ٿي نه ٿي سگهي.

شاعري ذات آياز مگر،

ذات ڪهڙي، هجي نه جنهن کي ڏانءُ.

شيخ اياز

شاعري جذبن، احساسن، امنگن ۽ اڌمن جو فني اظهار آهي، يا ائين ڪٿي چئجي ته شاعري زندگيءَ جو اظهار آهي.

شاعر ۾ عام ماڻهوءَ جي پيٽ ۾ گهڻيون خوبيون هونديون آهن، حساس ۽ جذباتي به انتها درجي جو ٿئي ٿو، هو ذات ۽ ڏانءُ جو به ڏٺي هوندو آهي ۽ انهيءَ کانسواءِ ”هو قدرتي طور تي انسان دوست پڻ هوندو آهي” (4). شاعر جيئن ته معاشري جوئي هڪ فرد ٿئي ٿو، تنهنڪري هو رشتن نالن کان متاثر ٿئي ٿو، وصال ۽ وڇوڙي، رنج ۽ راحت، وفا ۽ بي وفائيءَ، مجبوري ۽ مفلسيءَ، فنا ۽ بقا جي انيڪ قلبي وارداتن، ذهني پيڙائڻن ۽ فڪري تجربن مان گذري ٿو، جنهن جو سندس دل، دماغ، احساسن ۽ سوچن تي اثر پوي ٿو. هو انهن تجربن ۽ وارداتن کي پنهنجي ذات ۽ ڏانءُ، مشاهدي ۽ مٿيا جي زور تي اظهار ڪري ٿو، جيڪو شاعريءَ جي روپ ۾ معاشري جي سامهون اچي ٿو. هر ليکڪ وانگر شاعر جي نظر به پنهنجي قوم جي ماضي، حال ۽



مستقبل تي هوندي آهي. ”مان شاعر آهيان، وقت منهنجو غلام آهي، مان ماضي، حال ۽ مستقبل سڀ کي اک چنپ ۾ مڪيا مٽ ڪري سگهندو آهيان....“ (5). هر ليکڪ وانگر هو به چاهيندو آهي ته سندس قوم ترقي ڪري ۽ جنهن معاشري ۾ هورهي ٿو، سو ”مذهب معاشرو“ سڏائڻ لائق ٿئي. ڏک، مفلسي، پرماريت ۽ جهالت وغيره جي پاڙ پٽجي وڃي ۽ هر ماڻهو آزاد، خود مختيار ۽ خوشحال ٿي، آزاد ۽ آزاديءَ جون نعمتون ماڻي سگهي. ”اديب کي هميشه خود طئه ڪرڻو پوندو آهي ته جيڪڏهن کيس Totalitarian سوسائٽيءَ ۾ رهڻو آهي ته ڇا ڪرڻ گهرجي! کيس مسلسل هوشيار رهڻو پوندو ته آزاديءَ جو ڪهڙو مفهوم ۽ مقصد ورتو پيو وڃي، انارڪسٽ، مارڪسٽ، ماديت پرست ۽ خود وجوديت جي شيدائين آزاديءَ جي الڳ الڳ تشريح ڪئي آهي، اديب جو ڪم آهي ته هو پنهنجيون تشريحوں خود ڪري“ (6). هڪ ليکڪ کي جيئن ته پنهنجيون تشريحوں ۽ پنهنجا مفهوم خود واضح ڪرڻا آهن، تنهنڪري هڪ شاعر جي ناتي هو پنهنجي ماحول ۽ سماج جو غور سان مشاهدو ڪري ٿو؛ انسان جي مفلسي ۽ مجبوريءَ جا ڪارڻ ڪهڙا آهن يا مفلسي ۽ مجبوري انسان ۽ انساني قدرن تي ڪيتري حد تائين اثر انداز ٿئي ٿي، ”ڪنهن جي آزادي ڪڏهن ۽ ڪٿي سلب ٿي رهي آهي“ (7). اهڙيون ٻيون انيڪ ڳالهيوں ۽ فلسفا هن جي مشاهدي ۾ اچي سندس شعور ۾ وسعت پيدا ڪن ٿيون ۽ شاعر کي سوچڻ ۽ فڪر ڪرڻ لاءِ مجبور/آماده ڪن ٿيون. مثال طور هڪ شاعر کي جڏهن بک جي بي رحميءَ جو ادراڪ ٿئي ٿو ته هو چئي ٿو ڏٺي ته:

”ڍو بنا ڍوليا، ناهي ساڃهه سونهن جي.“

شيخ اياز

هاڻي اسان اهو چئي سگهون ٿا ته شاعري جذبن / احساسن جو فني اظهار آهي ۽ شاعريءَ جو محرڪ خود سماج آهي. اسان هيئن به چئي

سگهون ٿا ته شاعري نه صرف جذبن/ احساسن جو اظهار آهي پر شاعري نت نوان جذبا/ احساس مهيا پڻ ڪري ڏئي ٿي. رتي ناهي رت چورون مڙيون جندڙيءَ، ساڻي اٺ سٺت، ته ساڙيون هن سماج کي. شيخ اياز.

شاعريءَ جي ڪارج جي باري ۾ ڏيهي ۽ پرڏيهي مفڪرن ۽ عالمن گهڻو ڪجهه چيو آهي. بهرحال اها ڳالهه واضح آهي ته شاعريءَ جو مقصد ته ضروري آهي! پر ڇا شاعريءَ جو ڪو خاص مقصد هئڻ گهرجي؟ يا شاعر ڪنهن خاص مڙهيل فڪر تي هلي ۽ ان جي طابع تي شاعري ڪري؟؟ هنن سوالن جي جوابن تي اختلاف آهن. بهرحال گهڻائي ان تي متفق آهي ته شاعريءَ جو ڪارج ”خوشي پهچائڻ“ سان گڏو گڏ معاشري جي مستقبل جي واٽ جي لاٽ ڏيکارڻ پڻ آهي. شاعري نه رڳو ”خاص حقيقت“ پر ”عام حقيقت“ جو به اظهار ڪري ٿي، اهو به درست آهي ته شاعري سطحي تبليغ نه هئڻ گهرجي. جيئن ته شاعريءَ ۾ ”سج“ پيش ڪيو ويندو آهي، ۽ اهو سج (شاعريءَ جي صورت ۾) هڪ ماڻهوءَ کان ٻئي ماڻهو تائين پهچائڻ ڇا تبليغ نه آهي؟ بلڪل تبليغ آهي، پر اها تبليغ فن جو اعليٰ نمونو هوندي آهي. هڪ شاعر لاءِ لازمي آهي ته هو پنهنجي ضمير سان سچو رهي، جيڪي ڏسي يا محسوس ڪري اهو بيان ڪري، نه صرف اهو ڪجهه بيان ڪري جيڪو ٿيو آهي پر جيڪو ڪجهه ٿيڻ وارو آهي ان جو ادراڪ به کيس هئڻ گهرجي. اهڙو ڪم هڪ تاريخ دان (مؤرخ) به پنهنجي انداز سان ڪري ٿو پر شاعر ۽ هڪ تاريخ دان ۾ جو فرق آهي ان لاءِ ارسطو جي لفظن ۾ ته:

From what we have said it will be seen that the poet's function is to describe, not the thing has happened, but, a kind of thing that might happen, i.e. what is possible as being probable or necessary. The distinction between Historian and Poet is not the one writing prose and the other verse(7).

معاشري ۾ رهندڙ ماڻهن جي اڪثريت ڪن شين لاءِ پنهنجي ذهن ۾ ڪي خاص تصور رکندي آهي ۽ هو پنهنجي ان تصور مٿان لاءِ تيار نه ٿيندي آهي يا هن وٽ ڪو اهڙو دليل نه هوندو آهي، يا هن جي ذهن ۾ ايتري وسعت نه هوندي آهي ته هو جنهن شيءِ کي سچ سمجهي ٿو (يا سمجهايو ويو آهي) ان کي پرکي مڃي يا رد ڪري سگهي. اها شاعري ئي آهي جا نه صرف شعور کي پختو ٿي ڪري پر حقيقت ۾ پڙهندڙ ۾ همت ۽ حوصلو پيدا ڪري ٿي. مثال طور اسان جي برصغير ۾ ”تاج محل“ جو تصور ”محبت جي محل“ ۽ ”محبت جي عظمت“ جو آهي پر هن تصور کي اردوءَ جي مشهور شاعر ساحر لڌيانوي پنهنجي هڪ نظم ۾ ريتي ڇڏيو ۽ انهيءَ نظر جي ذريعي اسان کي ٻيو تصور ڏنو:

اک شهنشاه نے دولت کا سہارا لے کر

ہم غریبوں کی محبت کا اڑایا ہے مذاق.

دنيا ۾ محبت جو غم وڏي ۾ وڏو غم سمجهيو ۽ تصور ڪيو ويندو هو، پر فيض احمد فيض ان غم کان علاوه هڪ ٻئي غم جي تصور کي اهميت ڏني:

اور بھی غم ہیں زمانے میں محبت کے سوا،

راحتیں اور بھی ہیں وصل کی راحت کے سوا.

توڙي جو معاشري جي ذهن ۾ اها ڳالهه ضرور هئي ته دنيا ۾ محبت کانسواءِ ٻيا به غم آهن، پر هو انهيءَ تصور يا احساس ۽ جذبي کي لفظ عطا ڪري نه پئي سگهيا. هڪ شاعر جڏهن اها ڪيفيت جهڻي ته اها بيان ڪري ڇڏيائين ۽ هاڻي اهو شعر ٻهاڪي جي طور ڪم ايندو آهي. ٻهاڪن ۾ هميشه اٽل ڳالهه يا حقيقت جو ذڪر هوندو آهي ۽ ٻهاڪن جي جوڙجڪ صدين جي تجربي ۽ مشاهدي کانپوءِ ئي جڙندي آهي، هاڻي اهو شعر جڏهن ذهن ۾ اچي ٿو (جيڪو درحقيقت ٻهاڪو نه آهي) ته ماڻهو ڪيڏو محظوظ ٿئي ٿو.

سنڌي شاعريءَ تي هڪ اهڙو دور به آيو جڏهن فارسي جي بحر وزن

تي ڪيل شاعريءَ کانسواءِ ٻي سموري شاعري جهنگلي ۽ غير تهذيبي ليکي ويندي هئي. شاعر فارسي ۽ عربي ترڪيبون، تشبيهون، استعاراءِ اصطلاح اختيار ڪري اڳيون قائل ڪيل تصور توڙي ڇڏيو، ايتريقدر جو اڄ ڪو به شاعر جيڪڏهن ڌارين ٻولين جون ترڪيبون ۽ اصطلاح پنهنجي شاعريءَ ۾ استعمال ڪري ٿو ته ان جي شاعري عام توڙي خاص ۾ ڪو به مقام حاصل ڪري نٿي سگهي. هن بحث مان مراد آهي ته شاعريءَ رستي نوان تصور، جذبا ۽ احساس قائل ڪري سگهجن ٿا، جيڪي معاشري کي ٺاهڻ توڙي بگاڙڻ ۾ پنهنجو ڪردار ادا ڪن ٿا.

تاريخي تحقيقن ذريعي اها ڳالهه ثابت ٿي چڪي آهي ته قديمي دور ۾ گيت يا راڳ جي ذريعي ٿوڻي ڦيڻي جو ڪم ورتو ويندو هو. جيئن بيمار کي سگهو ڪرڻ، ديوتا کي ريجھائڻ وغيره يا مذهبي ڏڻن تي مداحون، مولود ۽ ٻجن وغيره چوڻ مان ظاهر ٿئي ٿو ته اهڙي قسم جي شاعريءَ کي سماجي ڪارج طور ڪتب آندو ويو (اڄ تائين پڻ ڪتب آندو وڃي ٿو). ”رزميه ۽ داستان گوئي واري شاعري اوائلي دور ۾ تاريخ کي محفوظ ۽ منتقل ڪرڻ کان علاوه ڪن گروهن جي تفريح جو سماجي ڪارج پڻ ادا ڪيو، ڇو ته انهيءَ دور ۾ ٻولين جو لکت ۾ اچڻ جو رواج ڪونه پيو هو“ (9). اسان پنهنجن ڀتين ۽ چارٽن کي ڏسنداسين ته انهن جي ذريعي ڪيترائي تاريخي ۽ نيم تاريخي قصا/ ڪهاڻيون اسان تائين منتقل ٿي چڪا آهن ۽ هيل تائين لکت ۾ اچي محفوظ پڻ ٿي چڪا آهن. انهيءَ کانسواءِ اصلاحي/ افادي شاعري پڻ ڪافي ڪئي وئي، جنهن جو مقصد ڪنهن خاص نظريي يا سوچ جو پرچار ڪرڻ يا اخلاقي هدايتون ڏيڻ هو ۽ اهڙي شاعري ان حد تائين ئي محدود هئي. جديد شاعريءَ جون حدون ۽ تقاضا ٿيون وسيع ۽ مختلف ٿي ويون آهن ۽ اهڙي طرح شاعر جون ذميداريون به وڌي ويون آهن.

شاعر پنهنجي شاعريءَ ۾ نه رڳو پنهنجا احساس/ جذبا ٻين کي محسوس ڪرائي ٿو پر هو ٻين جي احساسن/ جذبن کي به پنهنجي

ذات جي سگهه سان عوام تائين پهچائي ٿو. هيئن به چئي سگهجي ٿو ته هو عوام جي احساسن کي موتائي عوام تائين پهچائي ٿو ۽ اهي ساڳيا احساس/ جذبا جڏهن عوام تائين موٽي پهچن ٿا ته اهي گهڻو ڇٽا ۽ ڄاڻ سان پريل هوندا آهن. اهڙي نموني عوام پنهنجي ذات متعلق گهڻو باخبر ٿئي ٿو ۽ سندس شعور ۾ پختگي اچي ٿي. نتيجي طور عوام ۾ نه محسوس ٿيندڙ تبديلي اچي ٿي ۽ ڄاڻ/ پرک جي سگهه مضبوط ٿئي ٿي. پڙهندڙ کي جڏهن به ڪو شعر متاثر ڪري ٿو ته اهو شعر هن جي ذهن ۾ پنهنجي مفهوم جي سموري پس منظر سميت رچي بسی وڃي ٿو. جيڪو هن لاءِ ذهني تسڪين توڙي سهاري جو هٿيار بنجي پوي ٿو ۽ پوءِ اهوئي هٿيار آهستي آهستي هر هڪ ماڻهوءَ تائين پهچي وڃي ٿو ۽ هر هڪ جي سوچ ۽ سمجهه جي تبديلي جو ڪارڻ بنجي ٿو ۽ اها تبديلي آهستي آهستي ڪنهن سماجي ڦيري/ تبديلي جي واٽ گهڙيندي رهي ٿي.

ڪهڙو به ٿئي پر صبح ٿئي،  
گهنگهور گهٽا جي گهيري ۾،  
ڪا کنوڻ ڪنوي تڏهن به چڱو،  
هن گهاتي گهگهه انڌيري ۾.  
خاڪي جويو

مٿيون شعر يا اهڙي قسم جي ٻي ڪيتري ئي شاعري دراصل عوام طرفان انهيءَ تبديليءَ جو اظهار آهي جيڪو هڪ شاعر جي ذهن ۽ سوچ ذريعي پنهنجي يعني عوام جي تبديلي واري خواهش جو اظهار ڪري ٿو. ماڻهو جيڪو فطري طرح محبت جو پندار آهي، محبت ئي سندس لاءِ جيون جو ڪارڻ آهي، اهو جڏهن محبت جي نالي ٿيندڙ انياءَ کي معاشري ۾ وڌندو ڏسي ٿو ۽ سياست کي استحصال ۽ ڪنهن هڪ فرقي يا گروه خلاف استعمال ٿيندي ڏسي ٿو، تڏهن هن ۾ مختلف قسم جا رد عمل پيدا ٿين ٿا. دل ۾ ڪجهه سوچي ٿو، ڪا نئين سوچ ڪو نئون جذبو

شاعريء جو سماجي ڪارج

اڀارڻ، نئون ڏيئو ٻارڻ ڇاهي ٿو پر هن وٽ لفظ نه آهن، اهو شاعر ئي  
آهي جيڪو کيس سچائيءَ سان لفظ آڇي ٿو؛

رڳو محبت ناهي ڳيرو!

دنيا ۾ قادياني آهن

۽ ڪيئي ڏيوالا آهن،

بازارين ۾ تالا آهن،

هنديون آهن،

سارڙ-وير جون بنديون آهن،

آفت جا پرڪالا آهن،

ڪيئي سوداڳاڙڻ وارا

لالا آهن،

جيڏا ڪوڙا آهن تيڏا

بول انهن جا بالا آهن،

اخبارن ۾

ڪيڏا مرچ مسالا آهن!

ڪاٻيءَ ڌر ۽ ساڄيءَ ڌر ۾

گارين جا پرنالا آهن،

صوفي ڪيئن چون ٿا ڪونهن

آهن، هي سڀ سالا آهن!

اولهه وارا، اوڀر وارا،

سڀ جي دال ۾ ڪالا آهن،

هر ڪو پنهنجي سوارت جو آ

سڀ مڪڙيءَ جا جالا آهن،

پانڌين جي پيرن ۾ ڪيڏا

ڇير ڇير جا چالا آهن!

ترس، خلا مان ٻر ڪرڻ ڏي،

اڃا سمندر آلا آهن!

دنيا ڪا رابيل نه آهي!

ڊيل نه آهي!

تنهنجا تيل ڦليل نه آهي!

گيرو، دنيا رڳو محبت ناهي!

رڳو محبت ناهي! (10).

شيخ اياز

شاعر دراصل معاشري جي مڙني فردن ۽ گروهن جو هر اول دستو آهي. اهڙن مجاهدن، حساس ۽ سچن سرفروشن جو دستو آهي جيڪي فرد جي ذات کان وٺي سموري معاشري جي پلائيءَ لاءِ تبديلي جا خواهان هوندا آهن. اهڙي تبديلي جيڪا عوام چاهيندو هجي، عوام جي ذهن جي لڪل خاڪن (لا شعور) ۾ ڪر ڪڍندي هجي. شاعر انهيءَ تبديليءَ جي سوچ کي ماڻهن جي مرضي مطابق ماڻهن جي اڳيان آڻي ٿو ۽ سماج ۾ رهندڙ سمورا طبعا اهو سمجهڻ تي مجبور / آماده ٿين ته اها تبديليءَ جي خواهش اسان جي ذهنن ۾ اڳي ئي موجود هئي. هونئن به اصول آهي ته جيتريقدر سماج ۾ خيال ۽ راياءِ، عادتون ۽ اطوار، ذوق ۽ شوق بدلجن ٿا، شاعريءَ جي حالت به ايتريقدر ئي تبديل ٿئي ٿي. اها تبديلي بلڪل غير ارادي لڳندي آهي، ڇو ته معاشري جي حالت ڏسي شاعر ڄاڻي ٻجهي پنهنجي حالت تبديل ڪو نه ڪندو پر معاشري سان گڏو گڏ هو خود بخود تبديل ٿيندو آهي" (11).

ليکڪ ۽ شاعر ئي پنهنجي فن ذريعي پنهنجي قلم جي زور سان اهو ڪجهه ڄڻي ۽ لکي سگهي ٿو، جنهن جو ٻئي ڪنهن نموني اظهار نه صرف مشڪل پر ناممڪن ٿيو پوي. قومن جي شاعريءَ جي تاريخ پڙهڻ سان معلوم ٿيندو ته اڪثر وڏن سماجي انقلابن کان اڳ ۾ شاعريءَ ۾ انقلاب ايندو آهي. صدين جو پيڙائون، ظلم، ڏاڍ، ڏک، ادب

شاعريء جو ساڃي ڪارج

۽ شاعريءَ جو روپ وٺي عوام جو هٿيار بنجي پوندا آهن، اهي هٿيار  
ڏکڻ ڏولون کي طاقت ۾ تبديل ڪري ڇڏيندا آهن. اها طاقت حال جي  
جابر قوتن جو مقابلو ڪندي مستقبل جي لاءِ روشن واٽون تخليق  
ڪندي آهي ۽ سماج ۾ هلندڙ غلط روايتن، ڏاڍاين، عزت جي ڪوڙن  
معيارن ۽ اجاين ريتن کي سمن خلاف صحيح رخ ۾ تبديلين جو ڪارڻ پيدا  
ڪندي آهي؛

شعر شعر ۾ شاعر جي، بيٽا جا پڙلاءُ،  
ماڻهوءَ ماڻهوءَ مرڪ ۾.  
اياز گل

يا

وڌم ڏکڻ ڏاڻ، سک نه سنڀران سپرين،  
سوچي هن سماج تي، ڪيڏي چپيون ڄاڻ،  
ڊاهي ڪريان ڏير هي، بي معنيٰ مانڊاڻ،  
سڄڻ اڄ مون سان، ته اٽڪون اڄ انياءَ سان.  
شيخ اياز

حال ۾ ٿيندڙ ڏاڍاين خلاف جنگ، دوکي ۽ فريب واري رويي خلاف  
آواز ۽ مستقبل ۾ چوڻڪاري جي اميد جي روشني شاعريءَ جو هڪ وڏو  
ڪارج آهي.

نيٺ ته ڊهندي، ڪيسين رهندي  
دوڪي جي ديوار، او يارا!....  
شيخ اياز

يا

متو آهين مڇ، تلها! ٿو ٿونا هڻين،  
توجا پائين اڇ، تنهن پاڻيءَ پٺان ڏينهنڙا.  
شاهه لطيف

شاعريءَ جي اها وڏي ڪاميابي ليکي، جيڪڏهن اها ڪنهنڪي متاثر  
ڪري يا ڪنهن جي اندر ۾ ٿوروئي ڦيرو / تبديلي آڻي! پوءِ اهو ڦيرو  
هڪ کان ٻئي تائين آهستي آهستي پهچي وڃي ٿو. هونئن شاعري هڪ  
خاموش ۽ پائيدار انقلاب آڻيندڙ فن آهي جنهن جو اثر سماج توڙي



سياست تي سڌو پوي ٿو. شاعريءَ جو اثر آهستي، غير محسوس ٿيندڙ ۽ گهڻو پائيدار ٿئي ٿو، انهيءَ ڪري هڪ شاعر ڪنهن سياست دان کان گهڻو مختلف هوندو آهي. سياست دان موقع پرست ۽ لالچي هجڻ ڪري (Exceptions are every where) ڪڏهن ڪڏهن سچ ڪي ٿوڙي موڙي (ٻنهنجي فائدو) پيش ڪندو آهي، جڏهن ته شاعر سچ جو سانڪي/ سڌ ڏيندڙ ۽ انساني بنيادي حقن/ قدرن جو محافظ ۽ ترجمان ٿئي ٿو. هتي هڪ ڳالهه واضح هجي ته جيئن هر حساس ۽ جذبو رکندڙ ماڻهو شاعر نٿو ٿي سگهي تيئن هر شاعري به شاعري ئي نه ٿي سگهي. ”شاعري اها آهي جا واقعي، واردات ۽ ڪيفيات جي صورت ۾، احساس ۽ خيال جي معاملات کي آلهام ۽ آلقاء جي رنگ ۾ پيش ڪري ٿي، باقي سڀ ڪجهه اڪتساب فن جي پيداوار آهي“ (12). شاعريءَ ۾ جيڪڏهن Universal Truth آهي ته شاعري نه رڳو متعلق معاشري کي متاثر ڪري ٿي پر ملڪي سرحدون پڻ اورانگهي وڃي ٿي؛

شاعر ٻول جڏهن ٻولن ٿا،

دنيا لاءِ راهون کولن ٿا.

شيخ اياز

هن سلسلي ۾ ٽنگور، شاهه لطيف، نذر السلام، پيلو نرودا، فيض احمد فيض ۽ شيخ اياز وغيره جي شاعريءَ جو مثال ڏئي سگهجي ٿو. اهڙي طرح اسان چئي سگهون ٿا ته شاعري ذهني جي ترتيب ۽ تربيت ڪري ٿي، ذوق جي تسڪين ڪري ٿي. شعور ۾ وسعت آڻي ٿي. سچ سچائي جي صلاحيت پيدا ڪري ٿي، حقن وٺڻ لاءِ آماده ڪري ٿي ۽ ٻولي ۽ ثقافت کي اجاگر ڪري محفوظ ڪري ٿي. شاعريءَ کان سواءِ ٻئي ڪنهن به فن جو سماجي ڪارج ايترو اعليٰ ۽ ارفع هجڻ نه صرف مشڪل پر ناممڪن آهي.

1. Wordsworth, W. (1951) The Poetical works of Wordsworth: Oxford University Press. "Preface to Lyrical Ballads" pp. 733.
2. شبلي، مولانا نعماني (1949) "شعر العجم" حصو پهريون عالمگير اليڪٽرڪ پريس لاهور ص 11.
3. گربخشاڻي، ڊاڪٽر ايڇ-ايم "شعر و شاعري" مهراڻ 1949/3ع سنڌي ادبي بورڊ حيدرآباد.
4. ذوالفقار، ڊاڪٽر غلام حسين (1966) "اردو شاعريءَ کا سياسي اور سماجي پس منظر" پنجاب يونيورسٽي لاهور ص 43.
5. شيخ اياز (1982) "پٽڻ ٿو پور ڪري" سمبارا پبليڪيشن ڪراچي ص 150.
6. حيدر، قراء العين (1959) "افسانہ" نقوش خاص نمبر ص 289.
7. حسين، ڊاڪٽر مجتبيٰ (1981) "اديب اور معاشرہ" پاڪستاني ادب پهريون جلد - فيڊرل گورنمينٽ ڪاليج، راولپنڊي، ص 49.
8. Hutchins Robert Maynard (Ed: in-chief) (1952) "Great books of the Western world "Aristotle" Vol. II University of Chicago U.S.A P-686.
9. جالبی، جميل (1960) ايليٽ کي مضامين، اردو اڪيڊمي سنڌ ڪراچي ص 82.
10. شيخ اياز (1985) "چنڊ چنبيليءَ ول" نيو فيلڊس پبليڪيشن حيدرآباد ص 81.
11. حالي، خواجہ الطاف حسين "مقدمہ شعر و شاعري" اردو اڪيڊمي سنڌ ڪراچي ص 23-24.
12. گرامي، مولانا غلام محمد "مهراڻ" شاعر نمبر - سنڌي ادبي بورڊ ڄامشورو گذارش ص 11.

## شاهه لطف الله قادري - آساني شاعريءَ ۾ سندس سماجي، لسانياتي، فني ۽ فكري اهميت

شاهه لطف الله قادري سنڌي شاعريءَ جي دنيا جو اهو وڏو ۽ اهم نالو آهي، جنهن جي ڪلام جي ذڪر کان سواءِ سنڌ جي آساني شاعريءَ جو ذڪر ۽ مطالعو اڻپورو ٿيندو. شاهه لطف الله قادريءَ جو ڪلام، قاضي قادن (وفات 1551ع) جي ڪلام ۽ شاهه لطيف (1679-1752) جي ڪلام جي وچ واري دور جي اهم ۽ مضبوط ڪڙي آهي. جنهن جي مطالعي سان ان دور جي شاعريءَ جي مزاج، اوسر ۽ عروج جي ڄاڻ ملي ٿي، جيتوڻيڪ گذريل پنجاه سالن کان وقت به وقت لطف الله قادري ۽ سندس ڪلام جو ذڪر ڪن مضمونن ۽ ادبي تاريخ جي ڪتابن وغيره ۾ ايندو رهيو آهي، پر گذريل ٽيهن سالن کان ته سندس ڪلام ۽ سوانح حيات جي مڪمل تحقيق ۽ ڇنڊ ڇاڻ ڪري ڊاڪٽر نبي بخش بلوچ سندس هٿ آيل سمورو ڇپائي پڌرو ڪيو آهي، جيڪو 337 بيتن تي ٻڌل آهي، جڏهن ته سندس ڪافي ڪلام اڃا گم ٿيل آهي. ان هوندي به اڃا تائين ڪيترائي محقق، ڄاڻو ۽ عالم سندس ڪلام، فن ۽ فڪر کان غير واقف آهن. اهو ئي سبب آهي جو جنهن به مضمون يا ڪتاب ۾ قاضي قادن، شاهه ڪريم، شاهه عنايت ۽ شاهه لطيف جي شاعريءَ جو تذڪرو ۽ تشريح ڪئي اٿن اتي شاهه لطف الله جي ڪلام، فن ۽ ان جي فڪري گهرائيءَ جو ذڪر نه ڪري مٿين شاعرن جي ڪلام ۽ فلسفي جي تشريح سان پوري طرح انصاف ڪري نه سگهيا آهن.

ڪجهه عرصو ڳ قاضي قادن جي ڳ مليل ستن بيتن کان عزادو  
ٻئي ڪلام جي ظاهر ٿين کان پوءِ ان تي تنقيدون ۽ تبصرا پڙهڻ سان

خيال آيو ته، شاهه لطف الله قادريءَ جي ڪلام جي ڳونا ڳون خوبين ۽ سوانح تي به وري نئين سر ڪجهه لکجي ۽ اساسي شاعريءَ جي محقق ۽ طالب علمن کي سندس ڪلام جي اهميت کان واقف ڪجي. جيئن ڪنهن محقق جي سنڌي اڳاٽي يا شروعاتي شاعريءَ جي مطالعي وقت هي اهم شاعر سندس نظر مان رهجي نه وڃي، لطف الله قادري ئي اهو وڏو ۽ بنيادي سنڌي شاعر آهي جنهن جي ڪلام تي ئي سنڌي ترقي يافتہ ۽ سنڌريل شاعريءَ جي ديوار ڪنيل آهي.

ڊاڪٽر نبي بخش خان جي تحقيق مطابق ”لطف الله قادري“ سنڌ ۾ بدين ضلعي جي اهم ۽ قديم علمي ۽ تاريخي شهر اگهر ڪوٽ جو رهندڙ هو (۱). هن شهر کي وڏن وڏن عالمن ۽ بزرگن پنهنجي روحاني علم ۽ فيض سان نوازيو، (بزرگن جي تعليم، مقبرن ۽ تاريخي اهميت جي لحاظ کان مڪلي ۽ اگهر ڪوٽ ۾ ڪافي هڪجهڙائي آهي) شاهه لطف الله قادري به انهن روحاني چشمن مان فيضياب ٿيو ۽ شيخ المشائخ ۽ مرشد جو مان ۽ مرتبو حاصل ڪيائين، ايڏي مرتبي تي پهچڻ کان پوءِ عوام جي پلي ۽ سندن رشد و هدايت لاءِ تلقين ۽ توحيد جي پرچار واسطي سلوڪ ۽ طريقت تي ڪتاب لکڻ شروع ڪيائين. جن مان ٽن ڪتابن جو احوال ۽ نالا معلوم ٿيا آهن، جڏهن ته ٻه ڪتاب ”منهاج المعرفة“ ۽ ”سنڌي رسالو“ موجود آهن ۽ ٽئين ڪتاب ”تحفة السالڪين“ جو ذڪر منهاج المعرفة ۾ آيل آهي. ”تحفة السالڪين ۽ منهاج المعرفة ٻئي ڪتاب فارسي زبان ۾ سلوڪ ۽ معرفت جي مختلف مرحلن جي سمجهاڻي ۽ تبليغ لاءِ لکيل آهن، هي ٻئي ڪتاب سلوڪ ۽ طريقت کي سمجهڻ لاءِ گويا ابتدائي ڪتاب آهن. منهاج المعرفة 1078ھ مطابق 1667ع ۾ لکيو ويو. هن ڪتاب جي مطالعي مان ظاهر ٿئي ٿو ته هي سالڪ کي صحيح دڳ لائڻ لاءِ لکيو ويو آهي. وقت جي روج مطابق هي ٻئي ڪتاب فارسي ۾ لکيل آهن، پر عوام کي چتو ۽ واضح ڪري سمجهاڻ لاءِ گهڻو ڪري هر هڪ باب هيٺيان ۽

ڪنهن ڪنهن باب جي وچ ۾ سنڌي بيت ڏيئي مفهوم کي سولو ۽ آسان ڪيو ويو آهي. جيئن اصل عام سنڌي ڳالهائيندڙ ماڻهو انهيءَ فلسفي جي حقيقت کي جتي طرح سمجهي سگهن ۽ فارسيءَ جي ڳوڙهن اصطلاحن ۾ منجهي نه پون.

ڊاڪٽر نبي بخش خان بلوچ صاحب جي تحقيق مطابق ”منهاج المعرفة“ جي هن قلمي نسخي ۾ جملي ويهه سنڌي بيت موجود آهن، مگر ايڪويهن کان وٺي ٽيويهين بيتن تائين هجڻ جو گمان نڪري ٿو (2). شاهه لطف الله قادريءَ جو گهڻو سنڌي ڪلام سندس ”سنڌي رسالي“ ۾ موجود آهي جنهن ڪري ئي هي سنڌي شاعريءَ جي دنيا ۾ اهم مقام رکي ٿو. سنڌي رسالي لاءِ پوريءَ طرح پروڙ نه پئجي سگهي آهي ته هي ڪڏهن لکيو ويو، ڇاڪاڻ جو ان تي ڪابه تاريخ يا سال لکيل ڪونه آهي. پر پڪ سان چئي سگهجي ٿو ته هي ڪتاب منهاج المعرفة کان پوءِ ئي سڄو سارو سنڌيءَ ۾ لکيو ويو. ان جي لکڻ جو ڪارڻ به اهو ئي سگهي ٿو ته، شاهه لطف الله قادري جڏهن شريعت، طريقت، حقيقت ۽ معرفت جي منزلن بابت سمجهائين تي ٻڌل ڪتاب فارسي ۾ لکيا، تڏهن کيس اها ڳالهه ڌيان ۾ آئي هوندي ته انهن ئي مسئلن ۽ معاملن کي سنڌيءَ ۾ بيان ڪجي ته جيئن عالمن ۽ ڏاهن کانسواءِ عام ماڻهن کي به سمجهڻ ۾ سولائي ٿئي. اهو ئي سبب آهي جو منهاج المعرفة لکڻ وقت ڪيترن ئي بابن پٺيان سنڌي بيت ۾ سڄي باب جو نت سماڻي سولائيءَ سان سمجهائڻ جي ڪوشش ڪيائين. جيئن ته اڳ سنڌي نثر مليو آهي، تنهنڪري هن سموري تعليم شعر رستي بيتن ۾ پوئي پيش ڪئي. ”سنڌي رسالي جوڙڻ مان شاهه لطف الله جو مقصد محض شاعري نه مگر تعليم هو، يعني طريقت جا مسئلا سمجهائڻ، انهيءَ تعليمي مقصد خاطر هن عوام جي فطري ۽ مادري ٻولي سنڌيءَ ۾ رسالو تاليف ڪرڻ ضروري ڄاتو. ڇاڪاڻ ته سندس نظريي موجب مادري زبان ۾ ماڻهو سولائيءَ ۽ شوق سان سگهو سگهي

سگهندا. اهڙي طرح شاه لطف الله قادري پنهنجي سنڌي رسالي جي مقامي ۾ سنڌي عوام کي سندن مادري زبان سنڌي ۾ تعليم ڏيڻ جي نظريي جو بنياد وڌو. مخدوم ابو الحسن نموي، جو غالباً شاه لطف الله قادريءَ جو ننڍو معاصر هو، تنهن انهيءَ نظريي کي عملي صورت ڏني ۽ عوام جي تعليم خاطر سنڌيءَ ۾ ڪتاب لکيائين جو پوءِ سنڌ جي عالمن مڪتبن ۽ مدرسن ۾ درسي ڪتاب ڪري پڙهايو“ (3). شاه لطف الله قادريءَ جي سنڌي رسالي جي مقامي مان ڪجهه سٽون پيش آهن جن ۾ سنڌيءَ ۾ بيت جوڙڻ جي مقصد جي وضاحت ٿيل آهي.

ڪوڏا ڪئور سالو اي فقير جوڙي بيتن،

ته هوءَ سنڌي وائي سهلو بجهڻ اڀوجهن،

باهنجي ٻولي ڪري سگهائين اي سڪن،

لطف الله چئي لئه پيو، ور سڪن ۽ پڙهن.

.....الخ

شاه لطف الله قادري جي ڪلام جي غور ۽ گهرائيءَ سان مطالعي کان پوءِ اسان کي سندس عظمت ۽ اهميت بابت ڪيترائي عجيب انڪشاف ٿين ٿا، جن مان فني طرح شاعري ۾ بيت کي ٻن سٽن مان وڌائي گهڻين سٽن تائين پهچائي ان ۾ فني پختگي قائم رکڻ اهم آهي، ڏوهيڙي يا بيت جو آڳاٽي ۾ آڳاٽو شاعر جيئندو (Jaindu) نالي جين ڌرم جو هڪ مشهور جوڳي آهي، جيڪو عيسوي ڇهين صدي ڌاري ٿي گذريو آهي. هن جي پجار جو سلسلو ڏکڻ سنڌ (لاڙ) کان وٺي ڪڇ ۽ ڪاٺياواڙ تائين رهيو آهي، جيئندو جي ڏوهيڙن جا ٻه مجموعا ”جوڳ سار“ ۽ ”پرامپياسو“ (Jogsar-Prampyaso) تمام مشهور رهيا آهن (4). هن کان پوءِ جي شاعرن ڪير پڳت، دادو ديال ۽ نانڪ وٽ به ڏوهيڙي جو ساڳيو گهاڙيتو ملي ٿو جڏهن ته موضوع مختلف آهن. ڏوهيڙو اصل لفظ آهي ڏوڙو يعني ٻٽو يا ٻيٽو، جنهن جو مطلب آهي

تہ بن سٽن م ادا ڪيل مفھوم يا بيغام، جيئن تہ شروع شروع ۾ ڏوهيڙو مذهبي پرچار واسطي ڪم آيو ۽ ان جو مضمون جوڳ تي ٻڌل هو، تنهنڪري ان ۾ جوڳ جي فلسفي (5) جي اپنار ڪيل هئي. هيءَ صنف منڍ کان ئي بن سٽن تي مشتمل رهي، جن مان پهرين سٽ ۾ حڪم يا دعويٰ جو بيان ۽ ٻي سٽ ۾ انهيءَ جو مقصد يا ثبوت سمايل هو. انهيءَ ڪري ئي پوءِ اندازن هڪ هزار ورهين تائين ان ۾ ٽين سٽ کي شامل ڪرڻ بدعت يا مذهبي گناهه ڪري سمجهيو ويندو هو. البت انهيءَ دوران روايتي ڳائون بن سٽن واري حد تـي اڳتي وڌيون، جن جي ماپ ۽ وزن جو پوءِ روحاني شاعريءَ جي گهاڙيتي تي اثر ٿيو.

زباني روايتن يا تذڪرن ذريعي جيڪي بيت يا ڏوهيڙا سنڌ جي ادبي تاريخ ۾ ملن ٿا انهن جو مضمون سورهياڻي، الاهيات جي فلسفي ۽ تصوف تي ٻڌل آهي، جنهن مان شاعرن جي مشاهدي ۽ تجربي جي پروڙ پوي ٿي. سنڌي قديم ڏوهيڙو اڪثر ڪري سورمن جي سورهياڻي ۽ ساراهه ۾ چيل آهي، هڪڙي جنگ ۾ ڪنهن سورهيه جو سر وڍي نيزي تي چاڙهيائون، تنهن تي ڪنهن چارڻ چئي ڏنو.

اُپَسِپ ڪنهن اوجو، اُپَسِپ اوجو ڪو،

مُئي پڻ مٿي ٿيو، سورهيه سر سڌو،

اهڙائي ٻه ٽيا ٻول، ٻارهين کان سورهين صديءَ جي شاعرن به ڳايا آهن. اهڙين روايتن ۽ تذڪرن ۾ جن شاعرن جو ذڪر ملي ٿو، انهن ۾ پير پٿو، نوح فقير هوٽياڻي، راجو دل، شيخ حماد، اسحاق آهنگر، ماموئي، مخدوم احمد ۽ سيد علي ثاني اهم آهن. مٿين شاعرن مان ڪن جو هڪ ته ڪن جا ٻه بيت ملي سگهيا آهن، جن جو عرصو 1350ع کان 1520ع معلوم ٿئي ٿو. هن وقت تائين ٿيل تحقيق موجب اڳاڻي ۾ اڳاڻو سنڌي عربي لکڻ جو نمونو جيڪو اسان وٽ موجود آهي، سو آهي شاهه ڪريم جا بيت. جي سندن خاص مريد محمد رضا 1038ھ مطابق 1628ع ڌاري پنهنجي ڪتاب بين العارفين ۾ شامل ڪيا. اگرچہ

اهو لکڻ جو نمونو نهايت ناقص آهي، جو مرحوم سرزا قليچ بيگ جهڙو عالم به انهن بيتن کي پوري طرح درست ڪري نه سگهيو. جيتوڻيڪ انهن جي اڪري معنيٰ باقاعدي فارسيءَ ۾ ڏنل آهي ته به، اهي گهڻي مشڪل کانپوءِ پڙهي سگهجن ٿا (6). انهيءَ ڪتاب ۾ قاضي قادن جا ست بيت ڏنل آهن، جيڪي پڻ سنڌي عربي لکت جي نموني ۾ لکيل آهن. ڪجهه عرصو اڳ 1978ع ۾ هندستان مان قاضي قادن جا ٻيا بيت به لڌا ويا، جيڪي ناگري لپيءَ ۾ لکيل آهن (7). جنهن مان پڻ پڪ ٿئي ٿي ته سنڌي عربي صورتخطيءَ ۾ اڳاٽي شاعري شاه ڪريم ۽ قاضي قادن جا بيت ئي اسان وٽ موجود آهن، جڏهن ته مصنف جي پنهنجي هٿ اڪرن ۾ لطف الله قادريءَ جو ”سنڌي رسالو“ پهريون ڪتاب آهي، جيڪو سنڌي عربي صورتخطيءَ ۾ 1667ع کان 1672ع ڌاري لکيل آهي ۽ محمد رضا واري تصنيف تنبيه الغافلين ۾ آندل شاه ڪريم جي بيتن جي صورتخطيءَ کان وڌيڪ سڌريل آهي، هت اسين انهن شاعرن يا بزرگن کي ڳڻپ ۾ نٿا آڻيون، جن جو صرف هڪ يا ٻه بيت هٿ آيا آهن.

بيت جي فني گهاڙيتي مطابق شاه ڪريم جي 90 کان وڌيڪ بيتن مان صرف ٽي ته سٺا بيت مليا آهن، جيڪي هيٺ ڏجن ٿا.

جاڳي جاڳي سسئي جان هيڃا هٿ وڌاءِ،  
 تان سڃي سڃي پري ري، پنو پٿر ناه،  
 نڪرندي چياءَ گهوڙا گهر نه پسرين (8).  
 جهوريدراجھڻڪن، مٿي مين مڱڻا،  
 سڀڙات سمگيا، ڏکيا ڏينهن ڏسن،  
 گهر ٿا گهوٽ وڃن، چندا لٽي چارئين، (9)  
 جندرن جو ڪريندي رتو مههڪهار،  
 سڄڻ ڏجن نه ٿئي، جي رسي سؤ وار،  
 پروڙيو پراڙ، ته ڪرهيندي قرب ٿئي. (10)



مٿئين ٽن ستن وارن بيتن مان ٽئين نمبر بيت کي ڪريم جو ڪلام رسالي جي مؤلف ميمڻ عبدالمجيد سنڌي شاھ ڪريم جو ڪري نه ڄاڻايو آهي (11). جڏهن ته ”شاھ ڪريم بلڙي واري جو ڪلام“ جي مؤلف علامہ دائود پوٽي هي بيت شاھ ڪريم جو ڪري ڄاڻايو آهي (12). ڪجهه وقت پوءِ ڊاڪٽر نبي بخش خان بلوچ (13) ۽ علامہ داؤد پوٽي تحقيق ڪري انهيءَ بيت کي پراڻ ذات جي هڪ شاعر جو ثابت ڪيو آهي (14).

علامہ دائود پوٽي ۽ ڊاڪٽر بلوچ صاحب جي تحقيق کي مستند سمجهندي اسين اهو سمجهون ٿا ته شاھ ڪريم جي مليل سموري ڪلام ۾ صرف ٻه ته سٺا بيت آهن. اهڙي طرح قاضي قادن جي، شاھ ڪريم جي رسالي ۾ موجود ستن بيتن ۽ هندستان مان هٿ آيل سموري ڪلام ۾ صرف هڪ ته سٺو ۽ ٻه چار سٺا بيت ملن ٿا.

سچ پيارا سائين سائينءَ سچ سها،  
سچي منگل نه دهئ. سچي سرپ نه ڪاءِ،  
سچ سمنڊان سر چڙهئ، ڪوڙ ڪڪائين باهه،  
جڏهن، ڪڏهن ڪوڙ کي، ڏيندو سچ سزاء. (15)

جي مون ڏئين لڪڙ، ڏڙڏڙ لڪ سِران،  
سر سر لڪ مهان ٿئين، مهه مهه لڪ چيان،  
سچي چيان تڪيان، هڪڙيان لنوان،  
صفت تنهنجي راجيا، توهون ڪئين ڪران. (16)

تون آڌار سڌار تون، تون آڏائون اڏ،  
تون ئي اڪرين مون، تون ئي اندر ڦر،  
ڳل لڳي ڳالهه چوان ڪيهي حاجت سڏ. (17)

انهن ٽنهي بيتن مان مٿئين بيت جي ٻوليءَ کي قاضي قادن جي ٻولي

تسليم نه ڪندي ڊاڪٽر بلوچ انهيءَ بيت کي رد ڏئي قاضي قادن جو تسليم نٿو ڪري (18). قاضي قادن جي سموري ڪلام مر صرف ٻه بيت ٻن ستن کان وڌيڪ جا ملن ٿا. مٿين سڄي وضاحت مان اهو معلوم ٿئي ٿو ته قاضي قادن ۽ شاهه ڪريم جي زماني ۾ اهو اثر آهستي آهستي ختم ٿي رهيو هو ته ڪو بيت يا ڏوهيڙي مر ٻه ستن کان وڌيڪ ستن وجهڻ ڪا بدعت يا مذهبي گناهه آهي. پنهنجي جاءِ تي اها به هڪ حقيقت آهي ته سنڌ جي اڳاٽي شاعري جيڪا اسان تائين پهتي آهي، تقريباً شاهه لطيف تائين، ان ۾ مذهبي رنگ وڌيڪ سمايل آهي ۽ گهڻي شاعري، بيت يا ڏوهيڙا آهن ئي مذهبي پرچار ۽ تبليغ واسطي چيل. قاضي قادن ۽ شاهه ڪريم جي زماني ۾ ئي جيئن ته بيت جي ستن ۾ واڌارو اچڻ شروع ٿيو هو يعني بيت پنهنجي ارتقا ڏانهن وڌي رهيو هو، مگر شاهه لطف الله قادريءَ جي ڪلام پڙهڻ کان پوءِ پتو پوي ٿو ته بيت پنهنجي اصل ترقي هن بزرگ جي شاعري ۽ فيلسوفي نقطن ذريعي ئي ڪئي ۽ حد لحد لنگهي وڃي ستن ستن تائين پهتو. مٿي ذڪر ڪري آيا آهيون ته شاهه لطف الله قادريءَ کان اڳ ڪن شاعرن وٽ ڪجهه ٽن چئن ستن وارا بيت مليا آهن. پر مجموعي طرح بيت ٻن ستن جو ئي رهيو.

”فن جي لحاظ کان قاضي قادن جي بيتن ۾ بنيادي ٻه - ٽڪي بيت کان وٺي مڪمل سنڌي بيت تائين ارتقا جون سڀئي صورتون ملن ٿيون“ (19)

تڏهن به بيت جي هيئت توڙي فني سٽاءَ جي ارتقا اصل ۾ شاهه لطف الله قادريءَ جي ڪلام ۾ ٿي آهي. ڇهن ۽ ستن ستن وارا ٻه بيت مثال طور پيش آهن.

گر اڳيان گوڏو هڻي، ڪي جو ٻڌائون،  
تنهن اوسيڙي آتيا، ره ڀر رنائون،  
ڀاتائون ماڳ تنهين مرڪي مدائون،

اءِ ڇڏي هليا سڀرين. ڪهه ۾ ڪڏائون،  
گنگا، گورڪ، هٽڙي، مڙئي ڏٺائون،  
ماءُ! سي مدائون، توءِ نه پٺيون جوڳئين. (20)  
نڪا صورت سرير جي، نڪو قيل نه قال،  
سي وجودان وهي وٺا، جن ڏٺو پري مال،  
تيهي ظرافت ذات جي، تهو حسن ڪمال،  
تيهي تجلي تا سڄڻين، تهو ضرور جلال،  
تيهي لطافت لطيف سو، تهو خوبی خال،  
تهو ذوق زيننت پري جي، تهو خاص خيال،  
سڀ سڀوئي حال، پيهي ڪن پروڙڻو. (21)

شاهه لطف الله قادريءَ جي گهڻ - ستن بيتن ۾ آخري ست  
کانسواءِ ٻين ستن جي آخر ۾ قافيو آهي، ڪڏهن ته آخري ست جي وچ  
۾ قافيو ڏئي بيت جي پڄاڻي ڪئي وئي آهي. پوءِ جي ٻين شاعرن ۾  
اهائي روايت هلندي آئي، لطف الله قادريءَ کان اڳ جي شاعر قاضي قادن  
جي هٿ آيل مڙني ڪهڻ - سٽي بيتن ۾ قافيو هر ست جي آخر ۾ آيل  
آهي.

شاعريءَ ۾ فني نڪتي نگاهه کان ”ورجاءُ“ يا تڪرار کي پڻ وڏي  
اهميت حاصل آهي. شاعر ڪڏهن صرف هڪ لفظ جو ورجاءُ مختلف  
بيتن ۾ ڪندو آهي ته ڪڏهن پوري جملي جو جملي يا لفظ جو ورجاءُ  
ڪڏهن بيت جي پهرين ست جي شروعات ۾ ته ڪڏهن وري بيت جي  
آخري ست جي آخر ۾ ڪندو آهي. شاهه لطف الله قادريءَ جي ڪلام  
کان اڳ هٿ آيل شاهه ڪريم جي ڪلام ۾ هڪ ئي بيت ۾ ساڳين  
لفظن جو وري وري استعمال هيٺين ريت ڪيو ويو آهي.

سوئي هيڏانهن، سوئي هوڏانهن، سوئي من وسي،

تيهين سندي سوجهري سوئي سويسي. (22)

پيرين پاڻ وڃاء، پاڻ وڃائي هوءِ له،

تهان ڌار نه سپرين مه مجهئين پاء. (23)

شاه ڪريم جي مٿي ڏنل بيتن مان هڪ ۾ لفظ سوئي، ٻئي ۾

پاڻ لفظ جو ورجاء آهي، شاه ڪريم کان اڳ جي شاعر قاضي قادن

جي بيتن ۾ وري ورجاء يا تڪرار جو هي نمونو آهي.

ڪاڱد ڪالي اڪرين، مرون سان مون سيئين،

گهوري ڪٿي وڃائيان، وي مندي نيئين. (24)

ڪاڱد ڪالي اڪرين، مئن وڃيندا ڏوڏو،

سجڻ اچي اڪرين، مئن لوريندو لڏو. (25)

قاضي قادن جي هنن ٻن بيتن ۾ وري هڪٻئي فقري يا جملي جو ٻن

مختلف بيتن ۾ ورجاء آهي.

مٿين مثالن ڏيڻ مان مراد آهي ته جيڪڏهن شاه لطف الله قادريءَ

کان اڳ شاعريءَ ۾ اهو فني سٽاء موجود رهيو آهي ته ان جا مثال نه

جيترا يا اڻپورا آهن. پر لطف الله قادريءَ جي ڪلام ۾ ان جا انيڪ مثال

آهن ۽ ورجاء يا تڪرار جي فن کي اوج تي رسايو ويو آهي. ڪٿي بيتن

جو پهريون فقر ورجاء طور آندو ويو آهي ته ڪٿي پويون فقر وڌيڪ

ٿي بيتن ۾ ورجاء طور ڪم آندل آهي. لڳي ٿو ته جنهن ڳالهه يا

ڳوڙهي فڪر کي وڌيڪ واضح ڪرڻ چاهيو اٿائين ان ئي ڳالهه يا فقرن

جو بار بار ورجاء ڪيو اٿائين. جيئن آساني سان مسئلو سمجهه ۾ اچي

وڃي. شاه لطف الله پنهنجي بيتن ۾ هڪ جملي يا فقري جو ورجاء

اٺ، اٺ ۽ نو، نو ڀيرا ڪيو آهي ۽ هر بيت ۾ اهو فقر وڌيڪ تي ٿڪ

وانگر جڙيل آهي. ڳوڙهن مسئلن ۽ گهري فڪر کي وڌيڪ واضح

ڪرڻ جو اهو هڪ روشن مثال آهي. جيئن ”اٺون گهورو مٿان تن“

(26) فقري جي هر بيت جي آخري سٽ ۾ ورجاء، يا ”نه گدا نه

گبري" (27) فقري جو هر بيت جي شروعات ۾ ورجاء مان ظاهر آهي. ان ورجاء يا تڪرار جي مثال کي سمجهڻ لاءِ بيت ڏجن ٿا.

ڪي ڪهيا قنوج ڏي. ڪي مٿرا پسن.  
ڪي مٿن دکن دور وٺا، ڪي ملي وار وڃن،  
ڪني پنڌ پٽن ڏونهه، ڪي وٺا نانني لمن،  
آئون گهورڻو مٿان تن، جن پيهي پاڻ پروڙڻو.  
ڪني ديڪي دٿارڪا، ڪي جمر جاتون ڪن،  
ڪني ڪس لايوڪوه مري، ڪي ويا آڻير پسن،  
ڪني مانسر من ڪڻو، ڪي هلڻا هنگلاج وڃن،  
آئون گهورڻو مٿان تن، هئا جي هوءَ ۾.

اهڙي طرح "آءُ گهورڻو مٿان تن" فقري جو ورجاءِ نون (9) بيتن ۾ ٿيل آهي، "نه گدا نه گبري" فقري جو ورجاءِ پڻ نون بيتن جي شروعاتي سٽ ۾ ٿيل آهي. مثال لاءِ ڪجهه بيت پيش آهن:

نه گدا، نه گبري، نه ڪو هٿن ڪم،  
آديسين جي اهم، پيهي پروڙج ڳالهڙي.  
نه گدا نه گبري، نڪو ڏورين ڏيهه،  
آديسين جي ايهم، پر پروجهڻ ڏاڪڙو.  
نه گدا نه گبري، نڪين سڪ سمهن،  
آن اله آديسين، اچي رهيو روح ۾.

بيتن ۾ ورجاءِ يا تڪرار جي انهن مثالن کي ڏسندي اسين وڏي خاطري سان چئي سگهون ٿا ته شاهه لطف الله قادريءَ کان پوءِ جي شاعرن شاهه عنايت رضوي ۽ شاهه لطيف ورجاءِ جو اهو فن سڌو سنئون سندس ڪلام جي مطالعي کان پوءِ اختيار ڪيو.

ادب لطيف يا دنيا جي ڪنهن به فن يا هنر ۾ ڪتر پٽوءِ هڪ راءِ نه هلندي آهي. اختلافن جي باوجود هر شهراري کي پنهنجي اهميت هوندي آهي. هر فنڪار يا هنر مند پاڻ کان اڳئين جي تجربن مان

پرايڻدو آهي، انهن مان فائدو حاصل ڪندو آهي ۽ اڳئين ڳالهين کي وڌيڪ واضح ڪري ۽ سهڻي نموني پيش ڪندو آهي. دراصل اها ئي زندگي آهي ۽ ان جو نالو ئي ارتقا چئجي ٿو. جڏهن ڪنهن شيءِ يا فن جي ارتقا ٿئي ويندي آهي ته اهو ان شيءِ يا فن جو موت هوندو آهي. خاص ڪري شاعريءَ ۾ پنهنجي اڳئين کان متاثر ٿيڻ يا اتساهه حاصل ڪرڻ کي خراب ڪو نه سمجهيو ويندو آهي. جيئن روايت آهي ته شاهه لطيف سان هر وقت قرآن ڪريم کان علاوه مولانا رومي جي مثنوي ۽ شاهه ڪريم جو ڪلام ساڻ هوندو هو ۽ پاڻ شاعريءَ ۾ انهن جو تمام گهڻو اثر قبول ڪيو اٿائين. اهڙي ئي طرح شاهه لطف الله قادري پاڻ کان اڳ جي ٻن وڏن شاعرن قاضي قادن ۽ شاهه ڪريم (جنهن جي وفات 1032 هـ مطابق 1789ع ۾ ٿي آهي) جي دؤر يعني 1020 هـ مطابق 1611ع ۾ پيدا ٿيو. ان حساب سان قاضي قادن سندن ولادت کان اڳ ڪهڙو سال اڳ وفات ڪئي آهي ۽ جڏهن ته شاهه ڪريم جي وفات وقت پاڻ ٻارهن ورهن جي ڄمار جو هو. قاضي قادن ۽ شاهه ڪريم وڏي پايي ۽ بلند مرتبي جا بزرگ ۽ شاعر ٿي گذريا آهن. جنهن وقت لطف الله قادري علم جي حصول لاءِ جدوجهد ۾ سلوڪ ۽ معرفت جي مختلف منزلن جو مطالعو ڪرڻ شروع ڪيو هوندو، تڏهن اها ڳالهه ممڪن ئي ڪونه آهي ته سندس نظر قاضي قادن يا شاهه ڪريم جي سوانح، تعليم، فلسفي ۽ فڪر تي نه پئي هجي ۽ جڏهن پاڻ کان اڳ جي عالمن ۽ شاعرن جو مطالعو ڪيو هوندائين، تڏهن لازمي طرح انهن جو اثر سندس علم، فلسفي، فن ۽ فڪر تي پيو هوندو، تنهن ڪري ئي اسين خاطري سان چئي سگهون ٿا ته شاهه لطف الله قادريءَ جي ڪلام ۾ فلسفي تي ٻن بزرگ شاعرن قاضي قادن ۽ شاهه ڪريم جو اثر رهيو آهي ۽ ساڻا ٽيهجي ڪلام سان اتساهه حاصل ڪيو اٿائين. اهڙي ئي طرح شاهه لطف الله قادريءَ جي ڪلام ۾ فني ۽ فڪري گهرائيءَ جو اثر ڪائس ٿورو پوءِ جي ٻن وڏن شاعرن

ميين شاه عنايت رضوي ۽ شاه لطيف تي گهڻو ۽ گهرو رهيو آهي. انهن ٻنهي شاعرن شاه لطيف الله جي ڪلام مان اتساه حاصل ڪري سنڌي شاعريءَ ۾ فلسفي ۽ فڪر جي گهرائي کي جنهن اوج تي رسايو ان جو بنياد لطف الله قادريءَ رکيو. ڊاڪٽر عبدالجبار جوڻيجي جي راءِ مطابق ”شاه ڀٽائي ۽ ٻين جا ڪيترا بيت آهن جيڪي عنايت رضوي ۽ اڳ گذريل لطف الله قادريءَ جي پيران چيل آهن. ڪٿي قافيا هڪجهڙا آهن ۽ ڪٿي لفظن جي ٿوري ڦير گهير آهي، پر جيستائين اصليت (Originality) ۽ فڪر جي گهرائي جو تعلق آهي ڀٽائي صاحب کي چئلينج ڪرڻ اڀ ۾ تير چوڙڻ جي برابر آهي“ (28). ڊاڪٽر جوڻيجو صاحب جي ان راءِ لاءِ اسين صرف ايترو چونداسين ته شاعريءَ ۾ ڪنهن جي به ننڍ وڏائي، ڀيٽڻ واقعي ڪم ظرفي آهي. هر شاعر جي شاعري ۽ فن جي پنهنجي اهميت ۽ حيثيت آهي البت اڳين جو پوين جي فن ۽ فڪر تي جيڪڏهن ڪو اثر آهي ته ان جو ذڪر ڪرڻ سان ڪنهن جي حيثيت گهٽجي يا وڌي ڪونه ٿي وڃي، پر تحقيق جون نيون راهون کُلڻ ٿيون جيڪي اڳتي هلي ادبي تاريخ ۾ مستند ۽ مڃيل رايا قائم ڪرڻ ۽ نتيجا ڪڍڻ ۾ مدد ڏينديون.

## حوالا

1. بلوچ، ڊاڪٽر نبي بخش خان، ”شاه لطف الله قادريءَ جو ڪلام“، انسٽيٽيوٽ آف سنڌالاجي ڄام شورو 1968ع ص 10 مقدمو.

2- ايضاً ص 15 مقدمو.

3- ايضاً ص 26.

4 L.M.N. H.L. "Apabharansha Language & Literature" Age of Imperial Kanouj. Edited by R.C Majumdar. 2nd edition Bombay, 1964, PP: 216-219.

5. هڪ اهڙي تحريڪ/فلسفو، جنهن مطابق دنيا جي ڪوڙي ڏيک ويڪ ۽ عيش عشرت لاءِ ڌڪار ظاهر ڪيل هئي ۽ دنيا جي بي ثباتي تي زور ڏنل هوندو هو. انهيءَ تحريڪ مطابق انساني زندگيءَ جو مقصد خدا جي عبادت کان علاوه انسان ذات جي خدمت ڪرڻ هئي. ”اوڪو ٻيو فهم، جنهن سان پسجي پرينءَ کي“. (شاه)
6. دائود پوٽو، علامه عمر بن محمد، ”قديم سنڌي شاعري - شاه ڀٽائي کان اڳ“ مضمون ۽ مقالا ترتيب بيگم خديجه دائود پوٽو، ڀٽ شاه ثقافتي مرڪز 1978ع ص 12.
7. نڪر هيرو، قاضي قادن جو ڪلام، پوڄا پبليڪيشن دهلي 1978ع.
8. سنڌي، ڊاڪٽر عبدالمجيد ميمڻ ”شاه ڪريم جو ڪلام“ سنڌي ادبي اڪيڊمي لاڙڪاڻو ڇاپو ٻيو 1976ع ص 111.
9. ايضاً ص 134.
10. ايضاً ص 104.
11. ايضاً ص 79 ۽ 104.
12. دائود پوٽو، علامه عمر بن محمد، ”شاه ڪريم بلڙي واري جو ڪلام“ حيدرآباد 1937ع ص 55.
13. بلوچ، ڊاڪٽر نبي بخش، سنڌي ٻولي ۽ ادب جي مختصر تاريخ، ٻيو ڇاپو زيب ادبي مرڪز، حيدرآباد 1980ع ص 204-205.
14. دائود پوٽو، علامه عمر بن محمد ”قديم سنڌي شاعري - شاه ڀٽائي کان اڳ“ مضمون ۽ مقالا ترتيب بيگم خديجه دائود پوٽو ڀٽ شاه ثقافتي مرڪز 1978ع ص 19.
15. نڪر هيرو، ”قاضي قادن جو ڪلام“ پوڄا پبليڪيشنس دهلي 1978ع ص 35.
16. ايضاً ص 37.
17. ايضاً ص 109.



18. بلوچ، ڊاڪٽر نبي بخش خان، ”قاضي قادن جا بيت نئين تحقيق جي روشنيءَ ۾“ تماهي مهراڻ 4، 1978ع سنڌي ادبي بورڊ حيدرآباد ص 126.
19. بلوچ، ڊاڪٽر نبي بخش خان، سنڌي ٻولي ۽ ادب جي مختصر تاريخ، ٻيو ڇاپو زيب ادبي مرڪز حيدرآباد 1980ع ص 215.
20. بلوچ، ڊاڪٽر نبي بخش خان، شاهه لطف الله قادريءَ جو ڪلام، انسٽيٽيوٽ آف سنڌالاجي 1968ع ص 64.
21. ايضاً ص 36.
22. داؤد پوٽو، علامه عمر بن محمد، ”شاهه ڪريم بلڙي واري جو ڪلام“ حيدرآباد 1938ع ص 19.
23. ايضاً ص 37.
24. نڪر هيرو، قاضي قادن جو ڪلام، پوڄا پبليڪيشنس دهلي 1978ع ص 21.
25. ايضاً ص 22.
26. بلوچ، ڊاڪٽر نبي بخش خان، ”شاهه لطف الله قادريءَ جو ڪلام“ انسٽيٽيوٽ آف سنڌالاجي ڄامشورو 1968ع ص 92-95.
27. ايضاً ص 76-87.
28. جوڻيجو، ڊاڪٽر عبدالجبار، ”سنڌي ادب جي مختصر تاريخ“ پهريون ايڊيشن حيدرآباد 1973ع ص 83.

## سچل ۽ سنڌي سماج جو اڀياس

فلسفي ۽ فڪر جي تاريخ ۾ هن وقت تائين فڪر جا ٻه اهم مدرسا پن ڳالهين تي زور ڏيندا رهيا آهن. هڪ ڌر جو چوڻ آهي ته فن بذات خود منزل مقصود آهي ۽ ٻي ڌر جو اسرار آهي ته فن خود منزل ناهي. پر منزل تي رسڻ جو رستو آهي. انساني سماج جي تاريخ ٻي ڳالهه جي پيڙهي تي ڪري، فيڊرڪ اينگلس جنهن تاريخ کي پهريون ڀيرو سائنسي بنيادن تي پرکيو ۽ تاريخ جي مادي محرڪن کي چڻو ڪيو. پنهنجي اهم ڪتاب ”ڪٽنب، ۽ ذاتي ملڪيت“ ۾ ان ڳالهه تي ڀرپور بحث ڪيو آهي ته ”اهوڪي ثقافت ۽ موجوده فن جون جڙون انسان جي فهم ۽ فڪر جي ارتقائي شعور ۾ کڻل آهن (1)“.

مثال طور اڄ مصوري يا سنگتراشي فن جي اعليٰ شڪل آهي، جڏهن ته شروع ۾ جيڪي مجسما مورتيون ٺاهيون وينديون هيون، انهن ۾ ديون ۽ ديوتائن جو تصور هيو. انسان ذات انهن آڏو جهڪندا هئا، انهن کان ڊڄندا هئا يا ڳالهه کي وڌيڪ صاف ائين ڪجي ته انسان قدرتي آفتن جي تصورن کي مادي شڪل ڏئي انهن جي آڏو لڙڻ شروع ڪيو. اڄ تائين ديو مالائي ڪتابن ۾ باهم جي ديوي، مينهن جي ديوي، بيماري جي ديوي يا طوفانن جي ديوي وغيره جو مڪمل تفصيل ملي ٿو.

ساڳي طرح سان اوائلي دور ۾ جنهن نموني سان سڪار ڪندا هئا ۽ ٽولا ٽولا ڪڍجي هڪ خاص انداز سان قدم ڪندي سڪار جو گهيرو ڪندا هئا، ان اڳتي وڃي موجوده رقص جي شڪل ورتي.

اهڙي طرح شاعريءَ جو فن انهن قديم روايتن جو ورثو آهي. جڏهن انسان ديوتائن يا ان ڏنل ۽ ان سمجھيل فطري قوتن کي خوبصورت اظهار سان مھربان بڻائڻ جي ڪوشش ۾ رڌل هئا، سڀ کان آڳاٽا شعر ديويين ۽ ديوتائن جي شان ۾ چيل آهن ۽ اڳتي وڌي جيئن جيئن انساني شعور ترقي ڪئي تيئن تيئن نه فقط شاعري جي فن پنهنجي گھاڙيتي ۾ ترقي ڪئي پر ان سان گڏو گڏ ان فن جا مخاطب ٿيندڙ پاسا به تبديل ٿيندا ويا.

جيڪي جيڪي شيون يا ماڻهو شاعرن لاءِ محبوب يا عزت ۽ احترام لائق ٿي پيون، شاعرن ان جي لاءِ پنهنجي شاعريءَ کي استعمال ڪيو. ان لحاظ کان فڪر جي ٻئي مدرسي جنهن جو متو ”فن براءِ زندگي“ آهي، انهن تاريخ جي ڪورٽ ۾ پنهنجو ڪيس کڻي ورتو آهي. شاعري انساني ڳالهائڻ ۽ سوچ جي اظهار جو سڀ کان سگهارو ۽ طاقتور انداز آهي.

شاعر پنهنجي مزاج ۾ سماج جي ٻين ماڻهن جي بنسبت حساس ٿو ٿئي. هو شين کي نه فقط جمالياتي رخ ۾ ڏسي ٿو، پر ان سان گڏو گڏ سماج اندر جيڪي به ظلم يا انساني بي انصافيون ۽ نا برابريون ڏسي ٿو هو انهن تي پوري سگهه سان وار ڪري ٿو.

شاعريءَ جي وجد واري ڪيفيت کان انڪار نه ٿو ڪجي، پر ان کان به انڪار نه ٿو ڪري سگهجي ته شاعريءَ جون پاڙون ۽ بنيادي فڪر ڌرتي تي بيٺل آهن، هي اهو ڪاڪ محل آهي جيڪو شعور ۽ آدرش جي بنياد تي ڪڙو آهي. شاعري آسمان ۾ آواره بادل ٺاهي پر ڌرتيءَ جي اڙلي ۽ ابدي پڪار آهي.

ان ڪري دنيا جي عظيم شاعرن جي شاعريءَ ۾ نه فقط سندن سماج جي پرڀرور تصور ڪري هوندي آهي، پر ان سان گڏو گڏ هو ماهر جراحن ونگر سڄي - سورن کي وڍيندا به ڪيند رهن ٿا.

شاعر هميشه طاقت جي سرچشمي يعني پنهنجي عوام سان

مخاطب ٿيندو رهي ٿو ۽ منجهيل ڳالهين کي سڻو ۽ سمجهه ڀريو ڪري ٿو، ڇو ته عظيم شاعر سماج جا جينيسر ماڻهو هوندا آهن. جينيسر ماڻهن جي ٻين تشريحن سان گڏوگڏ هڪ تشريح اها به آهي جو هو ڏکين ڳالهين کي سڻو ۽ عام فهم بڻائي سگهندا آهن.

اهڙي حالت ۾ ڪنهن شاعر سان انڪان وڌيڪ ٻي ڪهڙي نا انصافي، زيادتي ۽ ظلم ٿيندو، جو سندس ڪلام کي سمجهڻ لاءِ ڪنهن مترجم يا شارح جي سهاري لاءِ مجبور ٿيڻو پوي، در حقيقت هر ٻوليءَ جو شاعر پنهنجي ٻوليءَ جي ڳالهائيندڙن لاءِ ئي شاعري ڪري ٿو. جيڪڏهن ان ۾ ڪي فڪر ۽ فلسفي جا نڪتا بيان ڪري ٿو ته ان اميد سان ته سندس پڙهندڙ/ ٻڌندڙ ايترو با شعور ضرور آهي جو سندس ڳالهه کي ائين ئي سمجهي جيئن هو سمجهائڻ گهري ٿو.

پر روايتن مطابق اسان جي قومي ۽ مٿيادار فنڪار شاعر شاهه لطيف کان علاوه سچل کي به اهو پڙهيو ته ڪٿي ماڻهو يعني عام ماڻهو سندس شاعري کي غلط سمجهي، راهه ۾ رلي نه وڃن. تنهنڪري شاهه سائين پنهنجو ڪلام ڪراڙ ڍنڍ جي حوالي ڪيو، جڏهن ته سچل پنهنجي ڪلام جو وڏو حصو ضايع ڪرائي ڇڏيو. ساڳي عوام جي طرفان شاعريءَ کي نه سمجهڻ واري شڪايت هن دور جي عظيم شاعر شيخ اياز کي به آهي، جنهن جو اظهار هيٺين ريت ڪري ٿو، پر ڪلام ضايع نه ٿو ڪري:

”مان اهو پڙهي

ته پٺائيءَ

پنهنجو پورو ڪلام

پاڻيءَ ۾ لوڙهي ڇڏيو هو

ته منان عوام انکي سمجهي نه سگهي.

هن کي چئي رهيو آهيان.

منهنجا مرشد

سجل ۽ سنڌي سماج جو اسرار

پنهنجي هن گستاخ مرید جي

همت ته ڏس

همت نه ڏس" (2)

بهر حال ان جي باوجود پنهجي قادر الکلام ساعرن جو ڪيترو ئي  
کلام ماڻهن ۾ موجود آهي. شارح تشريحون ڪندا رهن ٿا، جڏهن  
ته عام ماڻهو انهيءَ کلام مان حظ حاصل ڪندا. هيئن سان هنڊائيندا  
۽ معنيٰ جا موتي پائيندا رهن ٿا، بغير انهيءَ فڪر جي ته هن جي ظاهري  
۽ پوشيده معنيٰ ڪهڙي آهي.

سنڌ جي وڏي معتبر محقق ۽ عوام ۾ تاريخ جي سمجهه ۽ مطالعي  
جو شعور پيدا ڪندڙ عالم پير حسام الدين راشدي، هڪ تقرير ۾  
افسوس ظاهر ڪندي فرمايو، هو ته، "سجل کي ڪو گربخشاڻي ملي نه  
سگهيو آهي" (3). 1965ع ۾ هن ئي موقعي تي سنڌيءَ جي عظيم  
شاعر شيخ اياز تقرير ڪندي چيو هو ته "سجل سائين ۽ ڀٽ ڌڻيءَ جي  
کلام تي اڃا تائين ڪوئي معياري، تنقيدي ڪتاب نه لکيو ويو آهي،  
جو ڪجهه لکيو ويو آهي، سو يا ته ڏند ڪٿائن جو ڍير آهي يا  
ڪنهن پراڻي اوڏهيءَ ڪاڌل تصويريت جو منڊ بنا مانڊاڻ آهي، فن جو  
جمالياتي، نفسياتي، معاشياتي ۽ ابدي تجزيو اڃا سنڌ جي ڪنهن نقاد  
نه ڪيو آهي" (4). اهو نڪتو سوچ ويچار ڪرڻ جهڙو آهي ته ڇا هر  
شاعر کي سمجهڻ لاءِ مورخ، محقق ۽ نقاد جو، ڪنهن گربخشاڻي ۽  
ڪنهن ابراهيم جويي جو انتظار ڪرڻو پوندو. يا تاريخ ۽ سماج جي  
مطالعي ۽ اڀياس يا واقعاتي تاريخ جي روشنيءَ ۾ از خود پنهنجن  
شاعرن ۽ فيلسوفن کي سمجهڻ ۽ پرجهڻ جي ڪوشش ڪرڻي پوندي.  
ان لاءِ ضروري آهي ته سماجي علمن ۽ تاريخي واقعن سان تاريخي شعور  
ماڻڻ لاءِ مطالعي جو ذوق عام ماڻهوءَ ۾ پيدا ٿئي جيئن هو پاڻ ئي  
سمجهڻ ۽ فيصلي ڪرڻ جو ادراڪ مٿي سگهي.

اهائي ڳالهه نظر ۾ رکندي، هتي مون نمائڻي ڪوشش ڪئي آهي ته

سچل جي شاعريءَ کي سندس دور جي سماج جي اڀياس جي پس منظر ۾ ڏسجي ته ڪي معنيٰ جا نوان موتي ۽ فڪر جي نئين ڦرهي پڙهڻ لاءِ ميسر ٿئي، جنهن مان عالم اديب توڙي شاگرد ۽ عام ماڻهو کي ڪجهه لاڀ پوي.

عيسوي سن جي حساب سان سچل سنڌ جي تاريخ ۾ 1739ع کان 1827ع تائين مادي طرح موجود رهيو. علم، ڏاهپ، فن ۽ فڪر جي دنيا ۾ جتي ان وقت وڏا وڏا مڪتب (Schools of Thought) ڪم ڪري رهيا هئا، اتي سندس ئي سرزمين تي ڪائٽس ٿورو اڳ شاعري، فن، فلسفي ۽ فڪر جي ميدان ۾ مخدوم نوح، شاه ڪريم، شاه لطف الله قادري، مڙس شاه عنايت رضوي ۽ شاه عبداللطيف ڀٽائي پنهنجو نالو پيدا ڪري ڏاڪو ڄمائي چڪا هئا. هي اهو دور هو جڏهن سنڌ جي اندروني حالتن تي ٻاهرين سياست ۽ نظرين جي پريوريلغار هئي، حڪومتي لحاظ کان 300 ورهيه سمن جو حڪومتي دور رهيو. سنڌ جي تاريخ جو هي دور سنڌي سماج جي بنيادي اوسر جو دور هو، سنڌ جا تقريبن سمورا تاريخي، نيم تاريخي قصا، فخرية ڳالهيون، ڏند ڪٿائون، لوڪ ڪهاڻيون، لوڪ گيت ۽ لوڪ سوراڻي ۽ پنهنجي آزاد رياست جي لاڳيتي ڊگهي عرصي سان تعلق رکن ٿا، سنڌ جي تاريخ جو اهوئي دور هو جنهن لاءِ چئي سگهجي ٿو ته اهو سنڌي سماج جي تهذيب جو اڳرو ۽ تهذيبي دور هو؛ ان سڄي دور ۾ سنڌي سماج جي مذهب ۽ رياست ٻنهي سنڌي سماج جي تهذيبي اوسر ۽ اڏاوت جو ڪم ڏنو، ملڪي سرحدن جي بچاءَ جا جتن، سماجي خوشحاليءَ جون ڪوششون، سنڌي ڪردار جي ذهني پرورش ۽ اخلاقي تعمير، سنڌي سماج جي تاريخ جي صورت ساخت، جيڪا هن دور ۾ عمل ۾ آئي، ان جو ٻيو مثال تاريخ ۾ ڪو نه ٿو ملي.

سمن جي آخري حاڪم جي ناعاقبت انديشين مقامي آباديءَ کي به رنجايو ته ڌارين کي به ڏوڪي اچڻ جو وجهه ڏنو. ”اهڙي طرح ان

دور جي خاتمي تي سمورو سنڌي سماج رت ۾ رينو ٿي ويو، عظيم مقصدن لاءِ خود قربانيءَ جي طويل سلسلي ۾ هنن پنهنجي هڪ انوکي قرباني جو مثال وڌو، سندن هڪ وطن دوست مذهبي عالم سدا حيات شهيد مخدوم بلاول، جيئرو گهاٽي ۾ پيڙجي وطن تان قربان ٿي ويو (5). ايتريين قرباني ۽ خون وهائڻ جي باوجود پنهنجون مضبوط تهذيبي روايتون ۽ پنهنجي مضبوط رياست رکندي سنڌي سماج پنهنجي اندروني ڪمزوري سبب جنهن جو بنياد مذهبي خلفشار تي هو، پاڻ کي شڪست ۽ غلاميءَ کان بچائي نه سگهيو.

ديسي حڪومتن جي دور ۾ ٻولي به ديسي سنڌيءَ جو زور هو، لکپڙهه ۽ علم و فضيلت جي سڄي وابستگي، ديسي ٻوليءَ ۽ ادب سان هئي. توڙي جو ان وقت ڌاري ٻولي فارسي، پنهنجا اثر قائم ڪري رهي هئي، جنهن سان گڏ ڌاريا نظريا به ان جي معرفت آهستي آهستي وڌڻ ۽ پاڙون پختيون ڪرڻ لڳا. سمن جي دور کان پوءِ ارغونن، ترخانن ۽ مغلن جي ٻه سؤ سالن جي دور ۾ فارسي حڪومتي زبان ٿي ۽ سندس واهيو وڌڻ لڳو ۽ ڪيترائي فارسيءَ جا شاعر، عالم، مفسر، محدث ۽ مؤرخ پيدا ٿيا.

سچل جي ابتدائي دور ۾ سنڌ تي ڪلهوڙن جي حڪومت رهي، جڏهن ته آخري دور ۾ ٽالپر حاڪم بڻيا، جيتوڻيڪ ٻئي ديسي حڪومتون شمار ٿين ٿيون ۽ عوام جي ٻولي به سنڌي هئي تنهنڪري ادب به ديسي سنڌي ٻوليءَ ۾ گهڻي ڀاڱي پيدا ٿيڻ ڪيندو هو، پر فارسي پنهنجون پاڙون پختيون ڪري درباري زبان بڻجي چڪي هئي. ايتريقدر جو ٽالپر خاندان جي دربار کان علاوه عام واهي جي زبان به فارسي ٿي چڪي هئي، جنهن ڪري فارسي زبان سان گڏ انهيءَ زبان جا نفسياتي اثر به سنڌي سماج تي بڻجي چڪا هئا. ادب جي صنفن ۾ سنڌي بيت ۽ ڪافيءَ جي جاءِ تي فارسيءَ جي معرفت غزل، مرثيو، قصيدو ۽ مثنوي والاري رهيا هئا. سنڌي مقامي ۽ لفظ اصطلاحن بدران

فارسيءَ جي اڀرڻ اصطلاحن جو رواج عام ٿي چڪو هو. فارسيءَ جي معرفت نه صرف ايران جي سياسي اثرن مقامي سياست تي پنهنجا اثر ظاهر ڪرڻ شروع ڪيا، پر مختلف فلسفن ۽ نظرين جي هن جي ذريعي سنڌ کي شناسائي ٿي.

سچل جو سمورو دور سياسي ۽ سماجي ڇڪتاڻ جو دور رهيو، ڪلهوڙا ۽ ٽالپر حاڪم سنڌ جي بچاءَ ۽ بقاءَ جي جنگ ۾ هر وقت مصروف رهيا. ڌارين جي ڪاهن ۽ سازشن جو ڊپ هر وقت کين رهيو. اندروني خلفشار ۽ قتل و غارت گري، غير يقيني واريون حالتون پيدا ڪري ڇڏيون هيون. ان وقت جو شاعر جيڪو معاشري جو وڏو ۽ حساس فرد ٿئي ٿو ته تڏهن ڪم وٺڻ لڳو. ايتريقدر جو شاه لطيف جهڙو سچو، دلير ۽ عوامي شاعر به سچل ۾ اميد رکي ٿو ته ”اسان جيڪا ڪٿي ڇاڙهي آهي، ان جو ڍڪڻ هي نينگر لاهيندو.“

انهيءَ ئي دور ۾ سنڌ ۾ مذهبي جنون به وڌيو ۽ ڌارين طرفان مذهب کي هٿيار طور استعمال ڪيو ويو. مقامي مذهبي جنونين سان ملي ملا ازم جو پيچار ڪيو ويو پر اسان جي شاعرن انهيءَ مذهبي ڪٽر پٿي جو شڪار نه ٿيندي، تصوف جي واٽ ورتي، جنهن ذريعي امن، آشتي، محبت ۽ پيار جي دعوت ڏيندا رهيا ۽ مسئلن جي سمجهڻ جو شعور تهذيب ذريعي ظاهر ظهور پيدا ڪندا رهيا.

جڏهن به ظلم ۽ ڏاڍ پنهنجون حدون ٽپي، سماج جي عام ماڻهن تي پنهنجا پوائتا ۽ ڪارا پر ڊگهي ريندو آهي تڏهن سماج جو حساس فرد ”شاعر“ تهذيب جو سهارو وٺندو آهي ۽ ساڳي سماج ۾ رهندڙ اهو مظلوم ماڻهو شاعر جون تهذيبن ۽ استعارن سمجهي وٺندو آهي ۽ سندس دل ۾ شاعر لاءِ قدر، محبت ۽ پيار جو جذبو موجزن ٿيندو آهي.

گهڙن جي گهڙاءُ، تانگهو عشق تن جو،  
جن کي عشق عليل ڪيو، سي آنديون اوتڙاءُ،



جي سور چڪند، يون ساڙ، ميهڙ سي ماڻينديون.

اهو ئي سبب آهي جو اسان جي سچل سائينءَ کي به ان وقت جي سماج محبتون ڏنيون ۽ مظلومن جو ميلو هر وقت سندس جوطرف رهيو. سچل جي سموري حياتي، عام روايتن ۽ ريتن رومن کان هٽي ڪري گذري. هو لوڪ سان لهوآرو ڪئي به نه وهيو آهي، انهي ئي سبب ڪري خانداني فقيري مسند به پاڻ ڪو نه سنڀاليائين.

پٺيءَ جڳ ۾ ڇل، منجهه تماشي نه بويڻ،

تڃ ڳلابي گل، مَر مارني منصور جيان.

نادر شاهي ظلم ۽ بربريت واري دور ۾ سندس ڄمڻ ٿيو ته انگريزن جي باقاعدي قبضي کان 15 سال اڳ لاڏاڻو ٿيو. روايت آهي ته هڪ دفعي سچل سائين پاڻ فرمايو ته ”اسان جي عمر هونئن ته 105 سال آهي پر پنڌرنهن ورهيه اڳ لاڏاڻو ڪيو“ (6). جنهن مان اهو انو مان ٿئي ٿو ته پاڻ انگريزن جي سنڌ تي ڪاهه ۽ حاڪمي ڏسڻ لاءِ تيار ڪونه هئا. وچوارن سمورن سياسي مذهبي ۽ سماجي واقعن تي سندس نظر رهي آهي ۽ وقت بوقت شاعريءَ ۾ ان جو اظهار به ڪندو رهيو آهي. انگريزن جي بيمٽڪ جي ابتدا وقت ئي انهن سازشن جو انت محسوس ڪندي پنهنجي ماڻهن کي باخبر رکي ٿو:

اولهه سڄ نه الهی، متان ٿئي آویر،

ميڙي ويندءَ ”مغربي“ تاريخي ۾ تير،

چڏي ويندءَ ڇيرين، ڍنڍون سدا ڏير،

مرد ڏين ٿا مام ۾، ماڻي ڪي مٿير،

وَجْهه اتي، وَجْهه پاڻ ۾ هيڪڙائي جي هير،

ناسور ناخير، نيت پوءِ نابود ڪر.

سنڌ جي شاعرن سنڌي سماج ۾ پيهي، اندر گهڙي ان جو حصو بنجي پنهنجي ماڻهن کي جيڪا گڏيل پلائي، رواداري، محبت ۽ اتحاد جي راهه ڏيکاري آهي، سچل انهن ۾ سڀني کان چٽو ۽ اڳرو آهي. سچل

جنهن خوددار، سڄي، سگهاري ۽ باعزت سماج جو ڏس ڏئي ٿو، ان تي عمل ڪري اسان جو سماج وسيع انساني برادريءَ ۾ پنهنجي مخصوص تهذيب جي حفاظت ۽ بهتري جي اعليٰ نموني فرض پوئواري به ڪري سگهي ٿو.

## حوالا

- (1) Angles, Fedric, (1956). "Family, State, Personal Property", Progress Publishers Moscow.
- (2) شيخ، اياز (1982)، "پتن ٿو پور ڪري"، ص - 20، سمبارا پبليڪيشن ڪراچي.
- (3) عباسي، تنوير (مرتب) (1981) "سرمست - 1"، ص-3، سچل سرمست يادگار ڪميٽي خيرپور.
- (4) شيخ، اياز (1987)، "خط، اترويو ۽ تقريرون"، ص-424، نيو فيلڊ پبليڪيشن حيدرآباد.
- (5) جويو، محمد ابراهيم (1978)، "شاهه، سچل ۽ سامي"، ص -39-30، اديبن جي سهڪاري سنگت حيدرآباد.
- (6) آڏواڻي، ڪلياڻ (1954) "سچل" ص-10 بمبئي.
- (7) انصاري، عثمان علي (مرتب)، (1978)، "رسالو سچل سرمست" (مثالن لاءِ شعر ورتا ويا). سنڌي اديبن جي سهڪاري سنگت، حيدرآباد.

## اسان جو ثقافتي ورثو

دنيا جي مڙني ملڪن ۽ قومن کي پنهنجون ڪي خاص ريتون، رسمون، روايتون، عقيدا ۽ ويساھ هوندا آهن. جيڪي ان قوم يا ملڪ جي ماڻھن جي سماجي، سياسي ۽ تاريخي حالتن جو عڪس يا آئينو ڪري ليڪجن ته وڏا ڪو نه ٿيندو. اهي ريتون، رسمون، روايتون، ويساھ ۽ عقيدا ڪنھن اوچتي ريجڪ، فھر، وسوسي، شرڪ يا ڪنھن واقعي جي بنياد تي ٻڌل يا آڌاريل ڪو نه هوندا آهن، نه ئي وري ڪنھن ٻئي ھنڌان، ٺھيل ٺڪيل ۽ جيئن جو تئين اچي ڪنھن معاشري ۾ ملندا آهن. پر اهي هزارين پيڙھين ۽ نسلن جي لکين سالن جي آزمودن، وارتائن، روين ۽ تجربن جو نتيجو هوندا آهن.

ھر ڪنھن قوم جون نسلي خوبيون، فطري طبيعتون، دماغي صلاحيتون، نفسياتي ڪيفيتون، خانداني روايتون، سماجي ۽ تاريخي حالتون جدا جدا هونديون آهن. ھر ڪنھن قوم جي ماڻھن جي ذهن، سوچن ويچارن، رهڻي ڪهڻي، عادتن ۽ روين تي ان ملڪ جي طبعي ماحول، آب و هوا، کاڌ خوراڪ، گذر سفر، معاشي وسيلن ۽ سماجي توڙي تاريخي تبديلين جا پڻ گھرا اثر ڪنھن قوم جي ترتيب، ترقي توڙي تباهي تي ٿين ٿا.

سنڌ ۾ اهي مڙني اثر ۽ نعمتون تاريخ ۽ تهذيب جي ابتدائي دور کان ئي موجود رھيون آهن. سنڌ، تاريخ جي سانڀر کان به گھڻو اڳ سڌاري جي چوٽ تي پھتل ھئي، جنھن جا آثار قديم تاريخي ماڳن جي کوٽائي ۽ اڀياس مان پڌرا آهن. هن ديس جي قديم قومن/ رهواسين جا واپاري ناتا، مصر، عراق ۽ ٻين قديم ملڪن سان ثابت ٿيل ۽ مڃيل آهن. اهوئي سبب آهي جو هتي آريا، ايراني، سٿيا، ساڪا، يوناني، پارٿي، ڪشاني،

توڙي ترڪ ۽ تورانين واري واري سان اچي پئي آستانو ڪيو ۽ اوج ماڻيو. اهي مڙئي قومون، سنڌ جي مٽيءَ ۾ گڏجي، ڳوهجي، مٽجي، گرم ٿي کڻي ختم ٿي ويون يا وري سڌا لاءِ سنڌ ڇڏي ويون. سنڌي قوم انهيءَ ڪري ئي مٿين مڙني قومن ۽ تهذيبن جو مرڪب آهي، جنهن ۾ انهن قومن ۽ تهذيبن جا ڪيترائي جزا ۽ عنصر تحليل ٿيل آهن.

مٿين تاريخ ۽ سماجي سببن ڪري سنڌي ماڻهن ۾ مختلف خوبيون ۽ خاصيتون، مثال طور، مردانگي ۽ بهادري، غيرت ۽ شرافت، سخاوت ۽ مهمان نوازي، سچائي ۽ سادگي، برداشت، ڀائي ۽ رڙ، مڙئي ساڳئي وقت ۽ ساڳي جاءِ تي نولڪي هار وانگر هڪ جاءِ تي پوتل ملن ٿيون. ته وري نئين دؤر جي نون اثرن ڪري هتي جي ماڻهن ۾ لڳي، بي ايماني، ڪوڙ، رشوتخوري، اقربا پروري، جهالت پروري ۽ منافقت جهڙن انسان دشمن روين به پنهنجي جاءِ پيدا ڪئي آهي. جن مان هر هڪ جو بيان هن مضمون ۾ ڪرڻ مشڪل آهي، بهرحال سنڌين جي اڪثريتي آباديءَ ۾ انسان دوستي، خدا ترسي ۽ رواداري وارا رويا اڃا تائين اڳرا ۽ سرس آهن.

دنيا جي ڪنهن به ملڪ جي حڪومت ۾ ڪي به به يا ٽي خودمختيار حاڪم/بادشاهه هڪ ئي وقت ساڳئي تخت تي ويهي حڪومت هلائين ۽ سندن وچ ۾ ڪي به اختلاف نه ٿين، اهڙو مثال دنيا جي تاريخ ۾ ملڻ مشڪل آهي. پر سنڌ جي تاريخ ۾ اهڙيون هڪ کان وڌيڪ چؤياريون حڪومت جو وهنوار هلائي چڪيون آهن. جنهن جو اثر هتي جي حڪمرانن کان وٺي، هيٺ هاري طبقي تائين، هڪ جهڙو ۽ چٽو رهيو آهي، جنهن جي ئي بنياد تي راڄ برادريون اڄ تائين قائم آهن. راڄ جي تونگر پٽيل، ڄام ۽ وڏيري سان سندس پاڙي جو مسڪين پاءُ به هميشه کان شريڪ رهندو آيو آهي. گهوڙي ڪن پئي برابر، ڀائرن جون ونڊيون ڀائر ڪندا، مٺي جيئري به ته ڀائر ئي اجاريندا، ڀيرو سيرو پاءُ پنهنجو، سڱ نه ڇڏجي چئي، چريو ڪريو به پنهنجا سڃاڻي، هي

ڪي اڪي ڏکي جا، بي مطلب پهاڪا ڪو نه آهن، پر سو دفعا تورييل  
تڪيل ۽ آزمائيل، فطري دستور حيات جا اخلاقي، انتظامي ۽ عملي اصول  
آهن، جيڪي وڏڙا ويچارا، هر ڳالهه جو اڳ پوءِ ڄاڻيندا، اسان لاءِ  
نصيحت جي حيثيت ۾ ڇڏيندا ويا آهن.

ننگي مڙس، پاڙي جو ننگ به نپائيندا آيا آهن، چوڻي آهي: ”پاڙا نين  
کي به پيارا آهن“، اتي ڪڏهن به اڪ ميري نه ڪجي، پاڙو ابو امان  
آهي، ڪنهن ڪميئي کان ئي ڪڏهن ڪا ڪجي ٿي هوندي، پر  
انهيءَ کي لانگ چوڻو چوندو آهن. ”مينهن اهي جي پرين ساڙها، مڙس  
اهي جيڪي رڪن پاڙا“ پاڙي پتيءَ مان ڪا نياڻي سياڻي، ڪنهن جي  
ڪڪين لڙي آئي ته سندس مڻي تي مائٽائي ٻاجهه وارو هٿ رکي  
ڪياريوندا. هٿ اجرڪ ۾ ويڙهي ڏيندا آهن ۽ زائون به هٿ گنديءَ ۾  
ويڙهي ڏيکي ڏين. اگهاڙو هٿ ڏيڻ کي اولي سمجهي ويندي آهي.  
پليڪار ڏيڻ بعد بيهندا ئي ڪو نه، سڌو اوطاق تي، زائون ۾ ويهي وات  
هڻڻ کي هلڪائي سمجهن. اوکيءَ ويل، هڪ ٻئي جون نياڻيون،  
پيشيون سام جهلين، سام جو قدر به ڪميئي کي ڪهڙو، پنهنجن ڄاين  
وارو ڪو سام وهاريندو، جيڪو سولو ڪم ته ڪونهي، اهو مامرو به  
ڪو مانجهي مهير ئي مڻي تي ڪندو ۽ انهيءَ کي منهن به ڪو مرد مٿير  
ٿي ڏيندو. اٻڙي ڄام، وير وريام، سومرن جون سامون جهليون ته  
پنهنجو سر به ڏنائين ۽ آل عيال سميت پنهنجا ڪونڌر به ڪهائي  
ڇڏيائين، پرستيون جتيون سومريون وري به سلامت ۽ امانت رکيائين.  
سنڌ جي آساني شاعري اهڙن مڙس مٿير بهادرن جي واکاڻ ۽ واقعن سان  
پري پئي آهي. جيڪي الف ليلوي داستان يا ماضيءَ جون مقالون ڪو نه  
آهن. اهي اٻڙا وڏڙا، سورھ سومرا، سخي سما ۽ سٻاجها سمات پنهنجا  
پونئر ڇڏي ويا آهن. جيڪي پنهنجن وڏن جي ان ورثي کي ڪيئن  
سنڀاليو اچن؟ اهو سماجي انٿروپالاجي جي حوالن سان تحقيق طلب آهي.  
لوڻيءَ جي لڄ به هتي سر ۽ سامه کان مٿي مڃي وئي آهي. مارئي هتي

ڪا هڪڙي ڪانه ٿي آهي؟ اڄ تائين سوين سستيون سندس ڀر پاڙيسريون رهنديون آيون آهن. پراڻي پٽ ۾ چير ٻڏي نچڻ کان موت سرهو سمجهن. وارثن ۽ وڏڙن جو خير گهرن ۽ پنهنجي لاءِ دعا ته، ”رب سائين لڄ گهڻي ڏي، ڄمار ٿوري ڏي، سانگ سرهو ڪر.“ ٽڏي کي مان ڏيڻ هتي جي ريت آهي ۽ ان ريت کي پاڻي ڏيڻ کان ڪو ورلي گسندو. ”ٽڏي اٿي تنگ نه ٿجي، توڙي هجن وير هزار.“ جيڪو چار ليون لتاڙي ايندو، ان جو آڌر پاءُ اُوس ڪندا، مڙسڻ جو تڏو سڄ ۾ وسندي آهي، جتي به چار جهوپا هوندا اتي باهڙي پئي ڏڪندي، ته پلي اچي ڪو آيو ويو آسپس وٺي، جنهن پنهنجي نه ٻاري سومڙس ئي ڪهڙو؟ مڙس ته تڏو نه ته آهي جڏو. ڪو مزمان (مهمان) آيو ته پائيندا ته خدا جو عيوضي اچي ويو، ننڍا وڏا، اڀرا سڀرا اچي سلامي ٿيندا، کيڪار پليڪار ڪري هڪدم حال احوال وٺندا ۽ ڏيندا، جي ڪو اڙيل هوندو ۽ ڪنهن اوکيءَ جو حال اوريائين ته وسئون ڪين گسندا، هڙئون وڙئون مدد ڪندا ۽ ٻانهن ٻيلي ٿي بيهندا.

هيءُ ئي سنڌ ڌرتي آهي، جتي سوالين سر گهريا ته آهي به ملين. آهي ڪي اجايون ڳالهيون نه، پر تاريخي حقيقتون آهن. ماني مولا جي آهي، چئي پنهنجي ٻچن کان به اڳ مسافر ۽ مهمان کي ڪارائي خوش ٿين، ايندڙ ڪو مانيءَ جو بکيو نه پر مان جو بکيو هوندو آهي ۽ اها ساڃاهه ڪين اکين ۾ هوندي آهي. اها اک ڪاڻي ڪندو، پر ڏس ڪاڻي نه ڪندو. ڪير ڪنهن وٽ قسمت سان لڙي ٿو اچي، سو ويهي ساڻس قرب وٺيندا ۽ رس رهاڻ ڪندا. پريا مڙس پنهنجا پنهنجا اڳوڻا آزمودا ۽ انهن جا نتيجا بيان ڪندي، ننڍن کي نصيحت ۽ ساڃاهه جو سبق ڏيندا، انهيءَ سان گڏوگڏ نقل نظير، ڏور ڳجهارتون، ڏٺ معماون، نڙيت، مولود ۽ ڪافيون پيا ڪڇيندا. جيڪي نه رڳو مزمان کي وندرائڻ لاءِ ٿين، پر هونئن به اها ٽڏي جي وسندي سمجهي، روزانو ريهه راڻوڪن. ڪنهن ڏينهن وار تي ڪو ملاڪڙو، ٻيلهائڙو، ڪپڻي، پيجري

ڪنڻ ۽ چنڊو ڇڏائڻ جون مڙئي مڙسائون. ڪثرتون ڪن. گز ڪمان جو شڪار ته گهڻي قدر ڪئي بندوق بيهاري ڇڏيو آهي. پر تنهن هوندي به شڪار توڙي سواريءَ جو شوق اڃا سنڌ مان ڪو نه ويو آهي.

گهوڙي سواريءَ بابت جن به جيڪب آباد جو جلسو/ ميلو ڏٺو هجي انهن کان پڇي ڏسو ته ڪهڙو نه شهسواريءَ جو اعليٰ شوق اڃا سنڌ ۾ پوري اوج تي آهي. جڏهن ته هي دور ايٽم، ڪمپيوٽر، ڦيٽي ۽ معلوماتي فن جو آهي. سنڌ جا گهوڙا بڻائتا، ته سوار به ست پيڙهيا، ڪنهن سوار کي رڳو چوري ڏسو، ڪميت، سمنڊ، بور مشڪي، نقرونيرو، سرخو سنجاف، روجهو، ابلڪ، چينو، مڪڙو سڀ سنڌ جا نسلي گهوڙا آهن، تن جا وري سنج ۽ سنجت، تنگ ۽ توبل، رکيب ۽ هئا، ڳانيون ۽ لغام، جهابا ۽ جهوڙا، مطلب ته گهوڙو گڏيءَ وانگر سينگاري اچي ميڙي جي ميدان تي بيهندا آهن. پوءِ شرط شروع ٿيندي، لغام ٽيڪڻ جي دير آهي، ڪشيا ته رسيا، گهوڙو گولي ٿي ويندو، ته سوار وري پاڻ کي اڏامندو محسوس ڪندو آهي. اهڙي طرح ڀلا ڍڳا پڄاڻين ۽ گوڙ رڪن. گهوڙي جي سواري ۽ ميل ڪانسواءِ هتي اٺن جي سواري ۽ ميل به عام رهي آهي، اٺ ٻَر جو پيڙو سنڌ جو غوراب رهيو آهي، اٺ جي سواريءَ کي سنت ڪري چون. اهي سڀ سنڌ جون قديم روايتون ۽ ثقافتي ورثو آهن، جيڪو ٿوري گهڻي تبديليءَ سان سنڌ جا ماڻهو سانڍيو ۽ جاري ساري رکيو اچن ۽ فخر سان پنهنجي ثقافتي، تهذيبي ۽ تاريخي سڃاڻپ طور پيش ڪن.

## پهاڪن جي سماجيات

[انسانن جو گڏجي رهڻ ئي سماج کي ٺاهي ٿو ۽ سماج وري انساني وهنوار ۽ زندگيءَ جي سڀ کان اهم ضرورت ”ٻوليءَ“ جو خالق آهي. ٻولي جيڪا مختلف روپن ۽ رنگن، حيثيتن (Status) ۽ هيٺن (Forms) ۾ سماج ۾ پنهنجو ڪردار نڀائي ٿي. ٻوليءَ جا اهي روپ ٻوليءَ جي رڳو رابطي واري حيثيت ۽ تشريح کان علاوه آهن. ٻوليءَ جي ان گهڻن روپي دنيا جو هڪ اهم روپ آهي لوڪ ادب- لوڪ ادب، جنهن جو خالق سماج ۽ سماج جا مختلف گروھ آهن، جيڪي بغير ڪنهن اڳ سوچيل رٿا يا منصوبي جي گڏيل تجربن جي آڌار ۽ فطري اجتماعي عمل ۽ سوچ سان لوڪ ادب جي تخليق جو ڪارڻ بڻجن ٿا. پهاڪو، لوڪ ادب جي هڪ اهم صنف آهي. هتي پهاڪي جي لغوي معنيٰ، تاريخي ارتقا، اصليت ۽ لسانياتي اهميت تي روشني وجهندي، سنڌي سماج جي حوالي سان بحث ڪيو ويو آهي.]

اسان جو عوامي ادب، جنهن کي لوڪ ادب سڏيون ٿا، اصل ۾ اسان جو قديمي ۽ قيمتي، فطري ۽ بنيادي ادب آهي. جنهن ۾ عوام جي عادت، حالتن ۽ طبقي طور طريقن، سماجي روين ۽ سماج ڏانهن جوابدارين جو بيان آهي. انهيءَ جو ابتدائي پس منظر ڄاڻڻ لاءِ تاريخ تي نگاهه ڪبي ته، معلوم ٿيندو ته هن ملڪ ۾ سدائين ڪي ساڳيون سياسي ۽ سماجي حالتون ڪين رهيون آهن. هزارين سالن جي ڊگهي عرصي ۾ ڌار ڌار خاصيتن واريون قومون، هڪ ٻئي پٺيان پنهنجو پنهنجو وارو وڃائينديون پئي آيون آهن. مثلاً، حبشي ۽ حامي، سميري ۽ سامي، آريا ۽ ايراني، يوناني ۽ توراني، ساڪا ۽ سٿين، پهلوا ۽ پارٿين، ڪوشان ۽ ساساني،



عرب نه دهائي وغيره جن مان سر مشڪ پنهنجي پنهنجي ريتا معياري، هر هتي نئين سچ نوان چالامان بدلو ڪوي مقامي ماحول و حالت کي سمجهي به پيدائون پيدا پئي ڪيون آهن. هر ڪنهن فاتح قبيلي فقط پنهنجي ئي قبائلي مذاق و تمدن کي فوقت ڏيندي ان کي ساڳي جڳ جو معيار بڻائي، هر اڳئين ادب وادست کي پنهنجي ساڳي مجلس مان ڌڪي ٻاهر پئي آندايو آهي. پر ڪنهن بدعت و جيڪڏهن زنده رهڻ جي لوري به صلاحيت موجود آهي ته ان کي بيشڪ بقا آهي. Survival of the fittest جي اصول تحت ئي هر ڪنهن عهد جي فاتحن جون ڪي رد ڪيل روايتون وري سماج و عوام جو اجتماعي آواز بڻجي. عوامي ادب جي ڪشڪول ورنه ڪئي ٿينديون پئي آيون آهن. اهڙي طرح هر گذريل دور جو معياري ادب وري ايندڙ هر زماني و قري "لوڪ ادب" پئي بڻبو آهي. اهو قديم ادب (لوڪ ادب جي حيثيت ورنه ناهي) بجاءِ فنا ٿيڻ جي ريت گڏيل وياچ وانگي ويجهندوءَ بنيادي گنج و ٻيا گنج گڏيندو پئي آيو آهي.

اسان جو فطري ۽ روايتي لوڪ ادب، انهيءَ ڪري ڪيترين ئي قومن جي گڏيل فڪر ۽ مسلسل جدوجهد جو هڪ مرڪب آهي. اسان جو لوڪ ادب عوام جي عادتن ۽ حالتن، طور طريقن، رسمن رواجن، اثرن ويهن ۽ وندر ورونهن جو هڪ وسيع ذخيره آهي، جنهن ۾ اسان جون نسلي خاصيتون ۽ دماغي لياقتون، طبعي لازما نفسياتي رجحان، گذر معاش جا ذريعا، ملڪي ماحول، سياسي نظام ۽ سماجي گهاري تي ڪان علاوه قديم تاريخي آثار به موجود آهن. دنيا جي ڪيترن ئي ملڪن ۾ اڄ لوڪ ادب کي قومي حيثيت حاصل آهي پر اسان جي لوڪ ادب کي فقط قصا ڪهاڻيون، نقل نذر، ڪل خوشي، ڳائڻ وڃائڻ ۽ شادين غمين جون رسمون ئي تصور ڪيو پيو وڃي. ٻيو ته ٺهيو، رڳو اسان جا ٻاڪا ئي کڻي اٿس، جيڪي عوامي ادب جو هڪ خاص حصو بڻجي پيا آهن. ٻه شعبا، لوڪ ادب ۾ نه رڳو موجود آهن، ڪي ٻيا به آهن، پر اڳئين جيڪي کڻي ڪاهڻ لاءِ به ڇڻ نه رهي آهن، جن

مر عام سماجي حالتن کي ڄاڻڻ کان پوءِ گذريل زماني جي تصوير به چٽي طرح چڪاسي سگهجي ٿي.

اسان جي قديم ۽ فطري زبان سنڌي ٻوليءَ جي بهت بچار مان نٿو پوي ٿو ته، اها چوڻين ۽ پهاڪن سان ائين سينگاريل آهي جيئن لبرو آڪاس تارن سان يا ڄڻ ڪو شاهي تاج ڪنهن وينجهار ويهي جواهرن سان جڙيو آهي. هنن املهه موتين ۽ جواهرن جي حسن جي بچار پوءِ ڪبي، پهرئين هن ڳالهه کي پهچون ته پهاڪو خود آهي ڇا؟

**پهاڪي لفظ جي معنيٰ:** پهاڪو لفظ اصل ۾ آهي ”پهه + ڪيو“ يعني ويچار ڪيو ۽ فيصلو ڪيو، جيئن شاهه صاحب چيو آهي ته: ”پتنگن پهه ڪيو، مڙيا مڙي مڇ“

پتنگن پهه ڪيو يعني پڪو ارادو ڪيو يا آخري فيصلو ڪيو. عام طرح سان به پهه بچائڻ جي معنيٰ آهي. پور بچائڻ يا خيال بچائڻ يعني عقل هلائڻ، غور فڪر ۽ ڳڻ ڳوت ڪرڻ. حقيقت ۾ هن لفظ جو بنياد آهي ”پهه“ يعني خيال، رت جنهن مان نيو پهاڪو، جيئن ڏهه، تنهن مان ڏهاڪو، ساڳي طرح سان ئي ڦهڪو، رولاڪو، ڦٽاڪو ۽ ڏماڪو وغيره به ائين ٿيا آهن.

دراصل اڳئين جڳ ۾ ڪنهن ڏاهي، ڪو پيچيدو مسئلو پهي، ان جو ڪو انسان حل ٻڌايو ته اهو ساڳي ٻولي واپرائيندڙ عوام لاءِ پوءِ مشهور پهاڪو بڻجي پيو. مثال: ”سونتي هجي سان، ته گڏهه گوهي نه ڪري“. اهڙي طرح ئي ڪنهن اوکيءَ ويل جي چئن چڱن گڏجي ڪو منڌل معاملو پاڻ ۾ ويهي پهيو، ۽ اتفاق راءِ سان ان جو ڪو دائمي فيصلو ڪري ڇڏيو، ته اهو فيصلو پڻ پوين لاءِ مڃيل پهاڪو مقرر ٿي ويو. مثال: ”اهو ڪي ڪجي جو اوکيءَ ويل ڪم اچي“. تنهنڪري پهاڪي جي معنيٰ آهي: ڳڻيل ڳوتيل ڳالهه. سوچيل سجهيل نٿو ۽ توريل تڪيل فيسٽو. يعني مڃيل اصول ۽ قانون. جنهن جي جامع لفظن ۾ ڪا مصلحت، حڪمت، ڪا دانائي، ڪا نصيحت ۽ هدايت

مڃي.

(The wisdom of many and the wit of the one)

شاهه صاحب به. پهاڪي جي اهائي معنيٰ ورتي آهي، سسئي جي  
واٽان هڪ ورتي، هر چوانو اٿس، ته:

”اتن رجھي اک مر، ٻيچنديس پوءِ پهاڪو

يعني ته اول اتن کي ٿي ساڙي ختم ڪري، پوءِ جي باڙي پٺي، ٿن به  
پڇيو، ته ڪو به اتن م ويهڻ جو ڏس ۽ صلاح ئي ڪو نه ڏيندو

**پهاڪي جي قدامت:** اهو ته ظاهر آهي ته اهي پهاڪا شاهه

صاحب ۽ معلوم قديم شاعريءَ کان گهڻو اڳ هلندڙ هئا. پهاڪا ان  
زماني کان ڄاتو ليا آهن. جڏهن انسان گڏجي رهڻ شروع ڪيو ۽  
گڏجي رهڻ ڪري مسئلا پيدا ٿيا ۽ انسانذات، پنهنجي معاملن ۽ مسئلن  
کي سوچڻ ۽ سوارڻ شروع ڪيو. اهي مسئلا اڪيلي سر به ڪي  
سياڻا سنواريندا رهيا، ته بعضي وري باهمي سمجهوتي سان به حل ٿيندا  
پئي آيا آهن. مثال: ڪنهن عام ماڻهوءَ يا راڄ جي چڱي مڙس ٻي  
شادي ڪرڻ چاهي هجي ۽ ڪنهن ڀريبي مڙس يا چوپاريءَ کان صلاح  
ورتي هجن، پوءِ ڪنهن فيصلو يا صلاح ڏيندي چئي ڏنو هجي ته،  
”ٻن ترارين جاء، ناهي هڪ مياڻ م“، اهو ٻن ترارين وارو پهاڪو شاهه  
لطيف وري هيئن استعمال ڪيو آهي:

”خودي ۽ خداه، ڪيئن مائيندامن م،

ٻن ترارين جاء، ڪانهي هڪ ميان م“.

ڪنهن به پهاڪي لاءِ اڄ پڪ سان چئي نه سگهيو، ته اهو  
ڪنهن چيو ۽ ڪهڙي زماني م چيو، حڪيم سقراط، وٽائي فقير، شيخ  
چلي، بيربل، شيخ سعدي ۽ لقمان حڪيم جا نقل، روايتون، واقعا،  
ناصحانه ۽ فلسفه هندن لفظ ۽ نونگن ته ڪهڻا آهن. پر ڪو به نه ڪه  
انهن ڏانهن منسوب نه ٿي، ڇو ته اهي بلڪل ئي قديم زماني مان  
ڄاتو ليا آهن. سڀني زبان جو هڪ پهاڪو، ٺڪر جي تخمي، سي

لکيل، عراق مان مليو آهي؛ جيڪو اڄ کان پنج ست هزار سال پراڻو آهي؛

The shesh-grain of thirty days did not exist.  
The shesh- grain of forty days did not exist.  
The small grains, the grain of the contain.  
The grain of the pure living creature. did not exist.

هن پهڪي ۾ ان جي سگهي پڇڻ ۽ دير سان پڇڻ وارين جنسن (جَو ۽ ڪڻڪ) جي سڃاڻپ سمجهايل آهي. اهو پهڪو ان زماني جو يادگار آهي، جڏهن انسان ذات، اڃا پنهنجي اُتم ڌنڌي، يعني اُتم ڪيتي جو سر آغاز ڪيو هو، تنهنڪري انسان ذات جي گڏيل فڪر جو مرڪز پڻ پوک هئي. پوک بابت اهڙوئي پهڪو سنڌي ۾ به اُسرڻو ته؛

سٺ پڇي سٺڙي ۽ سٺو پڇي جُار،  
جي تنهن کان هاري تڪڙو ٿئي، ته لاهن پاڙون نهار.

يعني ته ڳاڙهي ڪنڍي جوار سٺ ڏينهن ۾ ئي پڇي راس ٿئي. باقي سنڌي سنگ واري اڇي جوئر، سا ته سؤ ڏينهن کان به پوءِ لهي، پر جي هاري ان لاءِ اُتو ٿئي، ته وڃي لاهن جي پاڙن وٽ نسريل سنگ نھاري. (لاهن جي پاڙن وٽ قدرتي طرح پاڻ ڪنو ٿيل هوندو آهي، جنهن جي طاقت تي فصل جلدي تيار ٿيندو آهي. ٿي سگهي ٿو ته هي سنڌي پهڪو به ان سميري پهڪي جو ئي سائري هجي؛ مطلب ته اهي پهڪا، هزارين پيڙهين جي تجربن جو نتيجو آهن ۽ ايامن جي آزمائش کان پوءِ وڃي، مقبول عام ٿيا آهن ۽ هاڻي ته وڃي سنڌ جي حيثيت حاصل ڪئي اٿن. شام جي قديم يهودين ته هميشه ئي پهڪن جي پاڪائي ۽ برڪت کي مذهبي حيثيت سان پئي مڃيو آهي، ڇاڪاڻ ته اهي عبراني چوڻيون حضرت سليمان عليه السلام (973- قبل مسيح) جا حڪيمانہ قول آهن. جيڪي سڄي دنيا ۾ سياڻي سليمان جا سخن ” سڏجن ٿا. جڏهن ته انهن ۾ ڪيترائي اهڙا پهڪا به قبول ڪيل آهن،

جيڪي حضرت سليمان کان اڳ آيا، نيپور ۽ بابل ۾ هلندڙ هئا. سڀ کان پهرين عراق ۾ سميري زبان جي پهاڪن جو مجموعو نيپور شهر ۾ اٽڪل 1834 قبل مسيح ڌاران مليو.

عربي ادب جي تاريخ ۾ پهاڪن سان ئي شروع ٿئي ٿي، مگر چيني ادب ۾ پهاڪا عيسوي سن کان به گهڻو پوءِ قلمبند ڪيا ويا آهن ۽ اسان جي سنڌي ادب ۾ ته اڃا فقط شروعات ٿي رهي آهي. جيتوڻيڪ ڪن اديبن ٿورا گهڻا پهاڪا گڏ ڪري ڇپايا به آهن، پر انهنجي ”پاڙ“ پڌري ڪيل ئي ڪانهي. انهيءَ بجاءِ رڳو هر هڪ پهاڪي جي الڳ الڳ سمجهاڻي ڏني وئي آهي. پهاڪن تي ڪيل اهڙي ڪم ۾ سرفهرست ديوان ڪوڙمئل جو ڪم آهي، جنهن جا گڏ ڪيل پهاڪا ”سنڌي پهاڪا“ نالي سان 1898ع ۾ ڇپيا. ان کان پوءِ روڇرام گجو مل جو ”اي هينڊبوڪ آف سنڌي پراوربس“ 1892ع ۾ انگريزيءَ ۾ ڇپيو، هن ڪتاب جو مقصد، سنڌي ٻوليءَ جي ابتدائي گرامرن ۽ انسٽرڪشن وارو هو ته سنڌ ۾ نوڪري ڪندڙ انگريزن کي سنڌي ٻوليءَ جي وڌ ۾ وڌ ڄاڻ ڏجي. 1905ع ۾ ڪيولرام سلامتراءِ آڏواڻي جو ”گلشڪر“ ۽ 1925ع ۾ مرزا قليچ بيگ جو ”پهاڪن جي حڪمت“، ڀيرومل مهر چند آڏواڻيءَ ”سنڌي پهاڪن جي پيڙهه“ ۽ ”گلچند“ بن ڀاڳن ۾ ڇپائي پڌرو ڪيو، جڏهن ته غلام اصغر جو ”ڪٽمڻڙا“ محاورن جو ڳٽڪو 1956ع ۾ شايع ٿيو ۽ عبدالڪريم سنديلي ”پهاڪن جي پاڙ“ 1966ع ۽ ”اصطلاحن جي اصليت“ 1977ع ۾ ڇپائي پڌرا ڪيا. اهڙي طرح ڀارت جي ڪيترن سنڌي عالمن پڻ پهاڪن جا مجموعا ترتيب ڏيئي ڇپايا آهن.

**سماجي تبديلي ۽ پهاڪا** اها ته هڪ مڃيل حقيقت آهي ته ڪنهن به قوم جون سماجي حالتون هميشه ساڳيون ڪونه رهيون آهن، پر مختلف تاريخي ۽ سياسي اثرن ڪري سماجي تاجي ٻيئي ۾ فرق ايندو رهيو آهي. جيئن زرعي سماج مان صنعتي سماج ڏانهن تبديلي،

گڏيل ڪنٽب جي ورهايل ڪنٽب يا نيوڪليئر (Nuclear) ڪنٽب ۾ تبديلي، وقتي ۽ سماجي تبديلي جي اهم ضرورت بڻجي وئي آهي. اهڙي طرح سماج ۾ سماجي قدرن جي تبديلي سماج جي ادب، روايتن، عقيدن ۽ اصولن ۾ به تبديلي آڻيندي آهي. هڪ وقت جي سچي حقيقت ٻئي وقت ۾ پنهنجي اهميت وڃائي ويهندي آهي. جهڙي طرح سنڌ جي زرعي سماج ۾ هي پهاڪو ته، ”عورت ته گهر، مرد ته ڦر“. سماجي قدرن جي تبديليءَ سان پنهنجي اهميت وڃائي، ”عورت ته آيت، مرد ته ڪيٽ“ ۾ تبديل ٿي ويو. هاڻي جڏهن عورت جي گهر ۾ رهڻ ۽ گهر ۾ ئي ڪم ڪرڻ ۽ چرخي هلائڻ واري حيثيت تبديل ٿي رهي آهي ۽ اسان جي موجوده سماج ۾ عورت تعليم حاصل ڪرڻ ۽ آفيسن، بئنڪن ۽ ڪارخانن ۾ ڪم ڪرڻ لاءِ ٻاهر نڪتي آهي ۽ مرد به رڳو هر هلائڻ ۽ ڪيتي جي ڪم ڪار تائين محدود ڪونه رهيو آهي، تڏهن اهو پهاڪو اسان جي قديم سماج جي عڪاسي ته ضرور ڪري ٿو پر موجوده سماجي قدرن سان ٺهڪي ڪونه ٿو اچي.

قديم زماني جا قبول ڪيل ڪيترا پهاڪا، نين حالتن هيٺ پنهنجي مڃيل ۽ مستند حيثيت کان هٽندا يا حيثيت وڃائيندا رهن ٿا ته وري ڪيترا پهاڪا هر دور ۾ (بشرطيڪ ساڳئي نموني جا تاريخي سماجي ۽ سياسي واقعا ٿيندا رهندا هجن) پنهنجي حيثيت ۽ اهميت برقرار رکندي سماج جي نمائندگي ڪندا رهن ٿا. مثال طور هن پهاڪي، ”آئي ٿاندي ڪاڻ، بڻجي ويئي بورچاڻي“ جي تجزيي ڪرڻ مان معلوم ٿيندو ته هي ان دور جي تاريخي، سياسي ۽ سماجي واقعي جو اهڃاڻ آهي. جڏهن ٻاهران ڌاريان ماڻهو مدد گهرڻ جي بهاني ملڪ ۾ گهڙي آيا ۽ پوءِ وارث بڻجڻ جون دعوائون ڪري قبضو ڪيائون. جيئن پورچوگيزن مدد جي بهاني اچي، پوءِ ڦرلٽ ڪئي يا انگريزن واپار جي سانگي اچي، نه رڳو ملڪ جي اقتصاديات تي قبضو ڪيو، پر قابض ٿي حڪومت ڪئي. اهڙي طرح جيڪڏهن موجوده سنڌي سماج جو جائزو وٺبو ته هندستان

کان آيل پائڪيڙن، پٺاءَ جي بهاسي جي، قبضو خيو جي، سنهڪري هي بهاضو اڳوڻي سماج توڙي موجوده سماج ۾ پنهنجي اصل معنيٰ، مفهوم ۽ مقصد سان پنهنجي حيثيت ۽ اهميت برقرار رکيو پيو آهي.

هڪ ٻيو مثال، ”پارسي گهوزي چارٽرسي“ جو آهي، جيڪو سنڌ جي ان وقت جي سماج جي عڪاسي ڪري ٿو. جڏهن ڌاري ٻولي فارسيءَ کي ماڻهن جي مقامي ۽ فطري ٻولي، تي فوقيت حاصل هئي ۽ فارسي سکڻ وارو ئي سرڪاري درٻار يا نوڪريءَ تائين رسائي حاصل ڪري سگهندو هو، هي پهڪو ٿي سگهي ٿو ته سنڌ تي ارغونن، ترخانن يا وري ميرن جي حڪومتي دور ۾ ٺهيو هجي، پر جڏهن اڄ جي سنڌي سماج ۾ ڪو حساس ۽ باشعور ماڻهو سماج ۾ ٻوليءَ جي مثلي جو جائزو وٺندو ته ڏسندو ته، سنڌي سماج ۾ اڄ به ڌارين يعني ٻاهرين آندل ٻولين اردوءَ انگريزيءَ جو سرڪاري مقام (Official Stat- US) ماڻهن جي فطري ٻولين کان مٿانهون آهي ۽ انهن جي پريور ڄاڻ ۽ علم ئي وڌين سرڪاري نوڪرين جا دروازا کولي ٿو. اهڙي طرح سماج ۾ وڌين تبديلين جي باوجود جيڪڏهن موجود سماجي حالتن ۾ ڪو خاص ڦيرو ڪو نه ٿو اچي ته اڳ جا قائم ٿيل پهڪا ۽ ناصحانا نقطا، پنهنجي اهميت ۽ معنيٰ برقرار رکن ٿا. پهڪا، پراڻا هجن توڙي نوان حڪيمانہ قول ۽ سياڻن جا ٻول آهن، هڪڙي طرف ته هي عوامي زندگيءَ جو آئينو آهن، جن ۾ جهوني جڳ جون جهلڪيون به موجود آهن، ته عام تهذيب ۽ تمدن جي تصوير به تمام چٽيءَ طرح سان چٽيل آهي، وري ٻئي طرف، هي بامقصد ۽ پُر معنيٰ پڻ آهن، جن ۾ هر قدم تي ڪانه ڪا هدايت ۽ رهبري به موجود آهي.

پلي بڪ پير ۾ جي، شانءَ وڃي شان،

الله ڏي ايمان، ته گوڏاڏيئي گذارجي،

جيئن ته هي انسان ذات جي ڪيتريون ئي پيرن جي ڏکي سوج

ويچار جو سمر ۽ ايمان جي غور فڪر جو کويا ٺجوزيل عرق ۽ انساني

عقل جو چڪايل جوهر آهن. تنهنڪري هر ٻهاڪو، جن ته سڄي قوم جو ئي گڏيل فيصلو آهي. انهي ڪري ئي هن جي دائمي حيثيت به گویا لوهه تي لیکو آهي، یا هیئن ڪٿي چئجي ته جن انسانذات جو ان لکيل آئين، زباني قانون ۽ فطري دستور آهي، سو به ائين آهي، جو منڊيءَ تي ٽڪ. سو ڳالهين جي هڪ ڳالهه، ته هي دانائيءَ جو دفتر (wisdom Literature) آهي جنهن ۾ انسان ذات جي حڪمت عمليءَ جا عجيب اهڃاڻ آهن. جن جي ذريعي آڳاٽي توڙي موجوده سماج ۽ سماجي روين جو چڱيءَ طرح سان مطالعو ڪري سگهجي ٿو.

**ٻهاڪا ۽ شاعري:** ٻهاڪن جي پھت پچار مان هڪ اهم نقطو نروار ٿئي ٿو جو پڻ سوچڻ جي لائق آهي ته پھيل ڳالھ ۾ اهوئي پھ آهي، جنهن کي جيڪر جديد شاعريءَ وارو ”شعور“ چئجي. ٻهاڪا انهيءَ ڪري قديم شاعريءَ ۽ بنيادي سگھڙپائيءَ جو به سهڻو نمونو آهن. هي ٻهاڪا، لکت جي شروعات کان به گهڻو اڳ ڄالو ٿي چڪا هئا. اڳئين زماني ۾، تعليم جو عام طريقو به، رڳو زباني طرح ياد ڪرائڻ وارو ئي هلندڙ هو، مهاڻا گوتن ۽ ٻڌ جا پوئلڳ اهم نڪتا ورجائيندي ۽ دهرائيندي، انهن کي هر وقت پنهنجي لئي ۾ لولندا ۽ جهيل سان جهونگاريندا هئا. انهيءَ لاءِ ته اهي آسانيءَ سان ذهن نشين ٿي وڃن، اهڙين ئي تنوارن مان ترتيب وٺندي، سريلاست ۽ ڳيا اسرندا آيا، جيڪي ڀانت ڀانت جي پڪڙوڻن جو ورد بڻيا.

قبائلي پيشوا توڙي خاندان جا بزرگ پنهنجن پوين کي پنهنجو موروثي علم ۽ سندن ذاتي آزمودا يا ڪي خاص هدايتون، اهڙين ئي موزون چوڻين ۾ برزبان ياد ڪرائيندا هئا. اهڙي ضرورت جي مد نظر هي ٻهاڪا بلڪل ئي مختصر، مائيدار ۽ موزون لفظن ۾ پوتل آهن، انهي ڪري ته ياد ڪرائڻ ۾ سهنجائي ٿئي. گهڻو ڪري ته سڀني ٻهاڪن ۾ قافيو آهي ئي آهي ۽ ڪيترا ته ٺهيل ئي وزن تي آهن، جيڪي ويچارين وڏيون ته وڏي ڌار ۽ جهيل سان جهولا ئي چونديون آهن.



اڀسي ڇاڙهي. اڌي ڇاڙهي.

سون نه ڇاڙهي، ڪنهن نه ڇاڙهي.

انسائيڪلو پيڊيا آف برٽينيڪا ۾ پهاڪن جي بيهڪ ۽ بناوت يا هيئت (Form) کي خاص اهميت ڏنل آهي. وڏي ڳالهه ته قصن ڪهاڻين ۾ به ڪيترائي پهاڪا وڌن ۽ خاص واقعن جون يادگير چوڻيون، ”ڳاهن“ طور ڳايل آهن. خانہ بدوشيءَ واري شڪاري دور ۾ اُسريل ”مريءَ مڱ ٿر ماريو، واڌو ڏسي وار“ پهاڪي ۾ ”مڱ ٿر“ ۽ ”مري“ جو مشهور داستان سر بستوئي سمايل آهي. ساڳي طرح دودي سومري جڏهن چنيسر جي حق ۾ حڪومت ڇڏڻ جو ارادو ڪيو، تڏهن درباري دانائن مسئلو پهي ڪيس فيصلو ڏنو ته: ”راج نه ڏجن مڱيا، مڱيا ڏجن“ ڏاند“. ويڃاري ڏومڻ سوناري جي پٽ جڏهن راجا دلوراءَ جي ڌيءَ راجڪماري سُهائيءَ سان نينهن لاتو، تڏهن پش ڪيس سڀاڻن جو ”سخن“ ياد ڏياريو ته:

”اڪڻه ڪجي ڏندڻو، سڀ نه ڪائجي ماه،

ات نه لائجي نينهنڙو، جتي ٿئي جيءَ وڻاه“

ڏومڻ سوناري واري آکاڻيءَ ۾ هي مشهور ”ڳاهه“ به آلاپيندا آهن ته:

سچ ته بيٺو نچ، اڌاري ڪارو منهن ٿئي ڪوڙ،

سچن ملندو سچ سگهو ۽ ڪوڙن پوندي ڏوڙ.

حقيقت ۾ هي لاجواب پهاڪو آهي، پر آکاڻيءَ ۾ ڳاهه وانگر جهونگارو آهي. اهڙي طرح گذريل زماني جي ڪن وڏن واقعن جون يادگار چوڻيون به آهن ته ”سڀ نه ماري، سڀ جو سراپ ماري“، هي موڪي ۽ متارن جي آکاڻيءَ جو مرڪزي نقطو آهي.

اڃا به جيڪڏهن اسين چاچي ڏسنداسين ته ڪن شاعرن جي ڪلام جون ڪي تڪون ۽ سٺون اڄ به پهاڪن طور پيون ڪم اچن. اگرچہ اهي پهاڪا اڳي ئي هلندڙ هوندا، ۽ پوءِ جي شاعرن وري،

ساڳيائي پهاڪا نئين سر ويهي پنهنجي ڪلام اندر جڙيا آهن، جيئن  
شاهه صاحب جو هي بيت:

”سِڪَنَ ٺاهي سُڀري، ڪن ڀروڙي پيرُ،

ڪُنن ڌاران ڪيرُ، ڪري سڌ سڪن جي.

هن بيت جي پهرئين ست عام طور تي پهاڪو ٿي استعمال ٿيندي آهي.  
جڏهن ته اها پڪ آهي ته پهاڪا شاهه صاحب کان گهڻو اڳ ئي هلندڙ  
هئا، مطلب ته ان پهاڪي کي شاهه صاحب پوءِ پنهنجي شاعريءَ ۾ ڪم  
آندو آهي. اهڙي نموني شاهه صاحب پنهنجي شاعريءَ ۾ ڪيترائي اڳ  
رائج ٿيل پهاڪا، جيئن جو تئين ڪم آندا آهن:

اڪالتي ڌار، ونءُ التـوعـام ڪان،

جي لهوارو لوڪ وهي، تون اوچو وهه اويار.

منجهان نوج نهار، پر پئير و پرينءَ ڏي.

وڪر سو وهاءِ، جو پئي پراڻو نه ٿئي،

ويچيندي ولايت ۾، ڌرو ٿئي نه ضاع،

ساڪا هڙ هلاءِ، اڳهه جنهن جي الهين.

ساڳي طرح خليفي نبي بخش ”قاسم“ پڻ ڪيترا مروج پهاڪا پنهنجي  
شاعريءَ ۾ ڪم آندا آهن:

جني پڪا اوڏڙا، سين ڪجن سيئي.

ڪبير شاهه ٻيلي واري جون ته ڪيتريون ئي حڪمت ڀريون حڪايتون  
اهڙن ئي حڪيماڻن قولن جي جڙاءِ سان جڙيون آهن. هيٺين ڪلام جي  
هر هڪ ست پنهنجي جاءِ تي هڪ مڪمل پهاڪو آهي.

نصاحت تنهن نادان کي ڪري ڪين اُٿرُ،

ڪلر مان ڪين ٿئي توڙي جام پيارينس جرُ،

شيدِي ڳوڙو نه ٿئي توڙي مهڻي لاهينس مرُ،

اڪامون نه ٿئي توڙي ڦٽي ڪڍي ڦرُ.

ڪٿو ڇاڙهين ڪنڀي تي ته به مور نه ڇڏي مر،  
مرون ڌارائين مينهنن کي ته به سندن سوئر ڦر،  
ڪڻڪ ڪارائين ڪٽي کي ته به کيس چني سين چر،  
پر پنهنجنو نه ٿئي توڙي لٽي ڏئينس گهر،  
ڪميٽو اشرف نه ٿئي توڙي دليون هجي دلبر،  
تنهن کان ڏوران بيٺو ڌڙ، جو پوءِ لڳي پيشمان ٿين.

نه صرف ايترو ته رڳو اڳئين دور جي ڪلاسيڪي شاعرن ئي  
پهاڪن کي پنهنجي شاعريءَ ۾ جيئن جو تيئن ڪم آندو آهي، پر  
موجوده دور جي وڏن ۽ جديد شاعرن به پهاڪن کي استعمال ڪري  
انهن جي موسيقيءَ مان حظ حاصل ڪيو آهي. شيخ اياز جي ٻن مختلف  
واين مان به بند ڏجن ٿا. جن ۾ پهاڪن جو استعمال نهايت ئي  
خوبصورت ۽ نئين انداز سان ڪيو ويو آهي.

ڪنڊيءَ نه سڳري، پپر نه پلڙو،

سائو نه سلڙو،

ڇانگون نه ڇيلڙا،

مارو آڪيلڙا،

مارو آڪيلڙا،

... الخ.

ويھ ونڱي ٿڪ سان

چين لائي چُن.

اڄ ڇا کان ڪا پائتي؟

اهڙي ئي نموني سنڌ جي ٻين جديد شاعرن به پهاڪن کي پنهنجي  
شاعريءَ ۾ ائين جڙيو آهي جيئن مُنڊيءَ تي ٿڪ.

گهڻو ڪاڻو ڪڇ.

بليون ٻوندئي ڪانچ مر.

جي تون چوندين سڄ.

اڳئين وقت ۾ ته اهي پهاڪا ئي هئا، جن حياتيءَ جي هر وهنوار، چيڙي نيبيري، ڏيتي لپتي، آچار ويچار ۽ نياءَ نيبيري ۾ وڌي واهر پئي ڪئي آهي، ”تڏي آئي تنگ نه ٿجي، توڙي هجن وير هزار“. انهيءَ ڪري عوام جا اڳواڻ ۽ وقت جا سڄاڻ ماڻهو ته سدائين انهن کي عوام جي ڀلي خاطر، سنئين دڳ لائڻ لاءِ، پنهنجي تنوارن ۽ جهونگارن ۾ جيئرو رکندا پئي آيا آهن، مثال طور:

ڀلي بک پرم جي، شال نه وڃي شان،

الله ڏئي ايمان، ته گوڏا ڏيئي گذارجي

جڏهن کان جابر ۽ ظالم بادشاهن جو دور چالو ٿيو ته انهن وري پنهنجي مطلب جا قاعدا لکائي ماڻهن تي مڙهڻ چالوڪيا ۽ عوام جا اڳواڻ ۽ سماجي سڄاڻ به ڊڄي، ٿڌا ۽ مانا ٿي رهيا، ته پهاڪن جي پڄار به ٿري وئي، تان جو پهاڪن جي پڄار ۽ انهن جي گونج ۽ غناء پڻ ٻجهي ۽ ٻُڄي منجمند بڻجي وئي. انهن جو آلاپ ۽ سر هميشه لاءِ فنا ٿي چڪو ۽ هاڻي هيءَ ختم ٿيل زماني جي شاعري آهي، جيڪا ڄڻ ته ڄمي پند پهن (Fossil) بنجي چڪي آهي، سا انهيءَ پند پهن واري حالت ۾ ئي اڃا يادگار طور باقي آهي.

**پهاڪن ۾ حڪمت**، هي پهاڪا، انسانذات جي ڪيترين ئي سلسليوار پيڙهين ۽ ايامن جي لاڳيتي غور فڪر ۽ سوچ ويچار جو ثمر، ڄڻ ته نچوڙيل عرق ۽ چٽيل جوهر آهن. اسين ڳالهه ڳالهه تي ڪونه ڪو پهاڪو، پنهنجي ڳالهه کي ٽيڪ پرائڻ لاءِ، پنهنجو مطلب چتو ڪري سمجهائڻ واسطي، ڪنهن نقطي جي وضاحت خاطر، يا سڄي ڳالهه جي ثابتيءَ ۽ سنڌ طور پيش ڪندا آهيون. بيڪن پهاڪن کي ”گفتگو جا تيز هٿيار“ (Edged Tools of Speech) ڪري سڏيو آهي. مثال طور، ڪنهن ماڻهوءَ کي گهڻو اولاد آهي ۽ وڏا ٿي سڀ نااهل

۽ بيڪار ثابت ٿا ٿين ۽ پنهنجي پيدا ٿيڻ کي ئي ماءُ پيءُ جي غلطي ٿا سمجهن، ته جيڪر هو نه ڄمن ها، نه ڏکيا ڏينهن ڏسڻ ها. ان تي ڪنهن سياڻي ڪيڏو نه ٺهڪندڙ نقطو بيان ڪيو آهي، ”ماءُ جڻيندي پٽڙا، ڀاڳ نه ڏيندي وندي“. يا وري ڪو ماڻهو پيٽ جي دوزخ ڀرڻ لاءِ نيچ کان نيچ ڪم ڪرڻ لاءِ تيار ٿي وڃي ته اهڙي موقعي تي ڪنهن سياڻي جوهي سخن پنهنجو مٺ پاڻ آهي، ”بک بچڙو ٿول، داناءُ ديوانا ڪري“. پهاڪا، سنڌ جي عوامي زندگيءَ جو آئينو آهن، جن ۾ سنڌ جي عوام جون نسلي خاصيتون ۽ دماغي لياقتون، سندن طبعي لاڙا ۽ فطري رجحان، ملڪي ماحول ۽ راجنيتي وايو منڊل (سياسي نظام) گذر معاش جا طور طريقا ۽ قديم تاريخي اهڃاڻ آهن. مطلب ته سنڌي سماج جي گڏيل سوچ ۽ تاريخي ارتقا سمجهڻ لاءِ، سماج ۾ واپرائجندڙ پهاڪن جو علمي، فڪري ۽ سماجياتي اڀياس ئي ڪارآمد هٿيار ثابت ٿي سگهي ٿو. پهاڪا پراڻا هجن توڙي نوان، سڀئي معنيٰ خيز ۽ پُر مقصد آهن، هي عاقلن جا قول ۽ سياڻن جا ٻول آهن؛

ڏاتاراٽ مڱڻا، سرات هنس،

راجا ات رهائون، مورخ ات بحث.

هي قديم زماني جي انساني حڪمت علمي ۽ جا عجيب اهڃاڻ آهن، جن تي پراڻي زماني جي بنيادي فلاسافي، توڙي جديد فلسفي جو بنياد رکيل آهي. جيڪو ٻوليءَ توڙي سماج جي تاريخي ارتقا ۽ لسانيات جي اڀياس لاءِ تاريخي ۽ ثقافتي مواد مهيا ڪري ٿو. هي پهاڪا چڱن جون چوڻيون آهن، جن ۾ آوس چڱائي ۽ سماج کي سمجهڻ لاءِ صحيح حڪمت عملي آهي. چين ۾ ڪنفيوشس جا قول، هند ۾ مهاتما گوتمر ٻڌ ۽ سنڌ ۾ وٽائي جا گفتا وڏي اهميت رکن ٿا.

## مددي ڪتاب

- Encyclopedia of Birtinica. (1976)  
 Encyclopedia of Ethic and Religion. (1972)  
 Kirpalani, Rochiram Gajumal, (1892) A Hand Book of Sindh Proverbs. Karachi.  
 Smith, W.G. (1935) Oxford Dictionary of Proverbs, Oxford .  
 Woolly, Sir Leonord, (1963) History of Mankind. UNESCO.  
 آڏواڻي پيرومل مهر چند، (1978)، ”گلڦند (ڀاڱو 1-2)“ حيدرآباد.  
 آڏواڻي، پيرومل مهر چند، ”پهاڪن جي پيڙهه“، حيدرآباد.  
 آڏواڻي، ڪيولرام سلامت راءِ (1905) ”گل شڪر“، ڪراچي.  
 اصغر، غلام (1956) ”سنڌي ڪئمٽرا عرف اصطلاحات“ حيدرآباد.  
 بلوچ، ڊاڪٽر نبي بخش خان، (1966) ”خليفي نبي بخش جو رسالو“ سنڌي ادبي بورڊ.  
 بلوچ، ڊاڪٽر نبي بخش خان، (1970) ”پيلاين جا ٻول“، زيب ادبي مرڪز، حيدرآباد.  
 خان، پروفيسر محرم (1968) ”پراڪرتي شاعري ۽ قديم سنڌ“ تماهي مهراڻ 1-4، سنڌي ادبي بورڊ.  
 قاضي، علامه آءِ.آءِ، (1961) ”شاهه جو رسالو“، سنڌي ادبي بورڊ.  
 ڪلٿاڻي، ڪوڙو مل چندن مل (1889) ”سنڌي پهاڪا“، ڪراچي.  
 سنديلو، عبدالڪريم (1966)، ”پهاڪن جي پاڙ“، لاڙڪاڻو.  
 نظاماڻي، الله بخش (1975)، ”سنڌي لوڪ اب جي ارتقا“، حيدرآباد.

## معما: سماجياتي تاريخ جي اڀياس لاءِ لوڪ ادب جي هڪ اهم صنف

ڪنهن ملڪ يا قوم جي گم ٿيل يا وسريل تاريخ معلوم ڪرڻ لاءِ ٻين سماجي سائنسي ذريعن کان علاوه هڪ اهم ۽ بنيادي ذريعو آهي ان ملڪ يا قوم جو ”لوڪ ادب“. جنهن ۾ ان قوم جي عروج ۽ زوال، لاهن ۽ چاڙهن، رسمن ۽ رواجن، هنرن ۽ حرفتن، طبعي ۽ فطري لاڙن جو ڀرپور ذڪر، سچائي ۽ سادگيءَ سان سمايل هوندو آهي. لوڪ ادب جي صحيح سمجهه ۽ تجزيي مان تاريخ جي حقيقتن جي ڀروڙ پوي ٿي. واقعا واقعن سان ملي سلسلو ڳنڍين ٿا ۽ اتان تاريخ جا وساريل ۽ گم ٿيل ورق لين ٿا. عظيم ۽ ڀاڳوان آهن اهي قومون جن پنهنجو لوڪ ادب ميڙي چونڊي هٿ ڪري انهن کي ڪتابن ۾ سانڍي ان جي مطالعي مان فائدو حاصل ڪيو آهي. لوڪ ادب تاريخ يا تحقيق جي ٿلهن ڪتابن ۾ نه پر هر ملڪ جي عوام جي سينن ۾ درياه وانگر مؤجزن هوندو آهي. جهڙي طرح درياه کي بند ڪرڻ مشڪل ۽ اڻ ٿيڻو آهي، تهڙي طرح ئي لوڪ ادب جي درياه کي هڪ هنڌ گڏ ڪرڻ يا ميڙي چونڊي گڏ ڪرڻ مشڪل ۽ محنت طلب ڪم آهي. پر اڻ ٿيڻو نه آهي. ڪنهن قوم کي جيڪڏهن اڳرين تي ڳڻڻ جيترا لوڪ ادب جا پارڪو ۽ گڏ ڪرڻ وارا ملي وڃن ته اها قوم به خوشنصيب ۽ تاريخ شناس قومن جي ڳاڙهي ۾ اچي وڃي ٿي.

سنڌ جي لوڪ ادب جو ميدان تمام طويل ۽ وسيع آهي، جنهن ۾ گونا گون صنفون ۽ ٻيشمار عنوان شامل آهن. هر صنف عوام جي رسم رواج، طبعي طور طريقن، فطري لاڙن، رنج راحت ۽ تهذيبي اھڃاڻن جو آئينو آهي. سنڌ جي عوام وٽ ڳجهارتون ۽ ڏور ته خير هر

ڪچهريءَ ۾ عام هلندڙ آهن ۽ ڪڏهن ته وري هنر ۽ سينگار به هجن ٿا. پراڻا ڪيتريون ئي صنفون بلڪل نظر انداز ٿي چڪيون آهن يا غائب ٿينديون وڃن ٿيون. انکان علاوه اهي ملوڪ ۽ سگهڙ، جن اسان لاءِ اهڙا عجيب غريب گفتا گذ ڪيا ۽ چيا آهن تن جو نالو نشان پڻ آهستي آهستي مٽجي رهيو آهي. هئڻ ته ائين گهرجي جو انهن نظر انداز ڪيل صنفن ۽ سگهڙن کي وري ميدان تي آڻي، مشهور عام بڻائجي ۽ عوام کي سندن وساريل ۽ ڪارائتي ورثي کان واقف ۽ روشناس ڪرائجي، جيئن پنهنجي ماضيءَ جي ورثي کي سانڍي ۽ سنڀالي رکجي. تاريخ جي پروڙ ۽ ٻولي شناسي ان جي ماضيءَ جي ورثي تي منحصر آهي. ماضيءَ جو ڪڙو ڪڙي سان ملي جڙي راس ٿيو ته حال ۽ مستقبل جي سڌاري جا رستا پاڻهي کلي پوندا. ماضيءَ جي ورثي تان صدين جي چڙهيل ڪٽ لاهڻ جي ڪوشش ڪرڻ، هر سنڌيءَ جو قومي ۽ وطني فرض آهي. لوڪ ادب جي ورثي جي وساريل يا نظر انداز ڪيل صنفن مان ”معما“ هڪ سادي ۽ اهم صنف آهي. معما لفظ جي لغوي معنيٰ آهي ”اندو ڪيل“، جڏهن ته معما جي اصطلاح معنيٰ ”مخفي راز“ يا ”ڳجهي رمز“ سمجهڻ مناسب ٿيندو. سنڌ ۾ اهو لفظ، ”مام“ جي عوامي اچار سان ڳجهي اشاري يا ڳجهارت جي معنيٰ ۾ ڪافي وقت کان رائج آهي (1). معما مان مراد آهي، اهڙو سوال يا مسئلو جيڪو ٻين يا پروڙن ڏکيو هجي، هي اڪثر ڪري وڏڙا ۽ سياڻا هڪ ٻئي جي عقل، فھر ۽ قابليت جي آزمائش ۽ پرکڻ لاءِ ڪم آڻيندا هئا يا وري لڪل پيغام سمائي موڪليندا هئا. جيڪي اڳلي کي گهڻو ڪجهه سمجهڻ ۽ سوچڻ تي مجبور ڪندا هئا. شاهه لطيف (1689 - 1752ع) ۽ ميان شاهه عنايت رضوي (1625 - 1743ع) کان به اڳ پندرهنين، سورهين صديءَ عيسوي ۾ سنڌ جي هڪ اڳاٽي، اهم ۽ بزرگ شاعر، شاهه لطف الله قادريءَ به پنهنجي بيتن ۾ اهوئي عوامي نالو (مام) ڪم آندو آهي.



”پري پاڻهي ڏني پانهنجي، ڪا لوڪان ڳجهي مام،  
جي ٻيهي پروڙئو ڳالهڙي، جائين طلب مون تمام،  
ته موا ميڙيندڙ پاڻ ۾، اي لا سنڌي لام،  
ڪٿو امر ڪارڻ عام، نا ته اي وسيلو وصال ”ذات“ جو.“ (2)

مام اصل ۾ هتي ڌارن جي حڪومتن واري دور ۾ عربي ۽ فارسي جي اثر هيٺ اسري آهي. سنڌ جي علمي طبقن ۾ انهيءَ وقت فارسي جي لغز، چيستان ۽ معما وغيره جو ڪافي چرچو هوندو هو ۽ انهن ۾ سنڌ وارن جا طبع آزمائي ڪئي، سا پڻ تعريف جي قابل آهي. البتہ فارسي ۽ عربي جي لغز، چيستان ۽ معما جي گهاڙيتي ۽ سنڌي مام جي سٽاءَ ۾ ڪافي فرق آهي. ڊاڪٽر عبد الڪريم سنديلي جي تحقيق مطابق ”عربي ۽ فارسي معماون“ سنڌي مام يا معما کان ٻيءَ طرح آهن. منجهن لفظن جي حرفن جي ترتيب اهڙي نموني بيان ٿيندي آهي جو ظاهر ۾ هڪ معنيٰ ته باطن ۾ وري ٻي معنيٰ هوندي آهي. اهو قسم سنڌي معما کان گهڻو مٿي، اوکو ۽ ڳوڙهو آهي، جيئن هينئين معما مان معلوم ٿيندو:

چشم بگشا زلف بسکن جان من،

بهر تسكين دل بريان من.

حل:

چشم مترادف عين ع

زلف تشبيه لام ل

بريان حرف متوسطه، بي ي

علي رضه

تيون بيت معما تي ٻڌل آهي، ليڪن ڪيڏو نه لڪل آهي، پيڇڻ لاءِ ڪافي مهارت درڪار آهي (3). بهرحال انهيءَ وقت کان سنڌ جي دانشورن ۾ فارسي معماڻن جو ايڏو ته چرچو ۽ غوغاءُ اٿيو جو انهن جا پڙلاءَ عام ۽ خاص ماڻهن جي ڪٿين پيا. پر هو فقط ايترو سمجهي

سگھيا ته اهي ڪي فارسيءَ جون پروليون آهن. انهيءَ مفهوم جي مطابق عوامي محاورن ۾ معما ڪي فارسي پڻ سڏڻ لڳا، جنهن جي تصديق خود شاهه جي رسالي مان به ٿئي ٿي ته:

پڻ ٿا پلائين، اوئي اڃ اڀاڪرا،  
په پاريسون پاڻ ۾، ڏير ڏهاڻي ڏين.  
هوت پنهنون ٿا نين، پاروچي ٻولي ڪيو (4).

مطلب ته مامر يعني معما، جن ته هڪ پيچيده پرولي يا ڪنهن ڳوڙهي ڳجهارت جو هڪ اعليٰ ۽ بهترين نمونو آهي. معما جي مطالعي مان اندازو ٿئي ٿو ته هن جو سرو ڏٺ سان مليل آهي ته ڇيڙو وڃي ٿو ڌور سان ڳنڍجي، يعني ته معما ڌور ۽ ڏٺ جي وچ تي بيٺل آهي. سٽاءَ جي لحاظ کان ڏٺ ۽ معما ۾ هي فرق آهي ته ڏٺ لازمي طرح سان ڪنهن چهره ڏيد (اڪين ڏٺل) واقعي، وڻيل منظر تي مبني هوندي آهي، جڏهن ته معما ان جي ابتڙ، ڪنهن ان ڏٺل شيءِ، سئل ٻڌل مذڪور يا مخفي تخيل تي به قائم ٿي سگهي ٿي. ٻيو فرق هي آهي ته ڏٺ پروليءَ ۾، اڪثر ڪري ڪنهن به هڪ شيءِ جو بيان هوندو آهي، پر جي ڪٿي وڌيڪ شيون هونديون ته به انهن جو بيان، سادي خيال وارو سڌن سنوائڻ ۽ ٿورن لفظن ۾ ادا ٿيل هوندو آهي. جنهن جي جواب لاءِ سگهڙ انهيءَ شيءِ جو سنئون سڌو نالو وٺي پيچندا آهن. معما ان جي مقابلي ۾ ڪنهن هڪ شيءِ بابت به زياده تفصيل ۽ مبهم اشارن تي منڊيل هوندي آهي، انهيءَ لحاظ سان سولي معما، ڏٺ جهڙي لڳي ٿي ۽ وري ڪا ڏکي ڏٺ معما پئي معلوم ٿيندي آهي. مثال طور، چڪيءَ بابت چيل سگهڙ اميد علي پٽيءَ جي هيءَ ڏٺ:

پرولي ڏيان پٽ جي، نورا! تون نهار،  
په پڙ ڳهار جهڙي، نالي چڱي نار،  
پڇ پرولي پٽيءَ جي، وهلو ڪري ويچار. (5)

۽ ساڳئي موضوع ”چڪيءَ“ بابت جيل ڪريم بخش لاڙڪ جي هيٺ ڏنل معما کي پيٽر سان خبر پئي ٿي.

به سڳا پائر پاڻ ۾ ملي منڌ ٿيا،  
ماري معصومن کي، ڪامڻ قهر ڪيا،  
چوڻ چڱي پيا، لائين ناهي لاڙڪ چوي. (6)

اهم ڳالهه اها آهي ته پرولي يا ڌٺ جي پيڻ لاءِ فقط هڪڙي ئي لفظ ۾، ڪنهن شيءِ جو نالو وٺڻ سان به اها پڇي سگهي ٿي. جڏهن ته معما جي لاءِ اهو ڪافي نه آهي. معما جئين ته خود به نظر جي سهڻي ڏاڳي ۾ پوتل هوندي آهي، تنهن ڪري سالڪن، انهيءَ جو جواب پڻ نظر جي ئي موزون زبان ۾ ڏنو آهي.

ڪيتريون ئي معماون تصور ۽ تخيل جي مضمون تي به ٻڌل آهن، جيڪي پنهنجي انهيءَ عجيب سٽاءِ ۽ گهاڙيتي سبب بلڪل ”ڏور“ جي مقابلي ۾ اچي وڃن ٿيون مثلاً،

مومل تڏهن ملي، جڏهن راتو ڏسن راج،  
جڏهن ڏسن سونهن سوڍي جي، تڏهن ڪامل ڪن ڪاج،  
پوءِ خوشبوءِ ڪن ڪاج، مهل انهيءَ مهيار جي. (7)

هن معما کي هڪ ئي وقت ڏور ۽ معما ٻئي سنڌي سگهجي ٿو. ٿورڙن لفظن ۾ ته معما هڪ منجهيل مامري يا مسئلي کي چئجي ٿو، جيڪو هٿرادو طرح پيدا ڪيل هجي، جيئن ٻئي جي مشاهدي يا ذهني قابليت کي پرکي سگهجي. (8).

سنڌ ۾ معماون جو سلسلو، شروع ۾ شايد علم وارن، هڪٻئي کي آزمائڻ، يا سالڪن ۽ بزرگن هڪٻئي جي شناس ۽ پرک خاطر اختيار ڪيو هجي. اهڙو اڳاٽي ۾ اڳاٽو امڃاڻ، خود مڃين شاهه عنايت رضويءَ کان ملي ٿو. پيرو ڪٿيءَ نالي هڪ سگهڙ سالڪ درويش مڃين شاهه عنايت سان معماون ٻروئين جي ڏي وٺ جي واٽ قائم ڪئي هئي. هڪ دفعي شاهه عنايت جي آڱر مان وضو ڪندي درياءَ جي ڏيڻ ۾

ڪو ويندو ڪري پيو غرق ٿي ويو. اتي ڪنهن وانهڙوءَ اچي شاهه عنايت کي پيرو ڪئي ۽ جا سلام ڏنا. ميون پنهنجي ئي مسئلي ۾ محو هو، تنهن پيروءَ ڏانهن به چئي موڪليو ته:

”ڏهن منجهه ڏئي، سو ويو گهمر منجهه گهڙي“

اهو گفتو جڏهن پيروءَ وٽ پهتو، تنهن وڏي ويچار کان پوءِ ورندي موڪلي ته:

”ميين اسان ڏي موڪلي، سا واه اسان کي وٺي،

اسين شاهه عنايت جي آهيون پيرن سندي پٺي،

پر راند ڪڏندي ريت ۾ مٿان ڪو چلو پيو ٿو چئي.

سو گهمر منجهه گهڙي، ويو ڏهن منجهي ڏئي.“

اهڙو ٻيو مثال مخدوم عبدالرحيم گرهوڙيءَ جو آهي، جنهن کان

ڪنهن درويش بزرگ اچڻ سان سوال ڪيو ته:

”مڙني موچارو، سو آهي ڪجڙو؟“

مخدوم صاحب ٺهه ٻه ورائيو:

”هڪڙي صحت سرير جي، ٻيو پرينءَ سندو پاڙو.“

سترهين صدي عيسويءَ ڌاري، شيخ حمر، ابراهيم شيخ جو والد

ڪوهستان ۾ وڏو مڃيل بزرگ هو، تنهن وقت جي قاضيءَ کان اچي سوال ڪيو ته:

”ڏوئين ڏوري نه لڏا، ٿول مڙئي ٿي،

سامونڪي ماهيت ڏي، هڪيو شيخ حمر چئي.“

ويجاري قاضيءَ سڄي سوال جو جائزو وٺي جواب ڏنو ته:

”اڀءِ ڳپ جي آهي خبر خاوند ڪي،

ٿيو موت مڙئي ٿي آهي اصل آدم جي،

ادا ٿول آهي ٿي ٿي، هاڻي ملون ٿو معافي گهري.“

اهي اوائلي معماڻن جا اڳاٽا اهڃاڻ آهن، پر پوءِ جي اڪابرن

شاعرن ۾ هڪٻئي جي معيار مائڻ جو رجحان وڌي ويو ۽ هڪٻئي

کي چڱي طرح ڏوري ڏسڻ لڳا. سنڌ جي هڪڙي سگهڙيت خٽنگ.

ٻيلي جي ٻن شاعرن، شيخ سنگريءَ ۽ نم فقير جو نالو ۽ ناما چار ٻڌو، سو

هتان ڪهي ڪوهستان پهتو. هن کي اول سنگر فقير منهن پئجي ويو. تنهن کان پڇيائين.

”الله جي الڪ جو، مون کي سنگر ڏج سماءُ،  
 ته ڪٿي ٿو سيءُ سڀجي، ۽ ڪٿي وهي واءُ،  
 ڀلا ڪيترا سير زمين جا ۽ ڪيترا پاڻيءَ پاءُ،  
 تون طعام تهان پوءِ ڪاءُ، اول ڏي ماهيت هن مذكور جي.“  
 اتفاقاً اتان نم فقير مڱڻهار به اچي ويو، تنهن کي سنگر وڌي وڃي معما ٻڌائي. نم فقير چيو ته ”ختنگ خدا جي ڳجهه ۾ ٿو هٿ وڃهي، جنهن جي هن پنڊ کي ڪهڙي ساڃاهه، سو انهيءَ کي آئون ٿو هلي سولو ڪيان.“ نم فقير اچڻ سان چيو ته:

الله جي الڪ جي، ختنگ ٺاهه خبر،  
 اهي آهن واءِ سي وجود جا، سنڌا هٿ هنر،  
 تون ٿو ڳولهن ڳجهه جون، حرص رکيو هر هر،  
 پر نهاري نهاري نم چئي، جي وڻ وڻ ڏٺين ور،  
 ته به ادا انهيءَ پنڊ کي، ڪنڌي ناهي ڪر،  
 پڙهي ڪنهن نه پڄاڻيا، اهي علم سڀا ڪر،  
 مون تو ڪنان سکر، مٿا هڻي موٽي ويا.

مطلب ته انهن استاد شاعرن، هڪٻئي جو پاڻي پرکڻ لاءِ معما ٺاهي مذكور کي، هنڌين ماڳين هلايو آهي ۽ هر ڪنهن اُٿي وئي جي هتان هڪٻئي ڏي اهڙيون امتحاني ۽ آزمائشي معماون موڪلڻ لڳا. مثال طور هيٺين ڏنل معما جي مطالعي تي غور ڪيو:

مڱيو براديو، پنهنجي وقت جو وڏو شاعر ۽ پنهنجي تر ۾ مڃيل مشهور سگهڙ هو، سندس تر ۾ هڪڙي ٻئي شاعر ورهيو ڳڍي نالو ڪڍيو، هن جو پاڻي تانگهڻ لاءِ مڱئي هڪدم هن ڏي هڪ سوال نامو روانو ڪيو ته:

”وڏي ڳالهه وريا ڪين پڇان تو، ائون ٽول پڇان ٿو ٿي،  
 ته ڪيترا فرض فرقان ۾، ڪيترا ڪلما لکيا ڪي،  
 ڪيترانا لانا نازل نبيءَ تي، جبرئيل انداجي،  
 سي سٺي ثابت ڏي، ته پوءِ سچي تون شاعر آهين.“

ويجاري وري انهي جي ورندي ڏني ته:

موٽائي مڱئي ڪي، ڪونيا پونيئي ڏي،  
 ته تو جو مسئلو موڪليو، ڳجهي ڳالهه ڳري،  
 چوڏهن سجدا قرآن ۾، ٽو فائق فرمائي،  
 ساڍيون ڇهه ويهون فرض جون، سيون لوڪ سچي،  
 اڪر تي هه ان پر ٿورا زور اڌ ڪائي،  
 الف، لام، مي، اهي ٽول وڏا هن ٿي،  
 تي سئو سٺ ڪلمي جي، عربيءَ ۾ آهي،

چوويهه هزار مرتبن، موليٰ ملڪ موڪليو ٿي،

سو شفي ڄام ڪي، ٽوسڙيون سڻائي،  
 توري نالا نابين جا، جبرئيل انداجي،  
 تورات، زبور، انجيل، فرقان، صحيح ڪتاب سي،  
 ظاهر ٿيا زمين تي، ساڻا امر الله جي،  
 شرعيت، طريقت، معرفت، حقيقت، ثابت ڪلما سي،  
 ٻي آهي چوٿين عرش تي، رکي صندوق سڏائي،  
 عصا انگيشتري، آواز ۾، موتي مرجان ڪي،  
 اپ ڳپي، ڪڙهه، قلم، تنهن جي خبر خالق ڪي،  
 سڪونت ساهه پساهه جي، ڪنجي قادر ڪي،

ٻئي جو ناه وس ”وريو“ چئي ڪو هلي هوند ڏسي،  
 ادا آهي ڳالهه اتي، ڪي پڇان تنهن جو پيڇرو.“  
 معما جا اهڙا ڪيترائي مثال آهن، جيڪي هتان جا حڪمت ڏئي ۽  
 داناءَ سگهڙ هڪٻئي کي سوکڙي ڪري موڪليندا رهيا ۽ اهي علم ۽  
 ادب جو تاريخي خزانو بڻجي ويا. جن جو غور سان مطالعو ۽ تجزيو  
 تاريخ جا نوان رستا کوليندو ۽ ڪيترائي وڃايل سلسلا وري نئين سر  
 ملي پوندا. اهو ڪم ڪير پنهنجي مٿي کڻي پورو ڪندو؟ ان جو  
 جواب شايد ايندڙ وقت ئي ڏئي سگهي ٿو.

## حوالا

1. بلوچ، ڊاڪٽر نبي بخش خان، ”پروليون، ڏئون، معمائون ۽ ٻول“  
 سنڌي ادبي بورڊ 1973ع، ص 1-9.
2. بلوچ، ڊاڪٽر نبي بخش خان، ”شاهه لطف الله قادريءَ جو ڪلام“،  
 انسٽيٽيوٽ آف سنڌالاجي، 1968ع، ص، 22.
3. سنڊيلو، عبدالڪريم، ”لوڪ ادب جو تحقيقي جائزو“، (پي - ايڇ  
 - ڊي لاءِ مقالو) سال 1973ع ص، 42-43.
4. آڏواڻي ڪلياڻ، ايم - اي ”شاهه جو رسالو“ ڪراچي 1976ع ص، 172.
5. بلوچ، ڊاڪٽر نبي بخش خان، ”پروليون، ڏئون، معمائون ۽ ٻول“  
 سنڌي ادبي بورڊ حيدرآباد 1965ع، ص 128.
6. ايضاً ص 162.
7. ايضاً ص، 9.

8. Webster's New Twentieth Dictionary of the English Language:  
 Collins world (1978) 2nd edition U.S.A. P. 1467.

نوٽ. ڪوشش ڪري سمورا مثال مشهور معمائن جا ڏنا ويا آهن.  
 جيڪي سنڌ ۾ هنڌين ماڳين، سگهڙن ۾ مشهور ۽ عام آهن، انهن  
 مان اڪثر معما واقعا ڊاڪٽر نبي بخش خان بلوچ جي ڪتاب  
 نالي ”پروليون، ڏئون، معمائون ۽ ٻول“ مان کنيا ويا آهن.

## اختلاف راء جي اهميت

اختلاف راء تاريخ ۽ ادب جي باري ۾ هجي يا زندگيءَ سان واسطو رکندڙ ڪنهن ٻئي شعبي يا علم جي باري ۾، صحتمند معاشري جي ارتقا لاءِ، تاريخ ۽ ادب جي صحيح رخ متعين ڪرڻ لاءِ انتهائي ضروري آهي. اختلاف نه رڳو ذهني سوچ ۽ فڪر يا طبيعت جي جولاني ۽ ڪجهه ڪرڻ جي خواهش جو اظهار آهي، پر سڃاڻپ ۽ پرک جي حيثيت ۾ هر صحتمند معاشري جي بقا ۽ سونهن لاءِ به ضروري آهي. اهوئي سبب آهي جو حديث شريف ۾ به اختلاف راءِ کي رحمت جو ڪارڻ سمجهيو ويو آهي. ”اختلاف امتي رحمته“. اختلاف راءِ ان معاشري ۾ نڀجي ۽ وڌي ويجهي نٿو سگهي، جنهن معاشري جي ذهن ۽ سوچ جو ڌارائون بلوغت کي نه پهتيون هجن يا اڃا ارتقائي منزلن جي ابتدائي مرحلن ۾ هجڻ ڪري جانورن ۽ ڍورن ڍڳن وانگر صرف جيلي ۽ ٻڌتر وارين ڪيفيتن مان گذرنديون هجن ۽ انساني شعور منجهن پيدا ٿي ڪو نه ٿيو هجي. اهڙي معاشري ۾ به اختلاف راءِ کي غلط ۽ اڃايو سمجهي سگهجي ٿو، جيڪو ظاهر ۾ ته زندگيءَ سان پريور هجي پر اصل ۾ مرده، ڪوڪلو ۽ ڪوڙهيو ٿي ويو هجي. ان مان عمل جي ۽ اڳتي وڌڻ جي قوت ختم ٿي ويئي هجي. زندگيءَ جي حقيقت سان اڪيون ملائي هلڻ جي همت نه رهي هجي. نقل، پيروي، پوئلڳي، روايتن ۽ عقيدن ۾ ايترو ڦاٽل هجي جو نواڻ، بغاوت، سوچ جي اڌار، مشاهدي جي قوت ۽ تخليقي صلاحيت وڃائي ويٺو هجي ۽ انهن لفظن جي مفهوم ۽ معنيٰ کان ٿي بي خبر هجي.

انهن حالتن کان سواءِ ٻيو ڪوبه سبب ڪونهي جو ڪو بسمور ماڻهو يا طبقو اختلاف راءِ جهڙي شعوري، علمي ۽ پرک جهڙي نعمت



سان مالا مال قوت کان انڪار ڪري سگھي. تنهن ڪري جنهن به معاشري ۾ جتي به اختلاف راء جي ضرورت ۽ ان جي اهميت جا ڪارڻ موجود هجن ته اهو سمجھڻ گھرجي ته اتي انساني ذهن ۽ شعور اڃا سجاڳ ۽ ڪمائنو آهي ۽ ماحول ۾ اڃا زندگي، تازگي ۽ توانائي آهي. اختلاف راء لاءِ اهو ضروري آهي ته اها راءِ ڪوڙ، منافقت، ساڙ ڪيني، ڪروڙ، غيب گروهبازي ۽ رباڪاريءَ کان مٿانهين هجي. اختلاف راءِ رکڻ جي قوت سالن جي مطالعي، مشاهدي ۽ ذهني ولوڙ کان پوءِ پيدا ٿيندي آهي. اختلاف راءِ حقيقت ۾ گھٽ ڄاڻ يا سطحي سوچ ۽ جذباتي ويچار جو نه، پر پرکيل سوچ، پختي ذهن ۽ گھري لڳاتار مطالعي جو نتيجو آهي. اهو نتيجو جيڪو تحقيق ۽ تنقيد جا سڀ ڏاڪا ٽپي ظاهر ٿو ٿئي ته ان معاشري جي پلائي ڪانسواءِ ٻيو ڪجهه سوچي ئي نٿو سگھجي. اهڙن نتيجن سان انسان جي ذهني قوت ۽ سڃاڻپ، سچائي ۽ عظمت ظاهر ٿئي ٿي ۽ ان وسيلي ئي اسان جي اڳيان نيون نيون راهون کُلن ٿيون ۽ احساس ۽ مشاهدي جي قوت کي اڳتي وڌائڻ ۾ مدد ڏين ٿيون.

ادب جيئن ته زندگيءَ جو آئينو يا عڪس آهي ۽ زندگيون معاشري کي صحتمند يا بيڪار ۽ ڪوڙهيو بڻائين ٿيون. ادب زندگيءَ جي تعمير ۽ تنقيد آهي. ادب ئي زندگيءَ لاءِ راهه متعين ڪري کيس تخليقي عمل جي قوت بخشي ٿو. تنهن ڪري ادب ۾ به اختلاف راءِ نه صرف اٿڻ ٿو آهي، پر ان جي اهميت ۽ ضرورت زندگيءَ جي ٻين شعبن جي پيٽ ۾ وڌيڪ آهي. ادبي ٻولي ۽ ان جو اثر ٻين علمن ۽ زندگيءَ جي مختلف شعبن ۾ استعمال ٿيندڙ ٻولي ۽ ان اثر کان مختلف آهي. ادب ۾ سائنس ۽ سماجي علمن وانگر، حقيقت، منطق ۽ وضاحت جي ضرورت ڪونه ٿيندي آهي.

ادب جيئن لفظن ذريعي ڏسڻ ۾ اچي ٿو يا محسوس ٿئي ٿو اصل ۾ ائين ناهي. وڌيڪ سمجھڻ لاءِ ادب جي لطيف ۽ نازڪ صنف شاعريءَ

تي بحث ڪري سگهجي ٿو. شعر عام انساني جذبات ۽ قلبي ڪيفيات جي عڪاسي ڪري ٿو. جنهن ڪري کيس انساني فطرت سان مطابقت آهي. شاعريءَ جا ٻه مکيه جزا آهن: پهريون شعريت ۽ ٻيو مصنوعات. ٻئي هڪ ٻئي لاءِ لازم و ملزوم آهن. هڪ کي ٻئي کان الڳ ڪري نٿو سگهجي. تنهن ڪري روايتي فني لوازم شاعري جي سرزمين ۾ ايترو ئي اهم آهن، جيترو ماحول جي زير اثر دل ۾ ڪي جذبات پيدا ٿين، انهيءَ نموني شاعري معاشري ۾ تعميري ڪم ڪري سگهي ٿي. شعر ٺاهيو نه آهي، پر ٺهي ويندو آهي، ڇڻ ته ڪنهن ماورائي طاقت کان سندس نزول ٿيندو رهي ٿو. تنهن ڪري ڪيترن نقادن پنهنجن تخليقن کي الهامي ڄاڻايو آهي، اهوئي ڪارڻ آهي جو شاعريءَ ۾ ڪم آندل لفظ جيئن جو ٿيئن معنيٰ ۾ استعمال ڪونه ٿيندا آهن. جيئن ڊڪشنرين جي صفحن ۾ ڏنل هوندا آهن، پر شعر جي تخليقي الهام کي نظر ۾ رکندي انهن جي معنيٰ ڪئي ويندي آهي، هيٺ ڪن اهڙن شعرن کي نقل ڪجي ٿو. جن ۾ ڪم آندل لفظن کي جيڪڏهن لغتن جي معنيٰ مطابق استعمال ڪجي ته جيڪر شعر جو اصلي روح ۽ مفهوم ئي ختم ٿي وڃي، شعر ۾ اهي لفظ علامتي طرح استعمال ڪيا وڃن ٿا:

تون ڪنهن ڪنهن کي خاموش ڪندين،  
اعلان هزارين مان نه رڳو. (اياز)

تو سوا هيءَ زندگي ڄڻ ته لوهر جو دوڪان (تنوير)

ڏينهن ڏونگر، راتيون روه، جانده جهڙي جندڙي،  
توري جاڙم جيوم. (سحر امداد)

آڳ اوڳارين راڳ اسان جا، بستي بستي باهه لڳي،

منهنجي دل جا سڀئي ڀاڱا، ٻين جي ڀاڱي ٻي،  
(عبدالڪريم ريس)

انهن شعرن ۾ اعلان، ڏونگر، روه، جانبدار، نوره جو دوکان، اڳ،  
باهه، ٿانءِ، ڀيٽ جهڙي نموني ۽ جنهن معنيٰ ۾ استعمال ٿيل آهن  
ڊڪشنرين يا لغتن ۾ اها معنيٰ ڪٿي به ڪونه ملندي ۽ اهي ئي ساڳيا  
لفظ جهڙي نموني ٻين علمن (Sciences) جي ٻولين ۾ استعمال ٿين  
ٿا انهن ۾ پڻ وڏو فرق آهي. ايتريقدر جو جيڪڏهن سائنس جو  
شاگرد جنهن جو علم ادب يا شعر و شاعريءَ سان ڪو واسطو يا  
دلچسپي نه هجي، جڏهن انهن لفظن جو اهڙو استعمال ڏسندو ته  
سندس دماغ ڇڪرائجي ويندو. ائين ڪٿي چئجي ته ظاهر ۾ هڪڙي  
معنيٰ ته اصل ۾ ٻي.

مثيل مثالن ڏيڻ مان مراد اها ڳالهه واضح ڪرڻ آهي ته ٻين علمن  
جي ڀيٽ ۾ ادب ۾ اختلاف راءِ جي گنجائش وڌيڪ آهي.  
تاريخ ۾ سوانح عمريون ادب جو اهو حصو آهن، جن جو تعلق  
خارجي واقعن ۽ حقيقتن سان آهي ۽ ان جو ڪم ادب يا اديب جي باري  
۾ مڪمل ڄاڻ ڏيڻ آهي. هن ۾ اختلاف جي ڪري جيڪي نتيجا  
نڪرن ٿا اهي اڳتي هلي ڦري ۽ تبديل به ٿي سگهن ٿا. جيئن ٿورو وقت  
اڳ دنيا جي سڀني محققن وٽ اها ڳالهه تسليم ٿيل هئي ته دنيا تي  
حڪمراني ڪرڻ جا خواب ڏسڻ واري يونان جي سڪندر اعظم جي قبر  
بابل شهر ۾ آهي پر ويجهڙائيءَ ۾ ئي هڪ محقق تاريخ جي حوالن  
سان ثابت ڪري ڏيکاريو آهي ته سڪندر اعظم جي قبر بابل ۾ نه پر  
اسڪندريه (Alexandria) ۾ آهي. ان نئين تحقيق تسليم ٿيڻ کان  
پوءِ اڳيون سڀ محققون، اندازاً نتيجا ان خود ختم ٿي وڃن ٿا.  
وڌيڪ مثال لاءِ شاھد لطف الله قادريءَ جي پڌرائش جي تاريخ تي به  
بحث ڪري سگهجي ٿو ته سندس مليل ٽن ڪتابن ۾ ٻي تاريخي

معلومات جي آڌار تي ڊاڪٽر نبي بخش خان بلوچ اندازو لڳايو آهي ته سندس ولادت ۱۶۱۱ع ڌاري ٿي هوندي. اڳتي هلي ڪو ٻيو محقق يا ساڳيو ئي ڪنهن ٻئي مستند حوالي يا ڪتاب مان ثابت ڪري ٿو ته سندس ولادت جو مٿيون سن صحيح نه آهي ته اڳيون سڄو نتيجو غلط ٿي ويندو ۽ ان جي جاءِ تي نئين کوجنا اهميت والاريندي. نئين تحقيق ۽ کوجنائن کان پوءِ به جيڪڏهن ڪير اڳيان اخذ ڪيل نتيجا استعمال ڪندو رهي ته ان کي ان جائزائيءَ کان سواءِ ٻيو ڇا ٿو چئي سگهجي.

تخليقي يا سڌن سَنُون ادبي مسئلن، جن جو واسطو خارجي واقعن يا حقيقت سان نه پر احساس، ڪيفيت، مشاهدي ۽ تخليقي قوت سان آهي، ۾ اختلاف راءِ جا نتيجا مختلف هوندا آهن. تخليقي ادب ۾ اختلاف راءِ مان پيدا ٿيل هرڪو نتيجو دائمي هوندو آهي ۽ اهو تبديل ٿي نٿو سگهي، پر هر هڪ نتيجي کي پنهنجي پنهنجي حيثيت حاصل هوندي آهي. هڪڙي نتيجي مان ٻيو، ٻئي مان ٽيون، ٽئين مان چوٿون ۽ اهڙي نموني نتيجا نڪرندا ۽ رايما ظاهر ٿيندا رهن ٿا. اهو سلسلو جاري رهندو آهي ۽ ڪابه راءِ ڪو به نتيجو بلڪل ختم نه ٿيندو پر پنهنجي جاءِ والاريندو ويندو آهي. ائين ئي جيئن ڪو به ادبي شهيارو يا ان جو ڪو به حصو ختم يا فنا ٿي نٿو سگهجي پر هڪ زنده حقيقت وانگر انساني ذهن ۽ سوچ کي قوت پهچائيندو ٿو رهي. اختلاف راءِ جو نتيجو ادب ۾ بي ساهو ۽ بي ستو نٿو ٿئي پر هميشه ادب کي نئين موڙ ۽ نئين رستي ڏيکارڻ جو ذريعو بڻبو رهيو آهي.

اختلاف راءِ رکي سگهجي ٿو ۽ ان مان پيدا ٿيل نتيجو پنهنجي حيثيت به مڃائي سگهي ٿو، پوءِ پل اهو ڪهڙي به ٻوليءَ جي ڪهڙي به ادبي صنف بابت هجي. چند مغربي ڏاهن جي راءِ ڏجي ٿي:

افلاطون شاعريءَ کي نقل سڏيندي چيو ته شاعري وقت جو زبان آهي، ارسطو شاعريءَ لاءِ چيو ته اها نقل جو نقل هوندي به اصل کان سٺي آهي، وردس ورت مطابق شاعري جو اصل مقصد (انساني) معاشري جي عظيم ملڪن کي علم جي جذبي سان روشن ڪرڻ آهي، تنهنڪري شاعر کي عام زبان استعمال ڪرڻ کپي. ميثيو رنالم چئي ٿو ته شاعري صرف فن ۽ جذبي جي ڪري نه، پر موضوع، سنجيدگي ۽

جذبي کي خيال سان ڳنڍي ڪري سگهجي ٿي. هر برت جي راءِ مطابق شاعري جو اصل مقصد شخصيت جو انفرادي اظهار آهي، ايليٽ چيو، شاعري جو مقصد شخصيت جو نه، پر فن جو اظهار آهي.

انهن مثالن مان خبر پوي ٿي ته راءِ مختلف هوندي به هر هڪ پنهنجي حيثيت رکي ٿي ۽ اڄ تائين قائم آهي ۽ ڪو به ان کي بلڪل رد ڪري نه سگهيو آهي. سنڌيءَ جي جديد اديبن مشتاق شوري، ماڻڪ، گني سامتاڻي، لعل پشپ ۽ ڪن ٻين طرفان ڪهاڻين ۾ ابتي ٻولي استعمال ڪرڻ تي ڪجهه دانشورن، ليکڪن ۽ تحقيق نگارن اختلاف ڪيو ۽ ان طريقي کي صحيح نه سمجهيو، پر انهن ڪهاڻين کي رد نٿو ڪري سگهجي ۽ نه وري دانشورن جي ان راءِ کي ئي رد ڪري سگهجي ٿو.

ڪيترن شاعرن وري پنهنجي نظرين ۽ مشاهدي جي ڪري شاعريءَ ۾ ئي هڪ ٻئي سان اختلاف ڪيا آهن، پوءِ پل اهي موضوع يا مقصد جي لحاظ کان ئي ڇو نه هجن، يا وري وقت ۽ حالتون هڪجهڙيون نه رهيون هجن. سنڌيءَ جي ٻن وڏن شاعرن جا مثال ڏجن ٿا.

ويا مور مري، هنج نه رهيو هيڪڙو،  
وطن ٿيو وري، ڪوڙن ڪانئرن وس. (شاه)

اڃا رڃ مان رڙاچي ٿي، اچي ٿي،  
متان ائين سمجهين، مٿا مور سارا. (شيخ اياز)

گندي ۽ گراه، جئين سانڍيو ساه،  
انهيءَ کان الله، اڃا آگاهون ٿيو. (شاه لطيف)

سدا آهي ساهه کي، ڳي جي ڳولا،  
ڍو بنا ڍولا، ناهي ساڃهه سونهن کي. (شيخ اياز)

هڪڙو شاعر يا اديب ٻئي شاعر يا اديب سان اختلاف رکي سگهي ٿو، جدا راءِ رکي سگهي ٿو پر ٻئي جي خيال يا راءِ کان انڪار نٿو ڪري سگهي. جيئن مٿين مثالن ۾ ڏسجي ته هڪ سان اختلاف رکندي پنهنجو خيال ته بيش ڪيو آهي پر شاهه کي بلڪل رد نه ڪيو آهي. اهڙي نموني ڪا به هڪ راءِ، ڪو به هڪ خيال ٻئي خيال يا راءِ

کي بلڪل رد نٿو ڪري. هڪ ڏيئي مان ٻيو ڏيئي روشن ڪندو سڄي ادب کي روشني رسائيندو ۽ نيون واٽون تخليق ڪندو رهي ٿو. هڪڙو ڏيئي ٿوري روشني ۽ ٻيو گهڻي روشني ضرور ڏئي ٿو پر ٻئي کي وسائي اصل ڪونه ٿو.

ادبي اختلاف راءِ ۾ هئڻ به اهوئي گهرجي. ادب ڪو ميٿس جو حساب ڪونه آهي، جو به ۽ به جوڙ ڪبا ته چار ٿيندا ۽ ٻه به ۽ ٻه ضرب ڪبا ته ٻه چار ٿيندا. جڏهن ادب کي حساب ڪري سمجهيو ويو تڏهن ادب، ادب نه پر ٻيو ڪجهه ٿي ويندو. ان ڪري ادب ۾ اختلاف راءِ سخت ۽ آخري نه پر نرم ۽ بدجندڙ هئڻ گهرجي. جيڪي ماڻهو ادبي راءِ کي آخري ٿا سمجهن ۽ پاڻ کي ئي ان علم جو ڄاڻو ۽ عقل ڪل سمجهي پنهنجي راءِ کي آخري ۽ اٽل ٿا سمجهن اهي ادب ۽ اديب جي الف کان به ان واقف ۽ ڪورا آهن ۽ اها به پڪ هئڻ گهرجي ته ادب بابت انهن جي اها راءِ ته ڪجهه اثر ڪونه ڇڏيندي پر پاڻ انهن کي ختم ڪري ڇڏيندي. اهڙا اديب گهڻو وقت ادبي ڪيتر کي آبيارو ڪري نٿا سگهن ۽ وري پنهنجي لکڻين ۾ ڪا نئين سگهه پيدا ڪرڻ جي اهليت نٿا رکن، اهڙي طرح پنهنجو وجود وڃائي ٿا ويهن.

## مددي ڪتاب

1. Pitchley, Joseph, T. (1946), Encyclopedia of Literature, Philosophical Library of New York.
2. Kreman, Micheal, (1974), Writings with a Purpose, 5th Edition, Florida State University, U.S.A.
3. خليل، ڊاڪٽر شيخ محمد ابراهيم، (1974)، ”ادب ۽ تنقيد“  
زيب ادبي مرڪز حيدرآباد.
4. راز، عبدالرزاق، (1977)، ”تنقيد ۽ تجزيو“، سنڌي ادبي سوسائٽي اسلاميه ڪاليج سکر.
5. پوهيو، ڊاڪٽر الهداد، (1981)، ”سنڌي ٻوليءَ جو سماجي ڪارج“ انسٽيٽيوٽ آف سنڌالاجي، ڄامشورو.

## گهڻ ٻولي سنڌ ۾ سماجي لسانيات

هي انٽرويو هفتيوار ”ڪاوش مڱڙين“ پاران اعجاز منگيءَ ڪيو جيڪو  
12-6 جولاءِ 1994ع واري پرچي ۾ ڇپيو.

س: سنڌ يونيورسٽيءَ جي استادن لاءِ مشهور آهي ته اهي ٻاهران پاس  
ٿيڻ بجاءِ فيل ٿيندا آهن. اوهان جي ڪاميابي توهان ۽ يونيورسٽي لاءِ  
قابل فخر ناهي؟

ج: مون کي خبر نه آهي ته اهو ڪٿي مشهور آهي ته سنڌ يونيورسٽيءَ  
جا استاد پاس ٿيڻ بدران فيل ٿيندا آهن. سنڌ يونيورسٽي جي استادن  
(جيڪي ملڪ کان ٻاهر تعليم حاصل ڪرڻ ويا آهن) جو رڪارڊ ڇاڄڻ  
مان معلوم ٿيندو ته اڪثر استاد ٻاهرين ملڪن جي ادارن مان  
ڪاميابيءَ سان امتحان پاس ڪري آيا آهن. اهوئي سبب آهي جو اسان  
جا اڪثر شعبا ٻاهران تعليم حاصل ڪيل استادن سان ڀريا پيا آهن.

البت اها به حقيقت آهي ته ڪيترن ئي شعبن جا ڪجهه استاد  
ناڪام ٿي موٽيا آهن، جنهن جا ڪيترائي ڪارڻ ٿي سگهن ٿا، جن جي  
باري ۾ اهي استاد ئي بهتر ڄاڻن ٿا. جيتريقدر منهنجو خيال آهي ته  
ناڪام ٿيندڙ اڪثر استادن جو تعلق سماجي سائنس جي شعبن سان  
آهي، هڪ ته اسان جي ملڪ ۾ سماجي سائنس جنهن کي اسين  
مجموعي طرح آرٽس جا شعبا به چئي سگهون ٿا، تي اسان جون  
حڪومتون، انتظامي عملدار ۽ شاگرد توڙي استاد ڌيان ڪو نه ٿا ڏين.  
ڏٺو اهو ويو آهي ته اڪثر اهي شاگرد ان پاسي لاڙو ڪندا آهن جن کي  
سائنس يعني انجنيئرنگ ۽ ميڊيڪل يا وري قدرتي سائنس جي شعبن ۾

داخله نه ملندي آهي. پوءِ اهي ئي وري استاد ٿيندا آهن ۽ عام طور اهو ئي تاثر ڏنو / ورتو ويندو آهي ته اهي شعبا رڳو ڊگريون حاصل ڪرڻ لاءِ هوندا آهن ۽ انهن ۾ ڪنهن به تحقيق ۽ علميت جو پهلو کين نظر ڪونه ايندو آهي. تنهن ڪري سليس طرف ڪو به ڌيان نه ڏنو ويندو آهي ۽ مدي خارج پراڻا ڪتاب ئي ڪورس تي رکيا ويندا آهن ۽ وڌيڪ ويجهو وڃڻ سان معلوم ٿيندو ته اسان جي ڪيترن ئي شعبن ۾ 30-40 سالن کان وڌيڪ پراڻا ڪتاب ڪورس تي آهن ۽ ايتري ئي عرصي کان اسان جا استاد اهي ڪتاب پڙهندا ۽ پڙهائيندا رهن ٿا.

ٻئي طرف ٻي سموري دنيا انهن شعبن تي تمام گهڻو ڌيان ڏئي، نت نوان نظريا سماج ۾ پيش ڪري رهي آهي ۽ سماجي سائنس جا فلاسافر ۽ ماهر نيون تحقيقات ڪري هن علم کي مالا مال ڪري رهيا آهن. هاڻي جڏهن اسان جا شاگرد، عالم، توڙي استاد جڏهن انهن علمن ۾ تعليم حاصل ڪرڻ لاءِ ٻاهر نڪرن ٿا ته تمام گهڻين محنتن ۽ جفاڪشين جي باوجود به انهن علمن ۾ پاس ٿيڻ جيتريون مارڪون کڻي ڪونه ٿا سگهن يا فيل ٿي ٿا پون. هاڻي ان سموري وارتا جو ڏوهه اسين ڪنهن تي ڏيون؟ تعليمي نظام تي يا تعليمي نظام هلائيندڙ انهن عالمن ۽ ڏاهن تي جيڪي ان پاسي ڌيان ڏيڻ بدران پنهنجن شاگردن ۽ استادن کي انهن نون علمن ۾ ڪيل نين ڪوجنائن سان موافق ڪرڻ جي ڪوشش ۽ نصاب تبديل ڪري وقت جي ضرورت مطابق ڪرڻ بدران صرف ان ۾ دلچسپي رکندا آهن ته پنهنجي عزيزن، دوستن ۽ پيارن کي ڪيئن سٺيون نوڪريون، پوزيشنون، سٺا گريڊ ۽ پروموشن ڏئي سگهن ٿا. هي هڪ وڏو بحث آهي ته اسان جي فرسوده تعليمي نظام کي دنيا جي ترقي ڪندڙ تعليمي نظام سان ڪيئن هم آهنگ ڪري سگهجي ٿو. هو اسان جا استاد ۽ شاگرد جڏهن ٻي دنيا جي تعليمي ماحول ۾ پهچن ته اتان ڪاميابي سان نڪري سگهن

جيتري قدر سوال جي ٻئي حصي جو تعلق آهي ته اها يقينن منهنجي



لاءِ فخر جي ڳالهه آهي ته سون سنڌي ٻوليءَ تي جديد نظرين جي روشنيءَ ۾ تحقيق ڪري پي ايڇ ڊي جي ڊگري حاصل ڪئي آهي. پر جيئن مون مٿي عرض ڪيو ته اسان جي ادارن تي قابض عالمن ۾ اها سوچ ئي ڪونه آهي ته انهن علمن کي ڪيئن پنهنجي تعليمي نظام ۾ شامل ڪري جديد نظرين ۽ تحقيقي تجربن مان اداري ۽ ان ۾ موجود علم جي پائڊيٽرن کي فائڊو رسائين پر ان جي ابتڙ پنهنجون صلاحيتون صرف ان ۾ ضايع ڪندا آهن ته ڪيئن هنن نون جديد تربيت يافتہ ماڻهن جو پتو ڪٿي ڊسڪريج ڪري، کين ڪاغذي ڪاررواين ۾ منجهائي ننڍا ننڍا مسئلا پيدا ڪري، انهن ۾ ئي مصروف رکن، جيئن ڪو به نئون تحقيقي ڪم ڪري نه سگهن ۽ هلندڙ چالو سرشتي کي ئي رائج رکيو اچن.

جنهن موضوع يعني سماجي لسانيات جي حوالي سان ٻوليءَ جون آرڊايون ۽ تبديلي تي مون ڪم ڪيو آهي، ان تي هن وقت تائين پاڪستان يا پاڪستان کان ٻاهر پاڪستان جي ڪنهن به اسڪالر پي ايڇ ڊي حاصل ڪونه ڪئي آهي. سنڌ يونيورسٽي پاڪستان جي پهرين يونيورسٽي آهي، جنهن جي هڪ اسڪالر هن جديد علم (جيڪو پاڪستان جهڙي گهڻ ٻولي، گهڻ ثقافتي ۽ گهڻ قومي ملڪ جي ڪيترن سياسي، سماجي، سائنسي، مستقل بنياد تي حل ڪرڻ جي اهليت رکي ٿو) ۾ دنيا جي هڪ اهم يونيورسٽيءَ مان تربيت ۽ ڊگري حاصل ڪئي آهي. پر اهو هڪ سوال آهي ته ڇا يونيورسٽي ان تي فخر جو اظهار ڪري، ان کي اڳتي وڌائڻ جون ڪوششون ڪري پنهنجن ماڻهن ۽ پنهنجي لاءِ نيڪنامي حاصل ڪرڻ چاهيندي ۽ هن علم جي پريڪٽس ۽ بين کي تربيت ڏيارڻ لاءِ ڪوشش ڪندي؟ جنهن جو جواب اميد آهي ته ٿوري ئي عرصي ۾ سنڌ جي عوام کي معلوم ٿي ويندو ۽ سو اهو ئي فيصلو ڪري سگهندا ته اسان جي تعليمي نظام جي تباهيءَ جا ڪارڻ ڪهڙا آهن ۽ انهن جا ذميوار ڪير آهن؟ اسين پاڻ، اسان جا

عالم يا حڪومتي پاليسيون، اهو پڻ اڳتي هلي واضح ٿيندو ته اسان جي تعليمي ادارن ۾ تربيت حاصل ڪري پاس ٿي اچڻ يا ڏوڪڙ ڪمائي ناپاس ٿي اچڻ وارن ۾ ڪو خاص فرق نه آهي. فرق رڳو اهو آهي ته اوهان جي ڪيتري سفارش آهي، اوهان خوشامد ڪرڻ ۾ ڪيتري قدر ماهر آهيو، اوهان لنگهي ويل نانگ جي ليکي ڪي ڪٿڻ يعني اڳ جي پرائڻ روايتي تحقيقي طريقن تي ڪيترو عمل ڪيو ٿا. ڪاميابيءَ سان جديد تربيت حاصل ڪيل محققن ۽ ناپاس ٿيلن جي ڪم کي ناپاس ٿيل، اڏوهي کاڌل رجعت پسند نظرين جا حامي ٿي پنهنجي مقرر ڪيل ڪسوٽين تي پرکيندا.

س: لسانيات ڇا آهي ۽ وري ماهر لسانيات ڇا آهي؟

ج: علمي تشريح جي لحاظ کان لسانيات ٻوليءَ جي ترتيب وار علم کي ئي چئجي ٿو. جنهن مطابق ٻوليءَ جو گهاڙيٽو، گرامر، بنياد، آواز، لفظ، معنيٰ ۽ مطلب کانسواءِ ٻولي استعمال ڪندڙ يعني ڳالهائيندڙ جا مختلف ٻولين ۽ آباديءَ جي مختلف طبقن سان واسطا ۽ لڳ لاڳاپا ۽ انهن جو ٻوليءَ تي اثر وغيره سڀ ان موضوع هيٺ اچي وڃن ٿا. هن علم جون وري ڪيتريون ئي شاخون آهن ۽ هر شاخ هڪ الڳ ڊسپلين آهي ۽ انهن شاخن مان وري ٻيا ڪيترائي موضوع نڪرن ٿا، جيڪي سڀ ملي علم لسانيات کي هڪ وسيع علم ٺاهين ٿا، مجموعي طور تي ٻوليءَ جي ڪنهن به شاخ يا سمورين شاخن جي ڄاڻو ڪي يا انهن تي ڪم ڪندڙ کي ٻوليءَ جي علم جو ڄاڻو يا لسانيات جو ڄاڻو ۽ ماهر چئي سگهجي ٿو.

هن وقت تائين سنڌ جي عوام کي اهو ئي ٻڌايو ويو آهي ته لسانيات اهو علم آهي، جيڪو ڪنهن کي سمجهه ۾ نه اچي ۽ زندگيءَ جي اڏاوت ۽ اوسر ۾ ان جو ڪو به ڪردار ناهي. نئينڪري ان ۾ تعليم حاصل ڪرڻ ئي اجاڻي آهي. جو ڪا نوڪري به ڪونه ملندي گهڻو وقت اڳ سنڌ جي علمي ادبي حلقن ۾ لسانيات جو چرچو ٿيو ۽ اهو

چرچو اهڙو ٿيو جو انگريزي سالن تائين سنڌ جي ڪنهن ماڻهوءَ ان تربيت حاصل ڪرڻ يا ڊگري وٺڻ جي ڪوشش ئي ڪو نه ڪئي جو ان کي انتهائي فني ۽ ڏکيو ڪري پيش ڪيو ويو.

سنڌ يونيورسٽيءَ ۾ ٻين الاقوامي سنڌي ادبي ڪانفرنس واري وايو منڊل ۾ هڪ دفعو وري لسانيات طرف ڌيان ڏنو ويو ۽ هڪ ڊگهي عرصي کان پوءِ سنڌ يونيورسٽيءَ جي ئي هڪ استاد کي ان سلسلي ۾ پڙهڻ لسانيات جي تربيت حاصل ڪرڻ لاءِ موڪليو ويو. ٻن سالن کان پوءِ ان جي ناڪاميءَ هڪ دفعو وري مٿيون نظريو سچ ثابت ڪيو ته لسانيات ڏکيو علم آهي. تنهنڪري جڏهن پاڪستان سرڪار مونکي چئن سالن جي اسڪالر شپ ڏئي لسانيات جي تربيت لاءِ موڪليو ته تقريبن سنڌ جي سمورن حلقن ۾ اهو مشهور ڪيو ويو ته هي به ناپاس ٿيندو. اهڙيون خبرون به ڇپيون ۽ اڏايون ويون جو سنڌي دانشورن کي اهو ئي دماغ ۾ ويهاريو ويو هو ته لسانيات ڏکيو، فني ۽ ڳوڙهو موضوع آهي ۽ سنڌي ماڻهو ان علم ۾ ڪامياب ٿيڻ جي اهليت نه ٿا رکن.

س: ٻوليءَ جي سائنس جي حوالي سان سنڌي ٻولي ڪهڙي قسم جي ٻولي آهي ۽ ”عظيم ٻولي ڇا کي چئي سگهجي ٿو؟

ج: ٻوليءَ جي علم جي حوالي سان سنڌي ٻولي اها ٻولي آهي جيڪا پنهنجن ڳالهائيندڙن جون سڀ گهرجون پوريون ڪري ٿي. جيئن جيئن ٻوليءَ جو ڳالهائيندڙ ترقي ڪندو ويندو، مختلف علمن سان واسطي ۾ ايندو، توان علم تخليق ڪندو ٿيڻ تيئن سندس ٻولي سندس گهرجن مطابق ترقي ڪندي ويندي. ٻوليءَ جي ان ترقيءَ ۾ ٻوليءَ جي رٿابندي ڪرڻ وارن جو ڪم شامل هوندو آهي. جنهن ٻوليءَ جي رٿا بندي ڪرڻ وارا نا اهل، ڪم چور ۽ ان تربيت يافتہ هوندا، ان جا ماڻهو ته ترقي ڪندو. ٻين علمن سان روستار ٿيندا ويندا، پر سندن ٻولي سندن گهرجون پوريون ڪري نه سگهندي. اهڙيءَ طرح ان ٻوليءَ جو استعمال گهڻو ويندو ۽ ان جا نتيجا اوهان پاڻ سمجهي سگهو ٿا. دنيا ۾ ڪا به

ٻولي عظيم ناهي، قوم عظيم ئي سگهي ٿي. ٻولي رڳو ان قوم جون ضرورتون پوريون ڪري ٿي. قوم يا ٻوليءَ جا ڳالهائيندڙ جنهن عظمت کي رسندا، سندن ٻولي به ان عظمت کي رسندي. جيڪڏهن ڪي قومون تاريخ جي ڪنهن دور ۾ عظيم هيون ته سندن ٻوليون به ان عظمت کي پهتل هيون. پر جيڪڏهن تاريخ جي لاهن چاڙهن جو شڪار بڻجي اهي قومون پنهنجي عظمت وڃائي ويٺيون ته سندن ٻوليون به ان وهڪري ۾ وهي ويون ۽ صرف ماضيءَ جا داستان بنجي تاريخ جو حصو بڻجي ويون. انهن کي ڪنهن به طرح سان عظيم ٻوليون نٿو ڪوٺي سگهجي. تنهنڪري ڪنهن به ٻوليءَ کي عظيم يا خراب نٿو چئي سگهجي ۽ اها راءِ جديد علمي تحقيق جي روشنيءَ ۾ دنيا جي مڃيل لسانيات جي ڄاڻن جي آهي.

س: ٻوليءَ جو مسئلو حساس نوعيت جو ٿو اختيار ڪري، جڏهن ته ٻولي فقط رابطي جو ذريعو آهي؟

ج: جيڪي ماڻهو ٻوليءَ جي رڳو رابطي واري حيثيت مڃين ٿا، اهي ڪنهن اهڙي دنيا ۾ رهن ٿا، جنهن جو گهٽ ۾ گهٽ هن ڌرتيءَ تي وجود ڪونه آهي. ٻولي، رابطي کانسواءِ به گهڻو ڪجهه آهي. رابطو ته گونگا ۽ ٻوڙا به هڪٻئي سان ڪري سگهن ٿا ۽ اشارن ذريعي هڪ ٻئي کي پنهنجو مقصد ۽ مفهوم به سمجهائي سگهن ٿا. جانور به بغير ڪنهن ٻوليءَ جي هڪ ٻئي سان رابطو قائم رکن ٿا، پوءِ پل اهو رابطو بي ربط اوناڙن ۽ رڙين ذريعي ٿي هجي.

جيڪي ماڻهو ٻوليءَ کي صرف رابطي جو ذريعو چون ٿا اهي در اصل سماج جي اصل حقيقتن کان لتوائي ڪنهن خيالي ۽ تصوراتي دنيا ۾ رهڻ چاهين ٿا. ٻوليءَ جو مسئلو حساس نوعيت جو ان ڪري آهي جو ٻولي ئي ماڻهوءَ، گروهه ۽ قوم جي سڃاڻپ جو ذريعو آهي، ٻوليءَ سان ئي سياسي ۽ معاشي مفاد وابسته آهن ۽ جيڪڏهن ماڻهو سياسي ۽ معاشي مفادن تان هٽ ڪڍندو ته انفرادي، گروهي توڙي قومي حيثيت ۾

پنهنجي سڃاڻپ وڃائي ويهندو.

اوهان ڪير آهيو؟ اوهان ڪٿان آيا آهيو؟ اوهان جو نالو ڇا آهي؟  
اوهان جو ڌنڌو ڪهڙو آهي؟ انهن سڀني سوالن جا جواب ڏين لاءِ اسان  
کي صرف ڳالهائڻو پوي ٿو ۽ ڳالهائڻ ذريعي ئي پنهنجي ذاتي ۽ سماجي  
سڃاڻپ ڪرائي سگهون ٿا. تنهنڪري ٻولي رابطي کان سواءِ به گهڻو  
ڪجهه آهي ۽ ان گهڻو ڪجهه تي جذبن حملو ٿئي ٿو، سڃاڻپ  
وڃائڻ، معاشي نابرابري ۽ سياسي حقن نه ملڻ جو احساس ٿئي ٿو  
تڏهن سڃاڻپ وڃائڻ جو احساس به وڌي ٿو ۽ پوءِ ٻولي جو مسئلو ئي  
بنيادي مسئلو بنجي حساس نوعيت اختيار ڪري ٿو. جنهن جا مثال دنيا  
جي تاريخ ۾ ڀريا پيا آهن، جهڙوڪ آئرلينڊ، ڪئناڊا، انڊيا، آمريڪا،  
اسپين، ترڪي، ملائيشيا ۽ پاڪستان جي سماجي لسانياتي تاريخ جي  
مطالعي مان ظاهر آهي.

س: موهن جي دڙي جي ٻوليءَ بابت اوهانجي چا راءِ آهي، ان کي نه  
سمجهي سگهڻ جا ڪهڙا ڪارڻ آهن؟ ان سلسلي ۾ سراج هڪ  
ڪتاب لکي انهيءَ ٻوليءَ کي سمجهڻ جي ڪوشش ڪئي، ڇا هو  
ڪامياب ٿيو؟

ج: اڄ کان هزارين سال اڳ سنڌ جي ڌرتيءَ تي موهن جي دڙي ۾  
رهندڙ ماڻهو سنڌ جا رهواسي سنڌي هئا. اهي جيڪا ٻولي پنهنجي روزمره  
جي ڪاروبار لاءِ استعمال ڪندا هئا، اها سنڌي هئي. اهڙي طرح انهن  
جو رهڻ سڻڻ، رسم رواج ۽ زندگيءَ جو سمورو ڪاروبار هڪ ثقافت  
طور اسريو، جنهن کي سنڌي ثقافت ئي چئبو. هاڻي جيئن اها ثقافت  
جيئن جو تئين موجوده سنڌ ۾ رائج ڪو نه آهي، پر ان دور جا ڪي  
ثقافتي اهڃاڻ اڄ به سنڌ جي ثقافت ۾ ڳولي سگهجن ٿا. اهڙيءَ طرح  
موهن جي دڙي جي ٻوليءَ جا ڪجهه اهڃاڻ موجوده سنڌي ٻوليءَ ۾  
ضرور هوندا. پر جيئن ته موهن جي دڙي واري دور ۾ ڳالهائيل سنڌي  
ٻولي محفوظ ڪونهي ۽ آواز خلا مان حاصل ڪري نٿا سگهجن،

تنهنڪري انهن آوازن کي موجوده سنڌي ٻوليءَ ۾ ڳولڻ ناممڪن ٿيو پوي. البت جيڪا لکيل ٻولي موهن جي دڙي مان لڌل مهرون ۽ لکرون وغيره تي ملي آهي. اها موجوده سنڌي لکت کان مختلف آهي، هن سلسلي ۾ دنيا جا ڪيترائي عالم جن ۾ فنلينڊ جو اسڪو پاريولا ۽ سندس ٽيم، روسي ماهر ڪارلوسڪي ڪانسواءِ سنڌ ۽ هند جا ڪيترا عالم موهن جي دڙي واري سنڌي ٻوليءَ کي پڙهڻ جون ڪوششون جاري رکيو اچن ۽ منهنجي ڄاڻ مطابق اڃا تائين ڪو به عالم ان کي پڙهڻ ۾ ڪلي طور ڪامياب ڪو نه ٿيو آهي.

جيئن مون اڳ هڪ سوال جي موت ۾ عرض ڪيو هو ته علم لسانيات جون ڪيتريون ئي شاخون آهن. قديم ٻولين جي لکت کي پڙهڻ پڻ هن علم جي هڪ شاخ آهي، جنهن ۾ هن وقت تائين ڪو به سنڌي عالم ڪواليفائيڊ ڪو نه آهي. پرڏيهي عالمن جهڙوڪ پاريولا ان علم ۾ مهارت رکي ٿو پر هو به پوريءَ طرح ڪامياب ڪونه ٿيو آهي. هي هڪ اهڙو علم آهي جنهن تي پوري مهارت حاصل ڪرڻ لاءِ ڪيتريون ئي زندگيون گهرجن، پر ان سلسلي ۾ هڪ ڪوشش اها ڪري سگهجي ٿي ته سڄاڻ نوجوانن جي هڪ ٽيم کي هن علم ۾ ڊگهي مدت واري تربيت حاصل ڪرڻ لاءِ انهن پرڏيهي ادارن يا يونيورسٽين ۾ موڪليو وڃي ۽ اها ڊگهي ۽ ڊوٽيڊ تربيت ئي شايد کين ان جو اهل بڻائي جو قديم لکتون پڙهي سگهن، باقي هن وقت تائين ڪيل ڪوششون ان سلسلي ۾ ناڪام ٿيون آهن.

س: لاڙ ۽ اتر جي ٻوليءَ ۾ ڪهڙو فرق آهي؟

ج: لاڙ ۽ اتر جي ڪا الڳ ٻولي ڪونه آهي. اها سنڌي ئي آهي، جيڪا ٿورڙن آوازن ۽ لفظن جي فرق ۽ ڦير ڦار سان ڳالهائي وڃي ٿي. مثال طور سنڌيءَ جي اها خاصيت ته هن جو هر لفظ متحرڪ آهي، يعني هر لفظ جي آخر ۾ حرف علت (Vowel) ايندو آهي، لاڙ ۾ ڳالهائجندي سنڌي ٻوليءَ ۾ اها خاصيت نظر ڪونه ٿي اچي جيئن هيٺين لفظن مان اندازو

لڳائي سگهجي ٿو.

لاڙ ۾	اٿر ۾
پا	پاءُ
جا	جاءُ
بي	بيءُ
ما	ماءُ
ويھ	وي
جو	جوءُ
ھڻ	ھڻُ
شام	شامَ

س: ڀارت ۾ سنڌي ٻوليءَ جو ڪهڙو مستقبل آهي؟

ج: هندستان ۾ سنڌي ٻوليءَ جو مستقبل اهڙو ئي آهي جهڙو سنڌي ٻوليءَ جو حال سينگاپور ۽ هانگ ڪانگ وغيره ۾ آهي. جتي ڪيترائي سنڌي واپار يا ٻين سببن ڪري وڃي سيٽ ٿيا آهن. پر سنڌي ٻوليءَ جي استعمال نه هئڻ ۽ اقتصادي مجبورين ڪري، سواءِ گهر کان، زندگيءَ جي ٻين شعبن ۾ ضرورت نه هجڻ ڪري سنڌي سندن گهرن مان به موڪلائي رهي آهي. نئين تهذيب کي ان جي ضرورت محسوس ڪو نه ٿي ٿئي ۽ پراڻي ٺهي پنهنجي ٻوليءَ کي بچائڻ جي ڪوشش ۾ بگاڙي رهي آهي، جيڪو پڻ سماجي حالتن جي تبديل ٿيڻ ڪري اڻ ٿر آهي.

هندستان ۾ توڙي جو سنڌي 16 قومي زبانن ۾ شامل آهي ۽ ان کي سرڪاري سرپرستي به حاصل آهي پر هينئر اتي سنڌي ٻولي جيڪو بدچندڙ روپ اختيار ڪري رهي آهي، اهو قدرتي تبديليءَ جي ڪري نه پر سياسي ۽ سماجي حالتن جي تبديليءَ جي ڪري آهي.

ڀارت جهڙي ڪهڙن ٻولين وري مڪمل جتي سنڌي پنهنجي بچاءَ جي جنگ اقتصادي ميدان تي وڙهي رهيا آهن، اتي سنڌي ٻولي سندن

گهرجون پوريون ڪونه ٿي ڪري، جو سندن واسطو اتي گجراتي، مرهٽي، ٽامل ۽ هندي وغيره جي ڳالهائيندڙن سان آهي. سنڌي جيئن ته اتي ڪنهن هڪ مخصوص جاگرافيائي علائقي تائين محدود نه آهن، تنهن ڪري جنهن صوبي ۾ رهن ٿا، کين اتي جي مقامي ٻوليءَ کان سواءِ سرڪاري ٻوليون هندي ۽ انگريزي سکڻ پڻ لازمي ٿي پيو آهي. وڏي وهيءَ وارا گهر ۾ يا هڪ جيڏن جي ساٿ ۾ ته سنڌيءَ کي واهي ۾ رکيو اچن. پر سندن اولاد سنڌيءَ جو ڪو به مستقبل ۽ عملي استعمال نه ڏسي ڳالهائڻ جي ڪوشش ڪونه ٿو ڪري. اهڙيءَ طرح سنڌي آهستي آهستي ختم ٿي رهي آهي ۽ جتي سنڌي گهڻي تعداد ۾ هڪ علائقي ۾ رهن ٿا اتي جيڪا سنڌي استعمال ۾ اچي رهي آهي، اها وري هڪ نئون روپ اختيار ڪري رهي آهي، جنهن ۾ هندوستان جي مختلف ٻولين جي اکرن کانسواءِ اصلي اچار به تبديل ٿي رهيا آهن.

س: ..... ۽ پاڪستان ۾؟

ج: پاڪستان ۾ سنڌي ٻوليءَ جو مستقبل ڪيترن ئي ٻين مسئلن سان لاڳاپيل آهي، جن مان سياسي ۽ سماجي مسئلا اهم آهن. ٻوليءَ بابت قانون تي عمل اهم مسئلو آهي، سنڌ اسيمبلي بل پاس ڪري سنڌي ٻوليءَ جي هڪ حيثيت مقرر ڪئي آهي، جنهن تحت سنڌ جي سرڪاري زبان سنڌي هوندي جنهن مطابق سموري سرڪاري لکپڙهه سنڌيءَ ۾ هئڻ گهرجي. اسيمبليءَ جي انهيءَ قانون تي عمل ڪونه پيو ٿئي، ايتري قدر جو سنڌ يونيورسٽيءَ به 1972ع ۾ هڪ ٺهراءُ پاس ڪري فيصلو ڪيو هو ته سنڌ يونيورسٽيءَ جي سموري لکپڙهه سنڌيءَ ۾ ٿيندي، ان کانسواءِ ڪيترن ئي ٻين ادارن به اهڙي قسم جا ٺهراءُ پاس ڪيا هئا. (سنڌي ادبي بورڊ، حيدرآباد سيڪنڊري بورڊ وغيره) جيڪي انهن ادارن جي قانون جو حصو آهن ۽ پنهنجن قانونن جي پيڪڙي ڪري رهيا آهن. هاڻي ائين ڇو نه رهيو آهي، ڪهڙا سبب آهن، انهن پٺيان ڪهڙا ڪجها يا ظاهري هٿ آهن جيڪي اهو ڪرڻ نٿا ڏين ۽ وري انهن قانونن



تي عمل نه ڪرڻ بابت ڪو ڪانٽن اهڙي ڇڄا به ٿئي ٿي؟  
 اهڙي قسم جي حالتن ڪري ۽ قانونن تي پوري ريت عمل نه ٿيڻ  
 سبب ٻوليءَ بابت غير يقيني حالتون پيدا ٿي رهيون آهن. جو اڄ هڪ  
 سنجيده طبقو سنڌي ٻوليءَ جي مستقبل بابت پريشان آهي، ٻئي طرف  
 سنڌي ٻوليءَ جي وڏن ليکڪن، جن پنهنجو قد بت سنڌيءَ ۾ لکڻ  
 سبب وڌايو ۽ پاڻ مڃرايو، اڄ پڻ ٻولين ۾ ان ڪري لکي رهيا آهن، جو  
 ٻين ٻولين ۾ کين وڌيڪ مارڪيٽ، شهرت ۽ پئسا ملن ٿا ۽ اهڙي طرح  
 اهي ذهين ليکڪ سنڌي ٻوليءَ کان ڪسبا وڃن ٿا. ان ڪري سنڌي  
 ٻوليءَ جي مستقبل بابت شڪ شبها پيدا ٿي رهيا آهن. هتي هڪ ڳالهه  
 واضح ڪندو هلاڻ ته سنڌي ماڻهن جو ٻين ٻولين جهڙوڪ اردو ۽  
 انگريزيءَ ڏانهن سٽچ اوور (Switch over) ڪرڻ هرو ڀرو به  
 ٻوليءَ لاءِ هاجيڪار ڪو نه آهي. پر اهڙي طريقي سان سنڌي ٻوليءَ ۾  
 انهن ٻولين جا اکر ۽ اصطلاح رائج ٿي ٻوليءَ کي مالا مال به ڪري رهيا  
 آهن ۽ اهو اڻڄاتل ٿيندو، جيسين اسانجا ماڻهو سنڌي سان  
 گڏ ٻين ٻولين کي به استعمال ڪندا رهندا، پر ڏسڻ ۾ اچي ٿو ته ڪن  
 اقتصادي مجبورين جي ڪري سنڌي ٻولي ڳالهائيندڙن ۾ هڪ اهڙو نسل  
 به پيدا ٿي رهيو آهي، جيڪو سنڌي ٻوليءَ کان ٻنهي ڀري اردو ۽  
 انگريزيءَ جي ماحول ۾ پلجي رهيو آهي. جيڪو اڳتي هلي سنڌي ٻوليءَ  
 جي مستقبل لاءِ نقصانڪار ٿيندو. ڇاڪاڻ ته هر ٻولي ڳالهائيندڙ سان ان  
 ٻوليءَ جو ڪلچر به وابستو هوندو آهي. هاڻي جيڪڏهن سنڌي ٻوليءَ  
 جي بدران ڪو ماڻهو ٻي ٻولي ڳالهائيندو ته يقيني طرح هو ان ٻوليءَ  
 سان وابسته ڪلچر کان به متاثر ٿيندو ۽ سنڌي سماج يقيني ان تبديليءَ  
 کان متاثر ٿيندو.

س، ڪمونيڪيشن جي هن طوفاني ترقيءَ ۾ ڇا سنڌي ٻوليءَ پنهنجا  
 پير کڙي سگهندي؟

ج، ها. نه صرف پير کڙي سگهندي پر اڳتي هلي وڌي، ويجهي ۽

تمام گھڻي ترقي به ڪري سگھندي، پر ان لاءِ وڏي ڪم ڪرڻ جي ضرورت آهي. سڀ کان اول سنڌين جي هڪ وڏي طبقي يعني وچولي ڪلاس، نوڪري پيشه، واپاري ۽ شهريءَ مان اهو نفسياتي اثر ڪيڏو جي ڪوش ڪرڻ آهي ته سنڌي ٻوليءَ ۾ ترقي ڪرڻ جي اهليت ڪو نه آهي يا ڪنهن به صورت ۾ ڪنهن به ٻي ٻوليءَ کان گھٽ آهي. ٻيو ته سرڪار تي اخلاقي دٻاءُ وجهڻ ته ٻوليءَ بابت پنهنجي ٺاهيل قانونن تي عمل ڪري ۽ انهن تي عمل ڪرڻ ۾ ڪو به سياسي دٻاءُ قبول نه ڪري. ان کانسواءِ ٻوليءَ جي ترقيءَ بابت جيڪا ادارا آهن، انهن تي اهڙا علم دوست ۽ ٻوليءَ جا خير خواه ڪارڪن ۽ ٻوليءَ بابت ترقيءَ جو چٽو تصور رکندڙ ڪواليفائيڊ ماڻهو رکيا وڃن، جيڪي رڳو ڦرندڙ گول ڪرسين، ايئر ڪنڊيشنڊ ڪمرن، وڏين گاڏين، ٽي اي - ڊي اي حاصل ڪرڻ ۽ پبلڪ رليشننگ ۾ دلچسپي وٺندڙ نه پر ٻوليءَ کي صحيح رخ تي ترقي ڏيارڻ جا نه صرف خواهان هجن پر ان لاءِ محنت به ڪن ۽ ان سلسلي ۾ ڪو به دٻاءُ قبول نه ڪن.

جيڪڏهن جلد ئي ائين نه ٿيو ته پوءِ واقعي هن ڪميونيڪشن جي طوفاني ترقيءَ ۾ سنڌي ٻوليءَ جا پير نڪري سگھن ٿا ۽ ان جا جوابدار حڪومتي ڪارندا، ٻوليءَ جي ترقيءَ وارن ادارن جا سربراهه، عالمن ۽ اديبن کانسواءِ سنڌي ٻوليءَ جا ڳالهائيندڙ به هوندا، جو اهي وقت جي آواز کي سڃاڻڻ ۾ ناڪام ٿي هڪ ٻي ترقي يافتہ ۽ جديد تقاضائون پوريون ڪرڻ جي اهليت رکندڙ ٻوليءَ جي دنيا جي نقشي تان غائب ٿيڻ جو ڪارڻ بڻبا.

س، حلیم بروهي سنڌي ٻوليءَ بابت هڪ ڪتابچو شايع ڪري تجويز ڏني هئي ته سنڌيءَ جي الفابيٽ رومن ڪئي وڃي، توهان جي خيال ۾ اهو ڪيئن آهي؟

ج؛ مون اهو ڪتابچو ڪو نه پڙهيو آهي جو علمي يا تنقيدي را، ڏئي سگهان. هاڻي حاصل ڪرڻ جي ڪوشش ڪندس ۽ پڙهي پوءِ ڪتاب

بابت ڪا راءِ ڏئي سگهندس. جيتري قدر رومن الفابيٽ رائج ڪرڻ جو تعلق آهي، ته سڀ کان اڳ موجوده الفابيٽ جي اوڻاين تي ٻوليءَ جي علم جي ڄاڻن کي ويهي هڪ راءِ ٿيڻ گهرجي ته موجوده الفابيٽ مان اهي اوڻايون ختم ڪيون وڃن. ڇاڪاڻ جو نئين الفابيٽ ناهي ان کي رائج ڪرڻ ۽ اڳ موجود سڄي علمي ۽ ادبي مواد کي سنڌي ٻوليءَ مان خارج ڪرڻ يا وري ان کي ٻيهر رومن ۾ لکڻ ڪو ديواني جو خواب ڪونهي. اسان کي پنهنجن ادارن، عالمن ۽ اديبن جي ڪم جي اڳي ئي ڄاڻ آهي، تنهن ڪري اهو نئون ڪم اسان کي ۽ اسان جي ٻوليءَ کي اڳتي وڌائڻ بدران پوئتي وٺي ويندو. هونئن به ڪنهن ٻوليءَ کي ترقي ڏيارڻ ۽ موجوده ۽ ايندڙ چئلينجن کي منهن ڏيڻ لاءِ ضروري ڪونهي ته ان جي الفابيٽ ڦيرائي رومن ڪئي وڃي ته ٻولي بچي ويندي يا ترقي ڪندي، ائين هجي ها ته سڀ کان اڳ چيني، عربي ۽ جپاني ٻولين کي رومن اسڪرپٽ ۾ لکڻ جي ڪوشش ڪئي وڃي ها پر رومن اسڪرپٽ ۾ هجڻ کانسواءِ انهن ٻولين جي ترقي ڪنهن کان بچهي ڪونه آهي. س، سنڌ ۾ توهان ڪهڙين شخصيتن کي ماهر لسانيات ڪوٺي سگهو ٿا؟

ج، اوهان جيڪڏهن هن سوال جي جواب سان ڪنهن خاص شخصيت يا ڪنهن گروهه کي ڪاوڙائڻ چاهيو ٿا ته ٻڌايو؟  
س، نه - اهو مقصد بلڪل ناهي پر اوهان پهريان سنڌي اسڪالر ۽ استاد آهيو، جنهن لسانيات ۾ ڀر ڏيهه جي هڪ اهڙي ملڪ مان پي ايڇ ڊي جي سند ورتي آهي، جنهن جي لسانيات جي علم سائنسي ۽ جديد تحقيق ڪنهن به شڪ شڪي کان بالاتر آهي، ان تربيت ۽ چئن سالن جي لسانياتي مطالعي جي آڌار تي اوهان کان راءِ وٺڻ گهرون ٿا.

س، دنيا جي هر علم وانگر لسانيات ۾ به ماهر هئڻ جي دعويٰ ڪرڻ تمام ڏکي ڳالهه آهي، اڄ دنيا اسپيشلائيزيشن جي دور جي آهي، اڳ ڀلي اهو هجي ته هڪڙو ئي ماڻهو ناول نويس هجي ته تاريخدان به ته وري شاعر به، پر هينئر ائين نه آهي، هڪ ماڻهو جڏهن شاعري ڪندو

هو، تڏهن هو شاعر هو. هاڻي تاريخ تي ڪم ڪري رهيو آهي ته هو پاڻ کي شاعر نه پر تاريخدان سڏائيندو ۽ ان ۾ ئي ڪنٽريبيوشن ڪندو ۽ اهو به تيسين هوندو جيسين پاڻ کي ان سان وابستہ رکندي لاڳيتي ڪنٽريبيوشن ڪندو رهندو، جنهن وقت ان فيلڊ ۾ ڪنٽريبيوشن بند ڪيائين، ان فيلڊ ۾ ماضيءَ جو داستان بنجي ويندو ته هي تاريخدان هو.

لسانيات ۾ به ائين ئي آهي، لنڊن يونيورسٽيءَ جو هڪ پروفيسر رچرڊ هڊسن، جنهن سماجي لسانيات تي تعارفي ڪتاب 1980ع ۾ لکي وڏي شهرت حاصل ڪئي ۽ جيڪو ڪئمبرج يونيورسٽيءَ پريس پڇيو ۽ نصاب ۾ پڻ شامل ڪيو ويو. 1991ع ۾ تڏهن منهنجي ساڻس ملاقات ٿي ۽ سندس ڪتاب جو ذڪر ڪندي سماجي لسانيات بابت نون نظرين جو ذڪر ڪيم ته چيائين ته ائون هينئر سماجي لسانيات تي ڪم ڪو نه ٿو ڪيان ۽ نون نظرين ۽ ترقيءَ بابت ڪا به ڄاڻ ڪونه ٿو رکيان، جو هينئر گرامر ۽ لينگويج اڪويزيشن (Language acquisition) تي ڪم ڪري رهيو آهيان. پر اسان وٽ ان جي ابتڙ عمل آهي ته ڪنهن زماني ۾ اسان ڪنهن شوق يا مجبوري يا دوستن جي فرمائش يا ڪنهن علمي بحث ۾ شريڪ ٿيڻ لاءِ چند مضمون ڪنهن خاص ڊسپلين بابت لکيا ته سڄي عمر پاڻ کي ان جا ماهر پيا چواڻيندا سين ۽ اهو به نه سوچيندا سين ته اسان جي لکڻين کان پوءِ دنيا ان سبجيڪٽ ۾ ڪيتري ترقي ڪري چڪي آهي ۽ ڇا اسان ان بابت اپ ڊيٽيڊ آهيون؟

بهرحال پاڪستان جي ٻين ٻولين جي مقابلي ۾ سنڌي ٻوليءَ جي لسانيات تي چڱو خاصو ڪم ٿيو آهي، جنهن ۾ سنڌ جي عالمن جو وڏو حصو آهي، جن ۾ سراج، ڊاڪٽر بلوچ، علي نواز جتوئي، ڊاڪٽر الانا، محمد حسين پنهور، ابراهيم جويو، ڊاڪٽر داد محمد بروهي ۽ ڊاڪٽر الهداد پوهيو شمار ڪري سگهجن ٿا.

ان سلسلي ۾ بارت جي سنڌي عالمن، مغربي عالمن ۽ لسانيات جي ڄاڻن جي نظرداريءَ هيٺ نهايت گهر ڪم ڪيو آهي. جن ۾ ڊاڪٽر چيمڻ خوبچنداڻي، پرو نهالاڻي، پرسوگدواڻي اهم آهن جڏهن ته

ڊاڪٽر مرليڊر چينلي ڀارت ۾ ئي ڊاڪٽر خوبچنداڻي جي نظرداريءَ هيٺ سنڌي ٻوليءَ جي مارفولاجي تي اهم ڪم ڪيو آهي ۽ وقت بوقت لسانيات جي علم ۾ ڪنٽريبيوٽ ڪندو رهي ٿو.

س: برطانيا ۾ اوهان ڪهڙي عالم جي نظرداري هيٺ ڪم ڪيو؟  
ج: مون پنهنجو ڪم ٽن پروفيسرن، پروفيسر پيٽر ٽورڊ گل (ايسڪس يونيورسٽي انگلينڊ ۽ لوزان يونيورسٽي سٽز ٽرلينڊ)، ڊاڪٽر ريجل هارس (ڪئمبرج يونيورسٽي) ۽ پروفيسر مارتن ايٽڪنسن (ايسڪس يونيورسٽي) جي نظرداريءَ کان سواءِ ٽن پروفيسرن جي ريسرچ ڪميٽي جي نظرداريءَ هيٺ ڪيو آهي. مٿيان مڙئي اسڪالر، لسانيات، انٿروپالاجي ۽ سماجي لسانيات جي فيلڊ ۾ سڄي دنيا ۾ مڃيل آهن. پر جيئن ته اسان وٽ لسانيات جي علم ۾ جديد نظريا ۽ تحقيق روشناس ڪو نه ٿيا آهن، تنهن ڪري انهن وڏن نالن بابت اسان کي گهڻي ڄاڻ ڪو نه آهي. جديد تحقيق ۾ هڪڙن نظرين کي نظر ۾ رکي ٻيا نوان نظريا پيش ڪيا آهن.

س: اوهان پنهنجي تربيت مان سنڌي ٻولي يا هن علم کي ترقي ڏيارڻ لاءِ ڪهڙا ارادا ٿا رکيو؟

ج: امتحان پاس ڪرڻ کانپوءِ ۽ ان کان اڳ تحقيق دوران سنڌي ٻوليءَ جي ترقي لاءِ ڪيتريون ئي رٿون ٺاهيندو ۽ مواد ڪٺو ڪندو ويندو هئس ۽ ڪڏهن ڪڏهن ته خواب به سنڌي ٻوليءَ کي ترقي وٺرائڻ جا ڏسندو هئس. هر سنڌيءَ وانگر ائون به پنهنجي ٻوليءَ کي ترقي ڪندي ڏسڻ چاهيان ٿو ۽ ڪجهه ڪرڻ لاءِ ڪي مڌا ڦڏا هٿيار ۽ سوچون به آهن. دنيا جي ٻين ٻولين جي ترقي ڪرڻ جا پلان به پڙهندو رهندو هئس، جنهن ۾ سرفهرست ملائيشيا جي لينگويج پلانرس جو ڪم هو، پوءِ انڊونيشيا، اسرائيل، آئرلينڊ جي لينگويج اٿارٽين جي ڪم کان پاڻ کي واقف ڪيم ۽ جيترو به مواد ڪٺو ٿيو ۽ حاصل ڪيم اهو سنڌ کڻي آيس، اهو سوچي ته انهن جي ڪم کي ماڊل طور ڪتب آڻيندس.

هينئر سنڌ يونيورسٽي جوائن ڪري منصوبن تي عمل شروع ڪري ڏنو آس. جنهن ۾ هڪ پروجيڪٽ سنڌي ادبي بورڊ کي ڏنو آس، جنهن کي مهيني کان وڌيڪ عرصو ٿيو آهي، پر جواب ڪو نه

مليو آهي (هڪ سال کانپوءِ بورڊ ان بابت فيصلو ڪيو ته اهو پراجيڪٽ سنڌي لينگويج اٿارٽيءَ کي ڏنو وڃي). اڄ ڪلهه ٻيو پراجيڪٽ سنڌي لينگويج اٿارٽيءَ لاءِ لکي رهيو آهيان. جيئن ئي تيار ٿيو ته اٿارٽيءَ جي اختيار ڏيڻ کي ڏياري موڪليندس، ان کان پوءِ هڪ ٻيو پراجيڪٽ سنڌ يونيورسٽيءَ لاءِ تيار ڪندس، اميد آهي ته اهي منظور ٿيندا ۽ پنهنجي اهليت آهر انهن تي ڪم شروع ڪندس.

انهن پراجيڪٽس کان سواءِ آئون سنڌي ٻوليءَ تي ڪم ڪندڙ انهن نوجوانن کي جيڪي هن نئين فيلڊ ۾ ڪم ڪرڻ جا خواهشمند هوندا، تن کي پنهنجي نظرداريءَ ۾ ڪم ڪرائڻ جي خواهش رکڻ ٿو، ته جيئن منهنجي تربيت تي جيڪو لکين روپيا خرچ ٿيو آهي انهن مان ٻين کي فائدي سان گڏ سنڌي ٻوليءَ جي هن سبجيڪٽ تي ڪم ٿي سگهي. پراوهان سمجهي سگهو ٿا هن سڄي ڪم جو دارومدار اسان جي ادارن جي اهڙي رضامندي تي آهي ته اهي اهڙي قسم جي ڪم ۾ ڪيتري دلچسپي وٺن ٿا.

س، اها سنڌي لينگويج اٿارٽي آهي ڇا؟ ڇا پئي ڪري؟ ۽ ان کي ڇا ڪرڻ گهرجي؟  
ج، لينگويج اٿارٽي، وقت جون حڪومتون ڪنهن ٻوليءَ جي سرڪاري حيثيت متعين ڪري قانون پاس ڪرڻ کان پوءِ ٺاهينديون آهن ته جيئن ان قانون مطابق ٻوليءَ کي ان جو اهل بڻائين ته ان قانون تي عمل ٿي سگهي. اهڙيون ڪوششون سڄي دنيا ۾ ٿي رهيون آهن. لينگويج اٿارٽيون پنهنجا فرض نڀائي رهيون آهن.

سنڌي لينگويج اٿارٽي به سنڌ اسيمبليءَ جي پاس ڪيل ٻوليءَ جي بل جي روشنيءَ ۾ قائم ڪئي وئي آهي ته سنڌي ٻوليءَ کي ان جو اهل بنائڻ جون ڪوششون ڪري ته سنڌ جي سرڪاري لکپڙهه سنڌي ٻوليءَ ۾ ٿي سگهي. هاڻي سوال جو ٻيو حصو ته ڇا پئي ڪري؟ مون کي پوريءَ طرح ته خبر ڪونه آهي، پر ان ۾ ڪجهه آفيسر، ڪلارڪ، فرنچيز بورڊ جا ميمبر آهن. جيڪي يقينن ڪجهه نه ڪجهه ڪندا هوندا. حيتري قدر مون کي خبر آهي ته ڪجهه ماڻهن کي خط لکي پڇي رهيا آهن ته اسان کي تڙيون ڏيو ته اسان ڇا ڪيون؟ ڇا ڪان جو لڳي ٿو ته کين اها خبر ئي ڪونه آهي ته کين ڇا ڪرڻ گهرجي ۽

هن اٿارٽي جوڙڻ جو مقصد ڇا آهي؟ هن کان اڳ جي ڪار گذاري اها آهي ته چاليهه کن ڪتاب شايع ڪرايا اٿن، شايد ان خيال سان ته سنڌ ۾ موجود ٻيا ادارا يعني سنڌالاجي، سنڌي ادبي بورڊ، سنڌ ٽيڪسٽ بوڪ بورڊ، نيو فيلڊس ۽ سنڌيڪا اڪيڊمي اهو ڇپائيءَ وارو ڪم صحيح طرح سان ڪونه ڪري رهيا هئا. سوال جو ٽيون حصو ته اٿارٽيءَ کي ڇا ڪرڻ گهرجي؟ يقينن ان کي اهو ڪجهه ڪرڻ گهرجي، جنهن جي ڪري وجود ۾ آئي آهي. جيڪو اٿارٽيءَ کي قائم ڪرڻ واري نوٽيفڪيشن ۾ به واضح هوندو، تنهن ڪري ائون ڇا ٿو چئي سگهان ته اٿارٽي کي ڇا ڪرڻ گهرجي. ها، اٿارٽيءَ کي اهو سڀ ڪجهه ڪيئن ڪرڻ گهرجي. ان تي هوم ورڪ ڪرڻ کانسواءِ اٿارٽيءَ جي ڪارندن کي ايجوڪيٽ ڪرڻ جي ضرورت آهي. دنيا ۾ موجود اٿارٽين جي ڪم کان کين واقف ڪرڻ، مواد مهيا ڪري ڏيڻ، سندن ٻوليءَ جي ترقيءَ لاءِ تصور کي چٽو ڪرڻ وغيره. هاڻي اهو ڇا ڪرڻ گهرجي، کان سواءِ هڪ ٻيو اهم سوال آهي ته ڪير ڪري؟ گهڻا تربيت يافتہ ماڻهو آهن، جيڪي ڪمپيوٽر جي ٽيڪنالاجي کي ٻوليءَ جي ترقيءَ لاءِ ڪم آڻي سگهن ٿا؟ گهڻن ماڻهن کي (COMPUTATIONAL LINGUISTICS) جي ڄاڻ آهي؟ ڪهڙا ماڻهو مختلف موضوعن تي ٽرمينالاجي جوڙڻ جا ماهر آهن؟ گهڻن ماڻهن کي لنگوائون جو استعمال اچي ٿو؟ وغيره. سڀ کان اول ته ان نقطي تي ويچارڻ کپي ته جيڪڏهن اهڙا ماهر موجود آهن ته انهن کان هڪ وڏي گروهه کي تربيت ڏيارڻ جو بندوبست ڪيو وڃي. جيڪڏهن ملڪ ۾ اهڙي تربيت ميسر نه آهي ته ڪجهه نوجوانن کي ملڪ کان ٻاهر اهڙي تربيت ڏيارڻ جو بندوبست ڪيو وڃي. اهو سڀ ڪجهه تڏهن ٿيندو، جڏهن وس ڌڻي پاڻ کان ٻاهر نڪري، پنهنجي مفادن کي پاسيرو رکي، ٻوليءَ جي ترقي لاءِ ڊگهي ۽ گهڻن پاسائن رٿا تي عمل ڪرائيندا. پاڪستان ٺهڻ جي پهرئين ڏينهن کان قانوني طور اردو پاڪستان جي سرڪاري زبان آهي پر ان جي ترقيءَ لاءِ جيڪي ادارا يا اٿارٽيون جوڙيون ويون آهن. اهي تقريبن اڌ صديءَ جي ڪوشش جي باوجود ان کي پاڪستان جي سرڪاري لکپڙهه جي اهل نه بڻائي سگهيا

آهن. جڏهن ته ائين ۾ ڏنل مدو گهڻو اڳ پورو ٿي چڪو آهي. بهرحال لينگويج اٿارٽيءَ کي ڇا به ڪيئن ڪم ڪرڻ گهرجي تي هڪ الڳ ۽ مفصل مضمون لکڻ جي ضرورت آهي.

س توهان سنڌ کي ٻاءِ لنگوئل (Bi-Lingual) يعني ٻن ٻولين وارو صوبو تسليم ڪريو ٿا؟

ج: آئون سنڌ کي ٻاءِ لنگوئل نه پر ملٽي لنگوئل (Multi-lingual) يعني گهڻين ٻولين وارو صوبو سمجهان ٿو. جنهن ۾ رهندڙ ماڻهو سنڌي، اردو، پنجابي، پشتو، بلوچي، براهوي، سرائڪي، گجراتي ۽ ٻيون ڪيتريون ئي ٻوليون ڳالهائين ٿا.

س: سنڌ ۾ سڀ کان شديد ترين مسئلي يعني سنڌي - مهاجر ڪشيديءَ کي علم لسانيات جي روشنيءَ ۾ ڪيئن ٿا ڏسو؟ ڇا انهن ٻن آبادين کي ويجهي آڻڻ ۾ علم لسانيات پنهنجو ڪردار ادا ڪري سگهي ٿو؟

ج: مون اڳ ڪنهن سوال جي جواب ۾ چيو آهي ته سماجي لسانيات جو علم گهڻ ٻولي، گهڻ ثقافتي ۽ گهڻ قومي ملڪ ۾ ڪيترن ئي سماجي ۽ سياسي مسئلن جو حل پيش ڪري سگهي ٿو. اها ساڳي ڳالهه هن مسئلي ۾ وڏي اهميت رکي ٿي، ضرورت صرف ان ڳالهه جي آهي ته ڌرين يا ڌرين جي عالمن ۽ دانشورن کي هڪ هنڌ ويهي علمي طور هن مسئلي جي اهميت کان واقف ڪرائي ان جي حل لاءِ تجويزون پيش ڪجن. جن ۾ هڪ دفعو وري ٻولين جي حيثيت تي هڪ راءِ ٿيڻ لاءِ بحث مباحثو ”حقيقت پسندي“ جي نظر سان ڪجي، جنهن ۾ نه رڳو سنڌي - مهاجر ڌرين جا دانشور پر پنجابي، بلوچي، سرائڪي ۽ پشتو ٻولين جا حقيقت پسند دانشور به حصو وٺن.



## سنڌي ٻوليءَ تي جديد انداز سان تحقيق جي ضرورت

هي انٽرويو هم سفر ”پيءُ ذوالفقار شيخ، ماهوار ”سنڌ سجاڳ“  
ڪراچيءَ لاءِ ڪيو، ڪو نومبر 1994ع واري شماري ۾ ڇپيو.

س: لنگئسٽڪس ڇا آهي؟ ان جي پس منظر بابت ڪجهه  
ٻڌائيندا؟

ج: علم لسانيات يا Linguistics جي معنيٰ آهي ٻوليءَ سان لاڳاپيل  
مختلف علمن جو ترتيب وار سائنسي مطالعو. ٻوليءَ سان لاڳاپيل مراد  
آهي ته، ٻوليءَ سان ماڻهو لاڳاپيل آهي ۽ آواز وري ماڻهوءَ سان لاڳاپيل  
آهن. ان ڪري ان کي آوازن، جملن جي جوڙجڪ، لفظن جي معنائن جو  
ترتيب وار مطالعو چئي سگهجي ٿو. ٻولي جيئن ته سماج جو اهم جزو  
آهي، تنهن ڪري ٻوليءَ جي سماج ۾ حيثيت ۽ سماج تي ان جا اثر ۽  
سماج جا ٻوليءَ تي اثر، مختلف حوالن سان ٿين ٿا، جن کي طبقي،  
ذات، ڌنڌي ۽ تعليم جي خانن ۾ ورهائي سگهجي ٿو. جيئن ته اهي سڀ  
شيون پڻ سماج جو حصو آهن، ان ڪري انهن سمورن سماجي ماپن  
تحت ٻوليءَ جي مطالعي کي لسانيات چئبو ته وڌاءُ نه ٿيندو. اٽون ائين  
ٿو سمجهان ته لسانيات جو علم تمام وسيع آهي، انڪري مختصر طور  
ڪنهن خاص حوالي سان وضاحت نٿي ڪري سگهجي، ان سلسلي ۾  
الڳ مضمون لکي سولائي سان وضاحت ڪري سگهجي ٿي ته  
Sociolinguistics, Language Planning & Philology  
وغيره ڇا آهي؟ مطلب ته ٻوليءَ جي گهڻن ئي پاسن جي ڇنڊ ڇاڻ ڪري  
سگهجي ٿي. سادن لفظن ۾ چئي سگهجي ٿو ته ٻوليءَ جي مختلف جزن  
جو ترتيبوار اڀياس ئي لسانيات آهي. ٻولي هميشه کان ئي دلچسپي

ڳنڍڻ ڪوڄنا جو موضوع رهي آهي. پر گهڻو ڪري اهي ڪوڄنائون ۽ مشاهدا حادثاتي ۽ پنهنجي من پسند نظرين جي پرچار تي ٻڌل رهيا آهن. ٻوليءَ جي مذهبي ۽ فلاسافيڪل ڄاڻ ڪيترين ئي قديم تهذيبي ورثن ۾ ملي ٿي.

يوناني فيلسوف سقراط ۽ ارسطو پهريان ڏاها آهن، جن جي بحثن ۾ علم لسانيات جو ذڪر ملي ٿو، جنهن ۾ ٻوليءَ جي بڻ بڻياد ۽ ٻين موضوعن بابت ڳالهائون ويو آهي. اڳاٽي دؤر ۾ ئي ٻوليءَ جي علم ڏانهن حقيقي ۽ غير جانبدار (Objective) رويو اختيار ڪندي گرامر جي مختلف شاخن، لفظن جي ذخيري ۽ اچارن جا تفصيلي مطالعا ڪيا ويا.

ارڙهين صديءَ جي آخر ۾ هن علم ڪيترن ماهرن جو ڌيان ڇڪايو ۽ اهڙي طرح هي علم هڪ نئين سائنسي علم جي حيثيت ۾ اڀري آيو ۽ مختلف علمن جي سري هيٺ ڪم ٿيو. فللاجي (Philology) جي سري هيٺ ٻوليءَ جي تاريخي اوسر بابت ڪم ٿيو ۽ پوءِ تقابلي لسانيات (Comparative Linguistics) تاريخي لسانيات (Historical Linguistics) ۽ لسانياتي جاگرافيءَ جي علمن جا بنياد پيا ۽ ان تي وڏو ڪم ٿيو.

موجوده صديءَ ۾ هن علم ۾ تمام گهڻا اضافا ٿيا آهن ۽ ڪيترائي نوان علم وجود ۾ آيا آهن، جن ٻوليءَ جي ماهرن جو ڌيان ڇڪايو آهي، جن ۾ سماجي لسانيات ۽ ان جون مختلف شاخون عام آهن، جيڪي تيزيءَ سان علمي دنيا ۾ مقبول ٿي رهيون آهن.

س، سنڌي لسانيات تي هن وقت تائين سنڌ ۽ پرڏيهه ۾ ڪيترو ڪم ٿيو آهي؟ ۽ ڇا ٿيل ڪم مان اوهان مطمئن آهيو؟

ج، اڌا سنڌي لسانيات مان مطلب ٿو نڪري سنڌي ٻوليءَ جي مختلف جزن جو ترتيبوار مطالعو. 1903-1928ع ۾ جارج گريئرس Lin- guistic Survey of India نالي ڪتاب جا جلد ترتيب ڏنا. جن ۾ هندستان جي مک ٻولين جو جائزو پيش ڪيو ويو آهي. اها سروي

روينيو کاتي جي عملدارن جي مدد سان ڪرائي وئي، جنهن ۾ تيڏارن ۽ مختيارڪارن اهم ڪم ڪيو. ماڻهو جيئن ڳالهائيندا هئا، تيئن لکيو ويو، جنهن تي گريٽرسن خاص ڪم ڪيو. هندستاني لسانيات بابت گريٽرسن جا لکيل اهي ڪتاب نهايت اهم آهن، انهن ڪتابن ۾ پهريون ڀيرو سنڌي ٻوليءَ تي 200 صفحا انگريزيءَ ۾ لکيا ويا، جن ۾ سنڌي محاورن، لهجن، ان جي بڻ بڻياد، آوازن، گرامر ۽ ٻين پاسن جي سروي پيش ڪئي وئي آهي. ان کان اڳ 1872ع ۾ ارنيسٽ ٽرمپ لسانيات تي چڱو خاصو ڪم ڪيو. هن Grammar of the Sindhi Language نالي اهم ڪتاب لکيو، اهو ڪتاب شايد اسان جي گهڻن ماڻهن نه پڙهيو هجي ۽ کين سمجهه ۾ نه ايندو هجي، ڇاڪاڻ جو اهو ڪتاب لکيل ته انگريزيءَ ۾ آهي پر ان ۾ سنڌي اکر ديوناگري سنڌي لپيءَ ۾ لکيل آهن، جيڪا ماضيءَ ۾ گهڻو استعمال هيٺ رهندي هئي. مون کي پاڻ اهو ڪتاب پڙهڻ لاءِ انگلينڊ ۾ هڪ سڪ دوست کان مدد وٺڻي پئي. انهيءَ کانسواءِ سرجان بيمز جو به لسانيات تي نهايت ڪارائتو ڪتاب لکيل آهي جنهن ۾ هن ستن هندستاني ٻولين جو اڀياس ڪيو آهي جنهن ۾ سنڌي به آهي. هن سنڌي، هندي، پنجابي ۽ اردو بابت اهم ريمارڪس ڏنا آهن. هو ٻولين جو اڀياس ڪندي هنديءَ لاءِ لکي ٿو ته، ”هندي هڪ ٻولي آهي، جنهن کي اردو به چون ٿا. پر هڪڙا ماڻهو اردوءَ کي ڌار ٻولي سمجهن ٿا. اهو ان ڪري جو اها لب لهجي ۽ لکت ۾ هنديءَ کان ٿورو مختلف آهي. اها ڀارت ۾ ڳالهائجنڌڙ پنجابيءَ کان مختلف آهي، جو ڀارت ۾ اها گرمڪيءَ ۾ لکي ۽ پڙهي وڃي ٿي، اهڙي طرح سنڌي ڀارت ۾ گرمڪيءَ ۽ ديوناگري ٻنهي ۾ لکي وڃي ٿي، پر اسڪرپٽ الڳ هجڻ سان ڪا به ٻولي الڳ نٿي ٿي سگهي.“ ان حوالي سان هن جو بحث پڻ انتهائي ڪارائتو ۽ وزندار آهي. هاڻ اٺون وري اڃان ٿو حال جي سائنسي تحقيق طرف جنهن ڪم تي سندون مليون آهن ۽ ان کي سنڌيافته مڃيو وڃي ٿو. ان ۾ جان

جي بورڊي اهم ڪم ڪيو آهي. هن "ڊسڪريٽو فونولوجي آف سنڌي" تي ڊزرتيشن لکي آهي. اسان جا ماڻهو ٿيسز ۽ ڊزرتيشن ۾ فرق نه سمجهندا آهن. ائون واضح ڪندو هلاڻ ته اها ڊزرتيشن آهي ٿيسز ناهي. هونئن به امريڪا ۾ جيڪا پي ايڇ ڊي ڪئي ويندي آهي، ان کي ڊزرتيشن چئبو آهي ۽ ڊزرتيشن مڪمل نه هوندي آهي. ان سان گڏ ٻيا ڪورسز به هوندا آهن. جڏهن ته ٿيسز مڪمل پي ايڇ ڊي هوندي آهي. جان جي بورڊي فونولوجيءَ تي ڪم ڪندي سنڌ جي ٻن ماڻهن محترم محمد ابراهيم جوڻي ۽ غلام مصطفيٰ جتوئيءَ جا آواز رڪارڊ ڪيا ۽ انهن آوازن جي بنياد تي ئي هن 1958ع ۾ يونيورسٽي آف ٽيڪساس مان پي ايڇ ڊي ڪئي. 1961ع ۽ 1963ع ۾ ڊاڪٽر چئمڻ خوبچنداڻيءَ جي ايم اي ۽ پي ايڇ ڊي لاءِ لکيل ڪم به سامهون آيو، ائون سندس پي ايڇ ڊيءَ کي تمام وڏي اهميت ڏيان ٿو. ڇو ته ان وقت دنيا جو وڏو ماهر لسانيات وليمر لايوف به ساڳي يونيورسٽيءَ ۾ انگريزيءَ تي ڪم ڪري رهيو هو. سندس اسٽڊي دنيا جي اهم مطالعن مان هڪ آهي ۽ هن دنيا جي سڀني ٻولين جي تحقيق تي ڇاپ ڇڏي آهي. هي دنيا جو پهرين ماڻهو هو، جنهن ٻڌايو ته ٻولي تبديل ته ٿئي ٿي، پر ڪٿي تبديل ٿئي ٿي اهي جايون هن ڳولي لڌيون ۽ ان جو سماجي پس منظر ۾ مطالعو ڪيو. هن پهريون ڀيرو linguistics کي سماج سان ٺهڪائي نتيجا ڪڍيا ۽ اڄ اها دنيا جي ڪامياب فلاسافي آهي.

چئمڻ خوبچنداڻيءَ به ساڳئي دور ۾ ساڳي پينسلوانيا يونيورسٽي ۾ هن سان گڏ ڪم پئي ڪيو. ان وقت ڪيل انهيءَ ڪم کي اعليٰ معيار جو چئي سگهجي ٿو. 1953ع ۾ جرمن لسانيات جي ماهر Weinrich هڪ ڪتاب Languages in Contact لکيو جيڪو لسانيات تي تمام اهم ڪتاب آهي. خوبچنداڻيءَ جي ڪم جو بنيادي محرڪ به اهوئي ڪتاب بڻيو ۽ کيس ان ڪتاب پڙهڻ کان پوءِ

آئيڊيا مليو. هن اهو ڪم ڪيو ته سنڌي ٻولي جڏهن سنڌ مان هندستان ڪڍي اچي اتان جي مختلف صوبن جي ٻولين سان رابطي ۾ آئي ته ان تي ڪهڙا اثر پيا. اتي سنڌي ٻولي، هنديءَ جي اثر سبب پاڻ بچائي پئي يا پاڻ کي ضايع پئي ڪري. هن جي درز تيشن جو عنوان آهي *Acculturation of Indian Sindhi into Hindi Languages in Con-* هنديءَ ۾ ڪيئن گاڏڙ ٿيندي پئي وڃي اهو tact جو تمام وڏو مطالعو آهي. جنهن ۾ هن پنهنجي مطالعي ۽ آوازن جي آڌار تي نتيجا ڪڍيا آهن. هن ڇپجندڙ لکڻين جو چيد پڻ ڪيو آهي ۽ پنهنجي مشاهدي ۽ مطالعي جي آڌار تي اهو واضح ڪيو آهي ته اقتصادي مجبوريءَ سبب سنڌي هندستان مان هوريان هوريان لڏيندي پئي وڃي ۽ ان جا اثر ٻوليءَ جي سموري ڍانچي، گرامر ۽ آوازن مان ظاهر ٿين ٿا پيا.

اهو تمام اهم اڀياس آهي، پر بدقسمتي سان اسان جو انگريزي ڏانهن لاڙو گهٽ هجڻ ۽ اها لکت انگريزي ۾ هجڻ سبب سنڌ جي گهڻائي تائين نه پهچي سگهي آهي. مون ذاتي طرح سان وڏين ڪوششن کان پوءِ اها هٿ ڪري ورتي آهي، جنهن جي هڪ ڪاپي سنڌالاجي کي رڳو انگريزي ڏني اٿم ته جيئن ماڻهو ان جو مطالعو ڪن ۽ گهڻن ماڻهن تائين پهچي سگهي. ان کان پوءِ سنڌي ٻوليءَ تي خوبچنداڻيءَ جي نگراني ۾ ئي ڊاڪٽر مرليڏر جيتلي ٻوليءَ جي اشتقاقن ۽ بڻ بڻياد تي ڪم ڪيو آهي. هن اها بي ايڇ ڊي انڊيا جي هڪ يونيورسٽي مان ڪئي آهي، ٿيسز هٿ ڪرڻ لاءِ مون Essex يونيورسٽي انگلينڊ جي ذريعي انتظاميه سان رابطو ڪيو پر اتان نه ملي سگهي. وري بدقسمتي اها جو انهيءَ ٿيسز لاءِ جڏهن انڊيا جي لاڳاپيل يونيورسٽي سان رابطو ڪيو ويو ته انهن ٿيسز جي مورڱو جوڙائجي وڃڻ جي افسوسناڪ خبر ٻڌائي. ڊاڪٽر مرليڏر جو پنهنجو چوڻ هو ته هو اها ٿيسز ٽئين سر ترتيب ڏئي رهيو آهي ۽ توت چاڀي پڌري ڪئي ويندي. ان بعد لسانيات

۾ سنڌ اندر سنڌ جي حوالي سان پهريون ڪم ڊاڪٽر غلام علي الانا ڪيو، جنهن لنڊن يونيورسٽي مان Linguistics ۾ ايم اي ڪئي ۽ مونو گراف به سنڌي ٻوليءَ تي لکيو. سندس مونو گراف جو عنوان آهي، Arabic element in Sindhi هن پنهنجي مونو گراف ۾ ان ڳالهه جو چيد ڪيو آهي ته عربيءَ جا ڪهڙا جزا سنڌيءَ ۾ موجود آهن. الانا صاحب کان اڳ پروفيسر علي نواز جتوئي به لسانيات جي سلسلي ۾ پرڏيهه ويل هو، هن جو سنڌ يونيورسٽيءَ سان لاڳاپو هو. هو ٻاهر هڪ سال رهي واپس موٽي آيو ۽ چيائين ته سندس ايترا وسيلا ڪونه هئا جو هو اتي امتحان ڏئي پاس ٿي سگهي ها، پرڏيهه مان واپسي کان پوءِ هن ”علم لسان ۽ سنڌي زبان“ نالي تعارفي ڪتاب لکيو. الانا صاحب سنڌ وٺڻ واري عرصي کان وٺي لاڳيتو مختلف حوالن سان سنڌي ٻوليءَ تي ڪم ڪري رهيو آهي. الانا صاحب جي نگرانيءَ ۾ خيدر پرڙي به سنڌي ٻوليءَ تي بي ايڇ ڊي ڪئي آهي. هندستان مان پرو نهالائي به سنڌي ٻوليءَ تي بي ايڇ ڊي ڪئي آهي ۽ ساڳئي وقت ٻيا به ڪيترائي عالم انهي جاکوڙ ۾ رڌل آهن. ڊگري کان سواءِ سنڌي ٻوليءَ تي سنڌ توڙي هند ۾ ڪم ٿئي پيو، سنڌ ۾ ڊاڪٽر نبي بخش بلوچ به سٺو ڪم ڪيو آهي. Philology لسانيات جو اهڙو علم آهي، جنهن ذريعي ٻولين جي تاريخي اوسر جو مطالعو ڪري انهن بابت ڪا راءِ قائم ڪري سگهجي ٿي. ان تي ڊاڪٽر بلوچ به ڪم ڪيو آهي ته سراج الحق ميمڻ به. سراج الحق ميمڻ جو ڪتاب ”سنڌي ٻولي“ ان ڪٽيءَ جي شاندار ڪوشش آهي. انهن کان اڳ مرزا قليچ بيگ ۽ ٻيو مل کان علاوه ڊاڪٽر گربخشاڻي پڻ لسانيات تي اهم ڪم ڪيو آهي. تازو ڪو سنڌي لسانيات تي اهم ڪتاب نه آيو آهي، باقي ڪافي نوان ماڻهو به مضمون لکي ٻوليءَ جي سلسلي ۾ contribute ڪري رهيا آهن.

س، دنيا ۾ لسانيات جو اسڪوپ ڇا آهي؟ اوهان اهو ٻڌايو ته ڇا سنڌي ٻوليءَ جي ماهرن ان اسڪوپ کي سمجهي ڪي

## قدم کنيا آهن يا نه؟

ج: لسانيات جو تمام وڏو اسڪوپ آهي. خاص ڪري Applied Linguistics ۽ Applied Sociolinguistics جيڪي سماج ۾ وڏي اهميت رکن ٿا. Applied Linguistics کي استعمال ڪري مختلف ڏيهي ۽ پرڏيهي ٻولين سڳهه جا طريقا اختيار ڪري انهن مان مثبت نتيجا حاصل ڪري سگهجن ٿا. جڏهن ته Applied Sociolinguistics کي استعمال ڪندي ڪيترن ئي گهڻ ٻوليائي ملڪن ۾ ٻوليءَ جا مسئلا حل ڪري سگهجن ٿا. انهن علمن تي سڄي دنيا نه سهي، پر يورپ، آمريڪا ۽ عرب دنيا ۾، خاص طور سعودي عرب، لبيا ۽ مراڪش جا دانشور وڏو ڪم ڪن پيا. هونئن به عربي، دنيا جي انهن اهم زبانن مان آهي. جنهن ۾ لسانيات جا تمام گهڻا ماهر آهن. پر سنڌ يا پاڪستان ۾ اسان کي اڃا تائين لسانيات جي صحيح معنيٰ ۽ اهميت ئي ڪونه ٻڌائي وئي آهي. جنهن سان اسان لسانيات کي سماج ۾ استعمال ڪري سگهون. مونکي اهو ٻڌائيندي ڏک ٿو ٿئي ته وارڊ هاگ پنهنجي ڪتاب Languages in Competition ۾ پاڪستان کي به انهن ملڪن جي لسٽ ۾ شامل ڪيو آهي، جيڪي ٻوليءَ تي ڳالهائڻ ۽ ٻوليءَ جو علم حاصل ڪرڻ کي ڏوهه سمجهندا آهن ۽ سرڪار ماڻهن کي ٻولين تي ڳالهائڻ يا ڪم ڪرڻ جي اجازت نه ڏيندي آهي ۽ ٻوليءَ کي حساس مسئلو ڪري ورتو ويندو آهي. جڏهن حڪمرانن جي ئي لسانيات بابت اهڙي نفسيات هوندي ته پوءِ هي علم آخر ڪيئن ترقي ڪندو؟ آئون وري به اهو چوندس ته اسان جي لسانيات جي ماهرن (هڪ اڌ کان سواءِ) لسانيات جي اهميت کي پوري ريت سمجهي وئي ڪونهي، يا وري ڄاڻي ٻجهي ان جي اهميت کان لنوائلي رهيا آهن. اهو ئي سبب آهي جو هڪ اڌ يونيورسٽي کان سواءِ ٻين يونيورسٽين ۾ لسانيات جو مڪمل شعبو ڪونه آهي.

س، هن وقت سنڌ ۾ استعمال ٿيندڙ ٻوليءَ کي اوهان ٻوليءَ جي سڌريل شڪل ٿا سمجهو يا بگڙيل؟

ج: ادا اهو سوال ئي منهنجي ڪم سان لاڳاپيل آهي. جڏهن مان هتان انگلينڊ ويو هئس تڏهن منهنجي ذهن ۾ به اهو هو ته اسان جون اخبارون ٻوليءَ کي تباهه پيون ڪن، اسان جا ماڻهو ٻوليءَ کي بگاڙين پيا. ان سلسلي ۾ منهنجي خواهش هئي ته ڪجهه ڪجي. ان ڏس ۾ ائون ڏاڍو سنجيده هئس پروفيسر سان پهرين گڏجاڻيءَ ۾ مون purist هئڻ جو اظهار ڪندي چيو ته ائون پنهنجي ٻوليءَ کي معياري، نج ۽ تز رکڻ جو قائل آهيان. پر جڏهن دنيا جي ٻولين تي ڪافي ڪتاب اٿلاياسين تڏهن اهي سڀ بيوقوفيءَ جون ڳالهيون محسوس ٿيون. سماج ۾ شيون تبديل ٿين ٿيون. ٻار ڄمي ٿو، وڏو ٿو ٿئي. جوانيءَ کي ٿو پهچي، پوڙهو ٿئي ٿو ۽ مري ٿو وڃي. فصلن، زمينن، روڊن، رستن ۽ پاڻيءَ ۾ به تبديلي اچي ٿي. شيون ڪڏهن ننڍيون ته ڪڏهن وڏيون ٿين ٿيون يا ڪيون وڃن ٿيون. اهي سڀ سماجي حالتون ٻوليءَ تي به اثر انداز ٿين ٿيون ۽ ٻولي به سماجي ۽ سياسي حالتن جي حوالي سان تبديل ٿيندي رهي ٿي. تنهن ڪري اسان کي فراعذل ٿي ٻوليءَ جي تبديليءَ واري حالت قبول ڪرڻ گهرجي ۽ ان تبديليءَ اڳيان بند نه ٻڌڻ گهرجن. مثال طور پاڪستان جو وجود ۾ اچڻ ايڏو وڏو واقعو آهي، جنهن جو سڌو سنئون اثر اسان جي ٻوليءَ تي پيو آهي. ڇو ته ان سان سنڌي ٻولي ڳالهائيندڙ آبادي جو وڏو حصو لڌ پلاڻ ڪري هند هليو ويو ۽ انهن جي جاءِ تي اردو - هنديءَ جا مختلف لهجا ڳالهائيندڙ ماڻهو اسان وٽ آيا. انهن ماڻهن جي ٻولي اسانجي قومي ٻولي بڻائي وئي، ميڊيا، اخبارون، ملازمتون سڀ انهيءَ حوالي سان استعمال ٿيا ۽ اسان جا پڙيسري به ٻي ٻولي ڳالهائيندڙ هئا، ان جا اثر به اسانجي ٻوليءَ تي پيا آهن. ان ڪري هينئر جيڪا ٻولي اسان جا ٻار ڳالهائين ٿا ان تي اردو ۽ انگريزي جو گهڻو اثر آهي ۽ ان کي روڪي نٿو سگهجي. اهو اثر اوس



ٺيڻو آهي ۽ جيڪڏهن ڪو ماڻهو انهيءَ اثر کي روڪي نڃ ٻولي پيدا ڪرڻ ٿو چاهي، ته پوءِ اها ماڻهن جي ٻولي نه هوندي. ماڻهن جي ٻولي ته اها هوندي جيڪا اهي ڳالهائين ٿا، جنهن ۾ اردو ۽ انگريزي جا لفظ به شامل آهن. اڄ ڪلهه اخبارن ۾ هڪ اصطلاح ”مرتضيٰ فيڪٽر“ استعمال ٿئي ٿو، جنهن جو مطلب ان پڙهيل ماڻهو به آساني سان ٻڌائي سگهندو. اهڙي ريت ”گلاس“، ”پين“، ”واج“ ۽ اهڙا تمام گهڻا لفظ آهن، جيڪي آهن انگريزيءَ جا، پر انهن کي عام مروج ٻوليءَ مان خارج نٿو ڪري سگهجي، ان ڪري نون لفظن کي استعمال ڪرڻ گهرجي.

جيڪڏهن اسان پنهنجي ٻوليءَ کي نڃ بڻائڻ جي چڪر ۾ ٻاهرين ٻولين جا لفظ ڪڍندا ويندا سين ته پوءِ اسان جي ٻولي پوئتي پوندي ويندي. ائون هن وقت ڳالهائجنڊڙ ٻوليءَ جي حوالي سان ڳالهايان پيو، ان ڪري اهو چوندس ته ڪنهن به ماڻهوءَ کي روڪي نٿو سگهجي ته فلاڻو لفظ نه ڳالهائي جو اهو اسان جي ٻولي جو ناهي، اهو ناممڪن آهي. اها ٻولي جيڪا ماڻهو هڪ ٻئي سان گفتگو دوران ڳالهائين ۽ سمجهن ٿا، باوجود ان جي ته ان ۾ ڌاريا لفظ شامل آهن. ائون ان جي آجيان ڪريان ٿو ته ڌاريا لفظ ڀلي اسان جي ٻوليءَ ۾ اچن ۽ استعمال ٿين ڇو ته اسان جي ٻوليءَ ۾ انهن کي پنهنجي نموني طور استعمال ۽ جذب ڪرڻ جي سگهه آهي. اسان کي اردو توڙي انگريزيءَ جا لفظ پنهنجي ٻوليءَ جي گهاڙيتي ۽ مزاج موجب استعمال ڪرڻ گهرجن، باقي لفظ ٻاهر ڪڍي پنهنجي ٻوليءَ کي سڄو نه ڪرڻ گهرجي. جيڪڏهن توهان مثال طور آڪسفورڊ ڊڪشنري جو اڳوڻو ۽ هاڻوڪو ايڊيشن کڻي ڏسندا ته اوهان کي خبر پئجي ويندي ته نوان لفظ ڪيئن تيزيءَ سان اچن پيا. 1984ع واري ڊڪشنري ۾ اوهان کي گوريا جيف جي لکيل ڪتاب ”پرسٽروٿيڪا“ جو ذڪر ڪو نه ملندو پر تازو ڊڪشنري ۾ اهو شامل آهي حالانڪ اهو روسي لفظ آهي. باوجود ان جي ان کي

انگريزيءَ ۾ استعمال ڪيو ويو آهي ۽ انگريزي ائين وڌندي پئي وڃي. جيڪڏهن انگريزي رڳو لئٽن تي ٻيڻي هجي ها ته پوءِ ايترو عروج به نه ماڻي سگهي ها، جيئن بازار عربي ۽ ڪاٺ هندي لفظ آهن پر انهيءَ کي انگريزيءَ ۾ به ساڳي ريت پنهنجو ڪري استعمال ڪيو وڃي ٿو.

س: ٻين لفظن ۾ ائين چئجي ته اوهان سنڌ جي دانشورن جي ان راءِ کي رد ٿا ڪريو ته سنڌي اخبارون رسالا ۽ ميڊيا ٻوليءَ کي ڪو نه پيا بگاڙين؟

ج: ائون اها ڳالهه واضح نموني چوان ٿو ته سنڌ جا دانشور ان سلسلي ۾ صحيح نه پيا چون. هڪڙا دانشور چون ٿا ته ٻوليءَ جو بگاڙو ٿو ٿئي. ان تي سوچيو وڃي ته اهي ٻين ٻولين جي سنڌي ۾ آيل لفظن کي ٻوليءَ جو بگاڙو ٿا سمجهن يا بگاڙ مان سندن ڪو ٻيو مقصد آهي؟ اخبارن ۾ استعمال ٿيندڙ ٻولي سبب هر ڀرو ٻوليءَ جو بگاڙو ڪو نه ٿو ٿئي. سنڌي ٻوليءَ جو مزاج آهي ته پهريائين فاعل، مفعول ۽ پوءِ فعل ايندو. انگريزي سوڌو ٻين گهڻين ٻولين جو مزاج ائين ناهي، هاڻ اسان جيڪڏهن پنهنجي ٻوليءَ جو مزاج ڇڏي فاعل، فعل ۽ مفعول جملي ۾ انگريزيءَ وانگر ٿا لکون يا ڪتب آڻيون ته پوءِ اهو ٻوليءَ کي هٿ سان بگاڙڻ ٿيندو. قدرتي طرح ٻين ٻولين جي آيل لفظن ۽ پونڊڙ ائرن کي اسان قبول ٿا ڪريون، باقي هٿرادو ٻڌا ڪيل بگاڙي کي ائون قبول نٿو ڪريان ڇو ته ان کي عام ماڻهو قبول نه ٿو ڪري.

س: توهان سنڌي اخبارن ۾ استعمال ٿيندڙ ٻوليءَ کي ٻوليءَ جو بگاڙ ٿا سمجهو يا سڌارو؟

ج: اخبارون اسان جي سماج جو اظهار آهن. اخبارون پنهنجا لفظ گهڙين ڪو نه ٿيون، پر انهن ۾ اهي ئي ماڻهو لکن ٿا، جيڪي سماج تي پونڊڙ مختلف اثرن بابت ڀلي ڀت ڀروڙ رکن ٿا. اهي ماڻهو پنهنجي شعور ۽ سمجهه موجب لفظن جو استعمال ڪن ٿا ۽ اهي لفظ روزمره جي زندگيءَ ۾ استعمال هجڻ ڪري انهن جو اخبار تي اثر ضرور پوي

ٿو. اتفاق سان جيڪڏهن ائين ٿي پوي ته سنڌ ۾ ٻيون ٻوليون نه هجن ۽ سنڌي ٻولي ٻي ڪنهن ٻوليءَ سان رابطي ۾ نه هجي ته پوءِ نج سنڌي ٻولي استعمال هيٺ اچي سگهي ٿي. پر اهو ممڪن نظر نٿو اچي، ڇو ته سنڌيءَ سان اردو، پنجابي، بلوچي، پشتو ۽ انگريزي ڳالهائيندڙ لاڳاپي ۾ آهن. انڪري سنڌي جيڪا ٻولي لکندو، ان تي سڀني ٻولين جا اثر هوندا ۽ هئڻ به ڪپن. اهو قدرتي عمل آهي ۽ فطرت آڏو بند ٻڌڻ نه رڳو ٻوليءَ جي خلاف آهي، پر ان کي موت ڏانهن وٺي ويندو. اها ٻوليءَ جي ترقي آهي، ٻوليءَ ۾ ٻين ٻولين جا لفظ اچڻ، ان جي ترقي آهي. توهان رڳو عربيءَ جو ڪٿي مثال وٺو ته قرآن شريف ۾ لکيل عربيءَ اڄوڪي استعمال ٿيندڙ عربيءَ ۾ ڪيڏو وڏو فرق آهي، اها عربي ڪلاسڪ عربي ليکجي ٿي، اسان جا دانشور به جيڪڏهن اهو ٿا چاهين ته هيئر شاھ صاحب واري سنڌي استعمال ڪئي وڃي ته اهي يقينن ٻوليءَ کي پوئتي ڌڪڻ ٿا گهرن. اهو ائين آهي جيئن موهن جي دڙي مان پنج هزار سال اڳ مليل ڏاند گاڏيءَ کي استعمال ڪندي اڄ به اسان پاڻ لاءِ وڏي فخر جي ڳالهه سمجهون، حالانڪ اها ڪا فخر جي ڳالهه ڪانهي. اڄ ڪلهه انگريز شيڪسپيئر واري ٻولي ڪو نه ٿا ڳالهائين، پر انکي ٻي يعني اڄ ڪلهه واپرائجندڙ ٻوليءَ ۾ منتقل ڪري ماڻهن کي پڙهايو ٿو وڃي. انڪري ڪلاسيڪل انگريزي، عربي ۽ سنڌي هڪ شيءِ آهي ۽ ماڳرن انگريزي، عربي ۽ سنڌي ٻي شيءِ ٿيندي.

س، دنيا ۾ Language communication جي حوالي سان تمام گهڻو ڪم ٿيو ٿئي، اوهان وٽ اهڙيون ڪي رٿائون آهن جن ذريعي سنڌي ٻوليءَ کي دنيا سان تڪڙي رابطي جو ذريعو بڻائجي؟

ج، اسان جيڪڏهن اهو ٿا چاهيون ته سنڌي ڳالهائي، دنيا سان رابطي ۾ اچون ته ان جا ٻه ڪجهه طريقا رائج ٿيا آهن. مثال طور آءٌ ٻي آهي، آئون جيڪڏهن آءٌ ٻي آهي ۾ ڪا شيءِ لکان ٿو ته ان صورتخطي يا

الفابيٽ کي سمجهندڙ ماڻهو سولائيءَ سان پڙهي ويندو، پر سڀ ماڻهو ته ان کي نه سمجهي سگهندا. International Phonetic Alphabet - (I.P.A.) عالمي صوتي آئيوٽا آهي. جنهن ۾ سنڌي به لکي سگهجي ٿي. ته انگريزي به. پر اها آوازن تي ٻڌل آهي. آءِ بي اي استعمال ڪرڻ کان اڳ اسان کي آواز ٻڌائڻا پوندا، جيڪو سائنسي ۽ ڏکيو ڪم آهي. مان جڏهن انگلينڊ ۾ هئس تڏهن مون کي اتي خبر پئي ته يورپ وارن ان حوالي سان هڪ نئون طريقو ايجاد ڪيو آهي. اولهه يورپ ۾ سڀ ملڪ انگريزي ڪو نه ڳالهائين. اوهان جرمني، بيلجيم يا اسپين وڃو، اتي عام ماڻهن کي انگريزيءَ جي خبر ئي ڪانهي. هاڻ هنن ٽيليفونڪ سسٽم شروع ڪيو آهي، جنهن ۾ توهان انگريزيءَ ۾ ڳالهايو، ڳلو ماڻهو ڀلي ٻي ٻولي ڳالهائيندو هجي، پر اهو آواز توهان تائين انگريزي ۾ ترجمو ٿي پهچندو، ان جا جواب انگريزي ۾ ئي هوندا، انهيءَ ٽيڪنيڪل سرشتي کي Linguistic Computational ذريعي اپنائڻي سگهجي ٿو، جنهن جي معنيٰ آهي ڪمپيوٽرائيزڊ لسانيات. انهيءَ منزل تائين پهچڻ لاءِ اسان کي ترقي ڪرڻي. اسان وٽ ته صورتحال اها آهي جو اسان ٻولي پڙهڻ ۽ لسانيات سمجهڻ لاءِ تيار ناهيون. Essex يونيورسٽي انگلينڊ ۾ Computational Linguistics تي عربي، فرينچ ۽ جرمن ٻولين جا ماڻهو تعليم وٺي رهيا آهن. پر مون پاڻ ۾ اهو ست نه سمجهيو جو ٻي ڊگري انهيءَ علم ۾ ڪيائين. پر جيڪر هينئر اسان جا نوجوان ان طرف ڌيان ڏين ته آرام سان ايم اي لسانيات ۾ ڪري سگهن ٿا ۽ اها سنڌي زبان لاءِ ڪارائتي سند ثابت ٿيندي. اسان جيستائين انگريزيءَ سان پهچون تيستائين پاڪستان ۽ هندستان جي علائقائي ٻولين سان اهڙي قسم جو رابطو ڪري سگهجي ٿو. اهڙو طريقو برطانيا ۽ فرانس کي ملائيندڙ سرنگهه (Tunnel) لاءِ استعمال ڪيو ويندو. جيڪو سسٽم هن سال جي آخر تائين فرانس ۽ انگلينڊ جي وچ ۾ شروع ٿي ويندو، ان ۾ فرينچ واري کي فرينچ ۾ جواب

ملندو ۽ انگريزيءَ واري کي انگريزيءَ ۾.

س: ڊاڪٽر صاحب لسانيات ۾ اهڙي تيز -Communications واري مهارت حاصل ڪرڻ لاءِ نوجوان ڪيئن اڳتي وڌي سگهن ٿا. تعليمي ڪيريئر جي حوالي سان ڪجهه ٻڌايو؟

ج: ادا، بلڪل آئون ته چاهيندس ته نوجوانن جي ڪا رهنمائي ٿئي. انهيءَ سلسلي ۾ ٽيهن سالن کان گهٽ عمر وارا اهڙا نوجوان جن بي اي (B.A) سٺين مارڪن ۾ پاس ڪئي هجي ۽ انگريزيءَ ۾ پڙهجن. جي انگريزيءَ ۾ پڙ نه هجن ته انگريزيءَ جا ڪورس ڪن ۽ سنڌ سرڪار کي ڪپي ته اها پنهنجي قائدن قانونن تي عمل ڪندي هر سال پنجن کان ڏهن نوجوانن کي انهيءَ ڪم لاءِ امائي ته اهي Computational Linguistics, Sociolinguistics, Language Planning, Linguistics & Philology ۾ ٽريننگ حاصل ڪن ۽ اهو سلسلو جيڪڏهن هلي پوي ۽ اسان کي فقط اهڙا ٽيهه ماڻهو به تيار ٿيل ملي پون ته اسان سنڌ اسيمبليءَ جي پاس ڪيل ٺهراءَ موجب سنڌي زبان کي دفتر تي ٻولي طور رائج ڪري سگهون ٿا. انهيءَ ٺهراءَ تي عمل ڪرائڻ لاءِ ئي سنڌ سرڪار، سنڌي لينگويج اٿارٽيءَ جو قيام عمل ۾ آندو آهي. پر Positive Attitude ۽ اڳتي جي ترقيءَ کي نظر ۾ رکي اسان اهي قدم نه پيا کڻون. ان لاءِ سرڪار هر سال پنج ماڻهو موڪلي سگهي ٿي. چوٽه انهن تي ٽيهه لک به خرچ ڪو نه ٿو اچي. اهي ماڻهو جڏهن سکيا وٺي موٽي ايندا ته اسان نئين ٽيڪنالاجي Implement ڪرڻ جي پوزيشن ۾ هوندا سين. حڪومتون هميشه قانون ٺاهينديون آهن ۽ واسطيدار ماڻهو ان تي عمل ڪرائيندا آهن. سنڌ سرڪار اهو قانون پاس ڪيو ته سنڌي ٻولي صوبي جي سرڪاري زبان آهي، هاڻ عالمن جو ڪم آهي ته اهي ان کي ان سطح تي پهچائين. هاڻ اهو به سرڪار جو ڪم آهي ته اها اهڙا عالم

پنڌا ڪرڻ لاءِ سوچي، سيڙپ ڪري ۽ همت پريا قدم کڻي.

س، لسانيات جي ماهر جي حيثيت ۾ اوهانجي نظر ۾ سنڌي لينگويج اٿارٽيءَ جي ڪم جو دائرو ڪار ڇا آهي؟ ۽ ڇا اها پنهنجا فرض صحيح نموني ادا ڪري رهي آهي؟

ج: ادا. آئون ان سلسلي ۾ کليل طور ڳالهائيندس. پوءِ ڀلي ڪٿي دوست ناراض ٿين. مان اٿارٽيءَ ۽ ٻوليءَ جي سلسلي ۾ سنڌ جي نوجوان اديبن کي سلام ٿو ڪريان. جو اهي اهڙن اهم نوعيت جي معاملن تي سنجيدگيءَ سان ويچارڻ سان گڏ، تعميري بحث ڪندا رهن ٿا. ٻوليءَ جو مسئلو نهايت اهم آهي. ٻولي رڳو Communication جو ذريعو ڪونهي. ٻولي سڃاڻپ جو ذريعو به آهي ۽ ان جي ڪري ئي اسان جون اقتصادي حالتون ٺهن ٿيون. لينگويج اٿارٽيءَ جو ڪم آهي ته اها سنڌ اسيمبليءَ جي پاس ڪيل قانون تي عمل ڪرائي. اٿارٽيءَ کي اهڙا ڪم ڪرڻ گهرجن جيئن سنڌي ٻولي سرڪاري ٻولي ٿي سگهي ۽ اسيمبلي جو پاس ڪيل قانون عمل ۾ اچي سگهي. 1948ع کان پاڪستان ۾ اردو قومي ٻولي آهي، ان لاءِ هڪ عرصو مقرر ٿيو ته هن وقت کان اها پاڪستان جي لکپڙهه جي ٻوليءَ طور استعمال ٿيندي. 1956ع ۾ بنگال جي جدوجهد ۽ ٻين حالتن سبب اردو ۽ بنگالي ٻنهي کي قومي ٻولين جي حيثيت ڏني وئي ۽ رٿا بندي اها ڪئي وئي ته ايندڙ ڏهن سالن تائين اردوءَ کي ايترو اڳتي وڌي اچي جو اها انگريزيءَ جي جاءِ والاري. پر ائين نه ٿي سگهيو ۽ پاڪستان ۾ انگريزي اڃا به استعمال هيٺ آهي. 1973ع جي آئين ۾ وري ٻيا پندرهن سال مقرر ڪيا ويا، جنهن ۾ اردوءَ کي انگريزي جي سطح تائين ترقي ڏيارڻ جو عهد ڪيو ويو، پر پوءِ به انگريزيءَ جي جاءِ نه والاري سگهي. هاڻ اهو ڏوھ قانون پاس ڪرڻ وارن جو ڪونهي. اصل ڳالهه اها آهي ته ان قانون جي روشنيءَ ۾ اٿارٽيون ڪم ڪن مان ته اهو ٿو سمجهان ته انهن اٿارٽين تي موجود ماڻهن کي اها خبر ئي ڪانهي ته کين ڪهڙو ڪم ڪرڻو آهي. اسان

وٽ به ساڳي صورتحال آهي، لينڪويج اٿارٽيءَ ۾ موجود ماڻهن کي ٻوليءَ جي ترقيءَ لاءِ Basic Concept جي به خبر ڪانهي. انهن کي انهيءَ طريقي ڪار جي خبر ئي ناهي ته ٻوليءَ کي سرڪاري حيثيت تائين ڪيئن پهچائجي؟ ان لاءِ مون اٿارٽي وارن کي صلاحون به ڏنيون آهن ته ان لاءِ اهڙا ملڪ چونڊيو جن ۾ اهڙي قسم جو ڪم ٿيندو هجي، انهيءَ ڪم ۾ ملائيشيا سڀني کان اڳڀرو آهي، جو 1948ع ۾ آزاد ٿيو انگريزي سندن سرڪاري ٻولي هئي، توڙي جو پاڪستان ٺهڻ کان اڳ سنڌي اسانجي قومي ۽ سرڪاري ٻولي هئي، پر ان جي هاڻ اها حيثيت نه رهي آهي. جڏهن ته ملائيشيا وارن ٿوري وقت اندر پنهنجي ٻولي ”بهاسا ملئي“ کي قومي ٻوليءَ جو درجو ڏياري ورتو آهي ۽ هن وقت ملائيشيا ۾ انگريزيءَ کان وڌيڪ بهاسا ملئي پڙهي ۽ پڙهائي وڃي ٿي. انڊونيشيا ۾ به ساڳي ٻولي ”بهاسا انڊونيشيائي“ رائج آهي. اهڙي نموني ڏکڻ آئرلينڊ ۾ گئيلڪ آرٿس تي ڪم پيو ٿئي. هنن کي احساس ٿيو آهي ته انگريزي سندن سرڪاري ٻولي هجڻ سبب ڏکڻ آئرلينڊ جا ماڻهو پنهنجي اصل سڃاڻپ وڃائي رهيا آهن. هاڻ اهي گذريل ڏهن سالن کان اٿارٽيون ٺاهي وڌو ڪم پيا ڪن. ان کانسواءِ اسرائيل جو مثال اسان جي سامهون آهي، ”هيرو“ جا ڳالهائيندڙ اتي تمام ٿورڙا هئا، ڪجهه وقت اڳ تائين ان جي ڪا حيثيت ڪا نه هئي. اتي عربي پهرئين نمبر ۽ انگريزي ٻئي نمبر تي هئي. پر اتان جي لينگويج اٿارٽين ۾ موجود ماهرن جي محنت سبب اڄ هيڊرو اتان جي پهرين نمبر ٻولي ليکي وڃي ٿي، انگريزي ٻئي نمبر تي ۽ عربي ٽئين نمبر تي. سو به اهڙي ريت جو ڪير چاهي ته پڙهي يا نه پڙهي! اهو اٿارٽين جو وڏو ڪم آهي.

اصولي طرح سان لينگويج اٿارٽين تي اهڙا قابل ماڻهو هجڻ گهرجن جن کي اٿارٽين جي دائره ڪار جي خبر هجي ۽ اهي اسان جي ٽي ڪمر لاءِ نوان ماڻهو پيدا ڪري سگهن ۽ ڪمپيوٽر جو استعمال ڪن. اسان

وٽ روينيو ۽ تعليم کاتي جي اڳواٽ ٿي سنڌي ۾ لکپڙهه موجود آهي. پر هاڻ ضرورت ان ڳالهه جي آهي ته اسان سڃاڻي سان ان تي عمل ڪرايون. ٻيو ته ٺهيو سنڌ يونيورسٽيءَ جو 1972ع ۾ هڪ ٺهراءُ پاس ڪيل آهي ته، يونيورسٽيءَ جي سرڪاري ٻولي سنڌي هوندي. ان ڏينهن کان وٺي يونيورسٽيءَ ۾ لکپڙهه سنڌي ۾ ٿيڻ گهرجي ها. ان جي شروعات غلام مصطفيٰ شاهه واري زماني ۾ ٿي هئي، پر ٿوري وقت کان پوءِ ان کي وساري ڇڏيائون. هاڻي اهو ڪم لينگويج اٿارٽيءَ جو آهي. اها کائن پڇاڻو ڪري ته ڪين ڪهڙي تڪليف آهي، جو اهي لکپڙهه سنڌيءَ ۾ نٿا ڪن جيڪڏهن ڪا تڪليف هجي ته ان کي اٿارٽي دور ڪرڻ جي ڪوشش ڪري.

سنڌيءَ ۾ ڪمپيوٽر جي استعمال جو تيزيءَ سان رجحان وڌيو آهي. اٿارٽيءَ کي گهرجي ته ڪمپيوٽر ۾ پڙهائڻ کي مختلف ادارن ۾ رکرائي، کائڻ ٻوليءَ جي استعمال جو ڪم وٺي، ان سان ڪم به ٿيندو ۽ وقت به بچندو، باقي ڪتابن جي ڇپائي لاءِ ٻيا سرڪاري ۽ غير سرڪاري ادارا به آهن، ان ڪري ڪتاب ڇپائڻ اٿارٽيءَ جو ڪم ڪونهي. سٺا ڪتاب ڇپائڻ گهرجن، پر ان لاءِ جديد تحقيق ۽ نون ماهرن جي گهرج آهي. هن وقت جيڪڏهن سر جارج گريئرسن جي 1919ع ۾ ڪيل سروي کي ڇپائجي ۽ پراڻا ريفرنس ڏجن ته اهي ايترا ڪارائتا نه ٿيندا جو ڪميونيڪيشن تيز آهي. لهجن ۽ محاورن جون حدون مٽجي چڪيون آهن. اڄ به اترادي ۽ لاڙ جي ماڻهوءَ جي لهجي ۾ فرق آهي ته 1919ع ۽ 1994ع جي ماڻهوءَ جي لهجي ۾ ڪيترو فرق هوندو ان ڪري نئين سر سروي ڪرائڻ جي ضرورت آهي. اٿارٽيءَ کي گهرجي ته لهجن ۽ لسانيات جي نئين ترتيب سان سروي ڪرائي. پر مان سمجهان ٿو ته اٿارٽيءَ ۾ موجود ماڻهن کي ان سلسلي جي ڪا خبر ڪانهي

س: اوهان وٽ اٿارٽيءَ جي معاملن کي بهتر نموني هلائڻ ۽



## ٻوليءَ جي ترقيءَ لاءِ ڪهڙي ڪسوتي آهي؟

ج: لينگويج اٿارٽي، لينگويج پلاننگ جو حصو آهي. جيئن روڊ ٺاهڻ لاءِ ماهر پلاننگ ڪندا آهن، ائين اسڪالر ٻوليءَ جي ترقيءَ لاءِ پلان جوڙيندا آهن. پلاننگ جون ٽي اهم شاخون آهن. اسٽيٽس پلاننگ Status Planning جنهن تحت ٻوليءَ جو مقام، حيثيت مقرر ڪئي ويندي آهي. اهو ڪم سرڪار ڪري ڇڏيو آهي. تنهن کان پوءِ ڪارپس پلاننگ Corpus Planning ٿيندي آهي، جنهن ۾ ٻوليءَ جي جسم ۽ بناوت کي ٺاهيو ويندو آهي ۽ نوان اصطلاح ۽ محاورا گهڙيا ويندا آهن. پراسان وٽ ان جو ڪوبه ماهر ڪونهي، ڪنهن به ماڻهوءَ کي انهيءَ علم ۾ ڪا ڊگري ڪانهي. پنهنجي ليکي ڪم ٿيندو هوندو، پر منظر عام تي ناهي آيو. ٽين اڪيوزيشن پلاننگ (Acquisition Planning) ٿيندي آهي، جنهن جو مطلب مٿيون رٿابنديون مڪمل ڪرڻ کان پوءِ انهن کي عمل ۾ آڻي ماڻهن تائين ڪڍڻ پهچائڻ، ان جا نتيجا ڪيئن حاصل ڪجن؟ مان اهو چوندس ته اٿارٽيءَ جي منصب تي اهڙا ماڻهو هجن جيڪي انهن بين الاقوامي علمن ۽ اصطلاحن کان واقف هجن ۽ ماهرن توڙي نوجوانن کان ڪم وٺي سگهن. رڳو اخبار ۾ اهو ڏئي ڇڏجي ته اسان چاهيون ٿا ته سنڌ يونيورسٽي ۾ زولاجي سنڌيءَ ۾ به پڙهائي وڃي، ان سلسلي ۾ ڪو ماڻهو جيڪڏهن پاڻ کي اهل سمجهي ته اسان هي نوان ڪتاب سنڌيءَ ۾ ترجمو ڪرڻ ٿا گهرون. ان جي موت طور ڪو ماڻهو ظاهر ٿو ٿئي ته ڪم ان کان ورتو وڃي، سرڪاري لکپڙهه لاءِ به اهڙو طريقي ڪار اختيار ڪجي. جيڪي رڪانون هجن انهن کي دور ڪرڻ گهرجي.

س: توهان سان لسانيات جي ماهر هجڻ جي ناتِي ۽ ڪم جي حوالي سان لينگويج اٿارٽي وارن ڪو رابطو ڪيو آهي؟

ج: ادا منهنجو ڪم آهي ٻولي جي رٿابندي ۽ ٻوليءَ جو سماجي حوالن سان مطالعو. ان حوالي سان ٻوليءَ جي رٿابندي، اڪيوزيشن ۽ ڦير ڦار سان لاڳاپيل اهم ڪتاب منهنجي نظر مان گذريا آهن ۽ گڏوگڏ ٻين ملڪن جو ڪم به منهنجي نظر مان گذريو آهي. اهڙي قسم جو اظهار مون پاڻ هلي وڃي لينگويج اٿارٽيءَ وارن سان ڪيو هو. هاڻوڪي

جيئرمين ۽ سيڪريٽري سان ڪچهري به ٿي انهن چيو ته توهان کان ڪم وٺندا سين، ان کان پوءِ مون وٽ اٿارٽيءَ طرفان صلاحون ڏيڻ لاءِ خط آيو. مون ان سلسلي ۾ کين مختصر جواب ڏئي ڇڏيو ۽ ٻڌايو ته مان لسانيات تي سماجي حوالي سان بنيادي ڪم ڪرڻ ٿو گهران، جيئن سماجي لسانيات تي سنڌيءَ ۾ هڪڙو ڪتاب اچي سگهي. جنهن ۾ ٻولي جي رٿا بندي ۽ ٻين معاملن بابت بحث ٿيل هجي. منهنجو ڪم practical ناهي پر Theoretical آهي ته هيئن هيئن ڪرڻ گهرجي ۽ هيئن ٿيڻ گهرجي. ان جي جواب ۾ اٿارٽي وارن لکيو ته اسان کي خوشي ٿي آهي، توهان اهو ڪتاب لکي ڏيو. پهرين اسان قاعدن قانونن موجب ماهرن جي ڪميٽيءَ آڏو رکنداسين، جيڪڏهن انهن منظور ڪيو ته پوءِ ڇپائينداسين. مونکي اهو جواب مثبت نه لڳو. منهنجو خيال هو ته اهي مونکي Assignment ڏين ۽ پنهنجو ذمو ڪري کڻن ته انهن لاءِ ڪم ڪريان.

س، ٻوليءَ جي ماهر ۽ دانشور سراج صاحب جو خيال آهي ته سنڌي ٻولي سنسڪرت جي ماءُ آهي ۽ ڊاڪٽر بلوچ انکي سامي سٿ جي ٻولين ۾ شامل ڪري ٿو، اوهان پنهنجي مطالعي جي روشنيءَ ۾ سنڌي عالمن جي انهن رايين جي ڪيئن چنڊ ڇاڻ ڪندا؟

ج: اهو موضوع Philology جو آهي، انهيءَ علم جا به ڪورس ٿيندا آهن. ان ۾ پي ايڇ ڊي به ٿيندي آهي. انهيءَ علم جا ماهر ٻولين جا خاندان مقرر ڪندا آهن. ٻين حوالن کانسواءِ اهي جاگرافيءَ جي پاسي کان به ڏسندا آهن. حدون مقرر ڪندا آهن ته ڪهڙي ٻولي ڪٿي ۽ ڪنهن سان لاڳاپي ۾ آهي، پوءِ انهن جا خاندان ٺهندا آهن. انسائيڪلو پيڊيا ۾ سڄي دنيا جي ٻولين جا خاندان طئي ٿيل آهن. ان ۾ سنڌي ٻوليءَ کي North Western انڊو آرين ڪري ليکيو ويو آهي. اهو انگري جو ان وقت هندستان سان اسان گڏ هئاسون. سراج صاحب يا ٻين جون ڳالهيون رڳو اسان تائين محدود آهن، ٻاهر اهڙي ڪا به ڳالهه ڪانهي. دنيا جي ٻين ٻولين جا Philologist به ان سلسلي ۾ ڪم ڪن پيا پر انهن اڃا ڪا اهڙي ڳالهه ڪانه ڪئي آهي. ائون

Philology ۾ ڪا دلچسپي نٿو رکڻ. منهنجو ڪم اهو آهي ته هينئر سنڌي ٻولي ڇا آهي؟ اڳتي ڇا ٿيندي؟ منهنجي ذاتي خيال آهي ته سنڌي ٻولي ايتري ئي بڻائي آهي، جيترا هتان جا ماڻهو. آڳاٽي زماني ۾ جيڪا سنڌي ٻولي ڳالهائي ويندي هئي سا هاڻي ناهي. هزار سالن کان اڳ واري سنڌي ٻوليءَ کي هينئر محفوظ نٿو ڪري سگهجي. ڇو ته اهي آواز محفوظ رهيا ئي ڪونهن. منهنجي Study ماڻهن جي آوازن تي ٻڌل آهي. ماڻهو ڪيئن ٿا ڳالهائين ۽ ڳالهائڻ وقت انهن جو Social Context ڪهڙو آهي؟ چوڻ ڇا ٿو چاهي. ڪري ڇا ٿو؟ منهنجو هن دور ۾ ڳالهائڻ ڇڏڻ ۽ استعمال ۾ ايندڙ سنڌي ٻوليءَ جي حوالي سان ڪم آهي. جنهن بابت اٽون اهو ٻڌائي سگهان ٿو ته اها ٻولي مستقبل ۾ اسان کي ڪهڙي پاسي وٺي ويندي. منهنجي ويچارن کي في الحال مفروضو به چئي سگهجي ٿو، ڇو ته ان جي ڪٿا اڳتي هلي محقق ڪندا. سنڌي ٻوليءَ جي بڻ بڻياد بابت واڌوآئيءَ جو مضمون Origin of Sindhi يا ٻين ڪجهه مضمونن جو مطالعو ڪيو وڃي ته ان مان به ڳالھ واضح ٿي سگهي ٿي. ان مضمون ۾ سراج، پيرو مل، ٽرمپ، ڊاڪٽر بلوچ، ڊاڪٽر الانا، علي نواز جتوئي ۽ ٻين جي ٿيوريڻ کي بحث هيٺ آڻي آخر ۾ پنهنجي راءِ ڏني وئي آهي. ذاتي طرح اٽون هن وقت ان علمي حيثيت ۾ نه آهيان، جو ٻوليءَ جي بڻ بڻياد بابت ڪا آخري، علمي ۽ سائنسي راءِ ڏئي سگهان.

س: موهن جي دڙي جي ٻولي هينئر تائين ڪير به نه پڙهي سگهيو آهي، ان بابت اوهان جو ڇا خيال آهي ته ان کي ڪيئن ٿو پڙهي سگهجي؟

ج: مون کي انهيءَ سلسلي ۾ گهڻي خبر ڪانهي. جيڪي ڪجهه چيو آهي اهو نظر مان گذريو آهي. ان بابت فنلينڊ ۾ ڪم ٿئي پيو، موهن جي دڙي جي اسڪرپٽ تي اسڪوپريولا به ڪم ڪري پيو. پريولا سنڌ جي دانشورن ۾ تمام گهڻو مشهور آهي، جڏهن ته فن لينڊ ۾ هو ايترو مشهور ڪونهي. هو پاڻ دعويٰ ڪندو آهي ته مون موهن جي دڙي جي ٻولي، جا ڪجهه لفظ پڙهيا آهن. منهنجي ذاتي راءِ اها آهي ته ڪو سنڌي ڄاڻندڙ ماڻهو ساڻس ڪجهه سال گڏ ويهي ڪم ڪري ته پوءِ شايد

ڪي نتيجا نڪري سگهن. مان علمي ڌڪن جي ضرورت ڪانهي. انگري ڪو سنڌي ماڻهو ان ڪم لاءِ تيار نٿي ۽ ٽريننگ وٺي اچي ته ان جا بهتر نتيجا نڪرندا.

س: اوهان سنڌ جي علمي، ادبي ۽ ثقافتي ادارن جي ڪارڪردگي مان مطمئن آهيو؟

ج: ادا. ادارن ۾ سڀ ماڻهو نوڪرين لاءِ ويٺا آهن ۽ انهن طئه ڪري ڇڏيو آهي ته کين صرف نوڪريون ڪرڻيون آهن. انهن کي علمي ۽ ادبي ڪم ڪرڻ ۾ ڪا به دلچسپي ڪانهي. هي فقط پنهنجون نوڪريون بچائڻ لاءِ ڪتاب وغيره ڇپائي اڳتي ٿا ڏيکارين ۽ ٻيا وري انهن کي ڪيڊرائي پاڻ اچڻ ٿا چاهين. سڄا معاملو سفارش ۽ دوست نوازي تي هلي رهيا آهن. ائون ذاتي طرح سان انهن ادارن مان ڏاڍو بدظن ۽ مايوس آهيان، علم جي معاملي ۾ سفارش ۽ دوستي سبب نااهل ماڻهن ۽ غير معياري ڪم تي به ٻي ايج ڊي جي ڊگري سولائيءَ سان مليو ٿي وڃي. اهو ئي سبب آهي جو اسان وٽ علم ۽ ادب جو معيار نه وڌي سگهيو آهي. انهيءَ حد تائين جو اسان اردوءَ جي پيٽ ۾ به گهڻو پوئتي آهيون. اسان وٽ تحقيقي ڪم تمام گهٽ ٿو ٿئي. جنهن جو معيار به سٺو ناهي.

س: سنڌ جي تعليمي ادارن (پرائمري ۽ سيڪنڊري) ۾ استعمال ٿيندڙ ٻوليءَ جي معيار الفابيٽ بابت اوهان جي ڪهڙي راءِ آهي؟

ج: جڏهن اسان جي الفابيٽ ٺاهي پئي وئي، ان وقت انگريز، سنڌي مسلمان ۽ هندو ان ۾ شامل هئا. سنڌي مسلمان عربيءَ کان گهڻو متاثر هئا ۽ هندو وري سنسڪرت ۽ هنديءَ جي آوازن کان متاثر هئا. جيئن ظ - ذ - ز جا اکر آهن، انهن جو صحيح اچار عربي ڄاڻڻ وارو ماڻهو ئي اچاري سگهي ٿو، ٻيو نٿو اچاري سگهي. عام سنڌي ماڻهوءَ سان به اهائي ويڌن آهي. اهڙو عذاب ٿ - ص - س جي اچارن ۾ به آهي. اڄ اهي آواز گڏجي ويا آهن. ماضيءَ ۾ عربيءَ تي دسترس رکڻ سبب انهن کي الڳ الڳ نموني اچاريو ويندو هو، اڄ اهو اثر ختم ٿي چڪو آهي. تنهن ڪري اهو ضروري آهي ته هڪ جهڙن آوازن وارا اکر گهٽايا وڃن. ان سلسلي ۾ اهو به چوندس ته نئين الفابيٽ تشڪيل ڏني وڃي

پر ان جو بنياد آوازن تي ٻڌل هجي. اهو ڪم Phonetics جا عالم ئي ڪري سگهن ٿا. ڊاڪٽر غلام علي الانا به صوتيات تي ڪم ڪيو آهي. مون جيڪو ڪم ڪيو آهي ان جو بنياد به صوتيات تي ٻڌل آهي. جيڪڏهن اکر گهٽايا وڃن ته ٻولي ترقيءَ جا مختلف مرحلا سولائيءَ سان طئه ڪري سگهندي.

س: سنڌ ۾ اردو ۽ سنڌي ڳالهائيندڙن جي لساني بنيادن تي پيدا ڪيل ويجهن کي ڪيئن ٿو ختم ڪري سگهجي؟

ج: گهڻو وقت اڳ هڪڙي دانشور چيو هو ته سنڌي يا ان سڌي طرح هندستان پاڪستان تي حڪمراني ڪندو. هندستان ڪيئن ٿو حڪومت ڪري اهو هر ڪو ماڻهو ڏسي سگهي ٿو. اردوءَ کي سياستدانن جي غلطي سبب قومي ٻوليءَ جو درجو ڏنو ويو، حالانڪ اها ڪنهن به علائقي جي ٻولي نه هئي. اهو ئي سبب هو جو بنگلاديش الڳ ٿي ويو. اها حقيقت آهي ته ٻولي رڳو رابطي جو ذريعو ڪونهي. ٻوليءَ ذريعي حق متاثر ٿين ٿا، ماڻهوءَ جي سڃاڻپ متاثر ٿئي ٿي، پاڪستان کان ٻاهر توهان ڪٿي به اردو ڳالهايو توهان کان پهرين سوال اهو ڪندا ته ڇا توهان انڊيا مان آيا آهيو؟ ان کان پوءِ ڪين ٻڌائڻو پوندو ته اسان ڪير آهيون؟ پاڪستان جي ڪلچر کي ته دنيا جا ڪيترا اسڪالر آزاد ۽ جدا ڪلچر جي حيثيت ۾ مڃين ٿي ڪو نه ٿا. اصل ۾ اردو ٻولي انڊيا جي آهي. ان کي پاڻ تي مڙهڻ پنهنجي سڃاڻپ وڃائڻ برابر آهي. هاڻ حڪمرانن کي هڪ ڀيرو ٻيهر ان ڳالهه تي غور ڪرڻو پوندو ته هن ملڪ ۾ هڪ ٻولي نه پر پنجن علائقائي ٻولين کي قومي ٻولين جو درجو ڏنو وڃي. اردوءَ کي رابطي جي زبان طور استعمال ڪيو وڃي، باقي صرف اها هڪ قومي ٻولي ناهي. هتان جون قومي ٻوليون سنڌي، بلوچي، پنجابي، پشتو ۽ سرائيڪي به آهن.

## ٻولي ۽ تعليم بابت عملي رٿابندي

هيءَ گفتگو يا خيالن جي ڏي وٺ روزانه ”برسات“ ڪراچيءَ جي ايڊيٽر بدر ابڙي سان سندس آفيس ۾ ٿي. جيڪا هن پاڻ رڪارڊ ڪئي. لکي ۽ 13- فيبروري 1995ع جي روزانه برسات ۾ ڇاپي.

اڄ ڪلهه سنڌي ٻوليءَ جي سماجي ڪارج تي وڏو بحث هلي رهيو آهي. هر سڄڻ وٽ پنهنجي راءِ ۽ پنهنجي تجويز آهي ته سنڌي ٻوليءَ ۽ قوم کي ڪهڙي طرح اڳتي آڻجي، جو اها اڪيهين صديءَ ۾ پير پائڻ کان اڳ ڄاڻ جي هر شعبي ۾ ايترو پراڻي چڪي هجي، جو ان کي ”پوئتي پيل“ نه چئي سگهجي. جيئن ته علم جو بنياد ٻوليءَ تي آهي ۽ سنڌي ٻولي پنهنجي سموري عظمت ۽ قدامت جي باوجود جديد علمي ذخيري کان خالي آهي، تنهن ڪري سنڌي سماج جا ڏاها ان ڳڻتيءَ ۾ آهن ته هاڻي ڇا ڪجي؟

تازو وزير اعظم جي هدايت تي سنڌ جي وڏي وزير سيد عبدالله شاهه تعليم کاتي کي حڪم ڏنا آهن ته پرائمري سطح کان ئي انگريزيءَ جي تعليم ڏني وڃي، جڏهن ته هن کان اڳ سيڪنڊري سطح کان انگريزي پڙهائڻ جو رواج آهي. حڪومت جو خيال ائين ڏسجي ٿو ته جيڪڏهن هن تعليمي سال کان ٻارن کي پرائمري سطح کان انگريزي پڙهائي وڃي ته ايندڙ پندرهن سالن ۾ هر گريجوئيٽ نوجوان انگريزيءَ ۾ لکڻ، پڙهڻ ۽ ڳالهائڻ جي لياقت رکندو، يعني وڌ ۾ وڌ 2010ع تائين سنڌ ۾ انگريزيءَ ۾ جمع ٿيل سمورو علم سنڌ جي گريجوئيٽن لاءِ کلي چڪو هوندو.

ڇا ائين واقعي ممڪن آهي؟ ڇا اها ڪا خوش فهمي آهي؟ ڇا ان

کان وڌيڪ لاپائيتي ڪا ٻي صورتحال ٿي سگهي ٿي؟ ڇا سنڌي ٻوليءَ جي اهميت ۽ ترقيءَ جي ڳالهه ڪرڻ محض ماضي پرستي آهي؟ ڇا سنڌي ٻوليءَ جي سواريءَ تي ايڪيهين صديءَ جو سفر ممڪن نه آهي؟ هي محض سوال نه آهن. پر هي اهي بنيادي سوال آهن، جيڪي سنڌي قوم جي مستقبل ۽ ترقيءَ ڏانهن ويندڙ واٽ تائين رسائي ڪن ٿا.

سنڌ حڪومت، سنڌي گھڻ گھرن جي هڪ پراڻي مطالبي کي قبول ڪري، سنڌي لينگويج اٿارٽي قائم ڪري چڪي آهي، ان اٿارٽيءَ جو بنيادي مقصد اهو ورتو پئي ويو ته اها سنڌي ٻوليءَ کي فنڪشنل بڻائيندي ۽ اهي نت نوان محاورا، لفظ، ترڪيبون ۽ اصطلاح وغيره رائج ڪندي، جيڪي جديد دور ۾ پيدا ٿي رهيا آهن، اٿارٽي بهرحال، اڃا تائين اهو ڪم ڪري نه سگهي آهي ۽ نه ئي سنڌيءَ جو اليڪٽرانڪ ٽائيپ رائٽر تيار ڪرائي سگهي آهي، جنهن سان لکپڙهه جو صاف سترو ذريعو مهيا ٿي سگهيو ٿي. جيئن ته هن وقت لينگويج اٿارٽي جي ڪارڪردگي موضوع هيٺ نه آهي، ان ڪري بهتر آهي ته ان بحث جو جائزو ورتو وڃي ته ڇا سنڌي ٻوليءَ جي آڌار تي سنڌي قوم ترقي ڪري سگهي ٿي يا ترقيءَ لاءِ سنڌي ٻوليءَ کي ڇڏڻو پوندو؟ ۽ ڪاٽو بدلائي انگريزيءَ تي اچڻو پوندو.

سنڌ جي حوالي سان سنڌي ٻولي، سماج ۾ موجود ٻين ٻولين جي اهميت، انهن جي ڦير ڦار، سڌاري ۽ بگاڙ جي موضوعن تي تحقيق ۽ تشريح لاءِ ڪوبه ماهر موجود نه آهي. ضروري نه آهي ته ليکڪ، دانشور توڙي سنڌي ٻوليءَ تي مڪمل عبور رکندڙ سگهڙ ان اصول کان به مڪمل واقف هجن، جنهن تحت ڪا به ٻولي پنهنجي آوازي توڙي تحريري شڪل صورت بدلائيندي رهي ٿي.

اها اسان جي خوراڪ قسمي آهي ته اسان جي وچ ۾ اڄ هڪ اهڙو شخص به موجود آهي، جيڪو سماجي لسانيات جي علم تي مهارت حاصل ڪري رهيو آهي، اها ٻي ڳالهه آهي ته اسان جا اعليٰ ادارا اڃا

تائين هن جي مهارت مان لاپ وٺڻ جو رستو ٻڌي نه سگهيا آهن. ڊاڪٽر قاسم بگهيو وانگي ڪنهن به سماجي-لسانيات (Sociolinguistics) ۾ ٻي ايتڙي ڪري آيو آهي ۽ اڄ ڪلهه سنڌ يونيورسٽيءَ جي سنڌي شعبي ۾ سڏا آهن.

قاسم بگهيو چوي ٿو، ”ٻوليءَ جي علم کي سماج ۽ سماجي علمن سان لاڳاپو آهي، هر ڪنهن ٻوليءَ ۾ لفظ، صورتخطي، گرامر ۽ آواز هوندا آهن، جن تي سماجي حالتون اثر انداز ٿين ٿيون. توهان ڏسو ته هڪ ئي ٻوليءَ جا مختلف لهجا ٿين ٿا، مختلف عمرين ۾ ۽ مختلف طبقن ۾ ساڳي ٻولي هوندي به مختلف آواز، لفظ ۽ لهجا ڳالهايا وڃن ٿا. غريب، امير، پڙهيل ۽ اڻ پڙهيل ماڻهن جي ڳالهائڻ ۾ فرق ٿئي ٿو، ڪي ماڻهو هڪٻئي جي ماحول ۾ نڀجن يا رهن ٿا، ٻين کي ڪن ٻين ٻولين وارن سان ويجهڙائپ آهي، سو اهي سڀئي عنصر هڪ يا ٻئي پاسي کان ٻوليءَ تي اثر وجهن ٿا ۽ اهڙيءَ طرح نت نئين معلومات ۽ اکر ٻين ٻولين مان سنڌيءَ ۾ داخل ٿيندا رهن ٿا. اهو سماجي اثر آهي، جنهن کي روڪي نٿو سگهجي.“

ماڻهن جا پنهنجا لڳ لاڳاپا هوندا آهن، جهڙو پيداواري سرشتو هوندو، تهڙائي رشتا هوندا آهن ۽ سماجي پيداواري سرشتي موجب زرعي، صنعتي، ڪاروباري، ادبي ۽ سائنسي لغت ترتيب وٺندي ويندي آهي. جيئن سنڌي سماج زرعي مان صنعتي ٿي رهيو آهي، تيئن سڀ ڪجهه بدلي رهيو آهي، ٻوليءَ سميت، هاڻي ڏس اينٽينا جو زمانو اچي ويو آهي ۽ سنڌ جا ماڻهو دنيا جي ٻين ٻولين سان سڌي رابطي ۾ اچي ويا آهن. انهن ٻولين جي ذريعي معلومات به وٺي رهيا آهن ۽ نوان نوان اصطلاح سندن ڪنن کي جهني رهيا آهن. ڇا ان طرح سنڌي ٻولي سڌري ۽ وڌي رهي آهي يا ان ۾ بگاڙ پيو پيدا ٿئي؟

”جيئن انسان آهي، ٻار مان وڏو، وڏي مان جوان ۽ جوان مان پڏو



ٻولي ۽ تعليم بابت علمي رٿا بندي

ٺٽي ٿو. نيٽن ٻولي به هوندي آهي، اها ٻين ٻولين سان تعلق مارجي ٿي. انهن کان لفظ وٺندي وسيع ٺٽي ٿي. پير 1960ع واري ڏهاڪي ۾ اسڪالرن ڏٺو ته ان عمل ۾ ڪي ٻوليون حتم به ٿي وڃن ٿيون. انهن جي خاتمي جا به سبب هوندا آهن. اهي سرڪاري پاليسيون به ٿي سگهن ٿيون، سماجي ۽ اقتصادي دٻائڻ جي ڪري به ٻولين جو موت ٿي سگهي ٿو. ائين نه رڳو ٿيندو رهيو آهي. پر اهو سلسلو جاري آهي. ايندڙ وقتن ۾ ڪي ٻوليون دنيا جي تختي تان گم ٿي وينديون، جيڪي اڄ ڪلهه ڳالهائون پيون وڃن.“ ڊاڪٽر قاسم چيو.

”ان صورتحال تي ڪجهه اسڪالرن 1960ع واري ڏهاڪي ۾ آمريڪا ۾ ڳالهائيندڙ انگريزيءَ تي شمارياتي بنيادن تي تحقيق ڪئي. هنن ڪي ڊيپارٽمينٽل اسٽور چونڊيا ۽ انهن تي ايندڙ گراهڪن ۽ ڪم ڪندڙن جي ڳالهائڻ کي غور سان ٻڌو. جيئن ته اهي دنيا جي مختلف حصن ۽ سماجن کان آيا هئا، انڪري هنن جي لهجن، آوازن ۽ گرامر ۾ فرق رڪارڊ ڪيو ويو. نه رڳو ايترو، پر اهي ماڻهو شهر جي مختلف طبقن سان تعلق هئڻ ڪري سندن ڳالهائڻ جو لهجو، اسٽائل ۽ ڊڪشن به مختلف هو. هر هڪ پنهنجن طبقاتي لاڙن، اسٽائل ۽ ضرورتن سبب مختلف طرح ڳالهائي رهيو هو. نيگرو لوڪن جي ڳالهائڻ جو اسٽائل ٿي الڳ آهي، ڇاڪاڻ ته اهي هڪ هيٺين ۽ وچولي پورهيت طبقي سان تعلق رکن ٿا ۽ هنن جي رهڻي ڪهڻي شاهوڪار گورن کان مختلف آهي.“

ڇا سنڌي ٻوليءَ تي به اوڙي پاڙي جي ٻولين جو اثر نه ٿي رهيو هوندو يا اوڙي پاڙي جي ٻولين تي سنڌيءَ جو رنگ نه چڙهندو هوندو؟ يقينن ائين آهي، پر قاسم پگهيو چوي ٿو ته، ”دنيا ۾ شايد ئي ڪو اهڙو ٻيو مثال هجي، جتي ڪنهن ٻئي ملڪ مان لڏي آيل آباديءَ جو ايترو سياسي، سماجي ۽ معاشي دٻاءُ مڃي، جو انهن مقامي ماڻهن کي پنهنجي (ٻاهرين) ٻوليءَ جو دٻاءُ قبول ڪرايو هجي.“

مون کي آمريڪي ريڊ انڊينس ياد اچن ٿا، جن کي به ٻاهرين

آبادي، جو دٻاءُ قبول ڪري، انگريزي اختيار ڪرڻي پئي هئي. پر اها جلھ ڪئي صديون اڳ جي آهي. ويهين صديءَ ۾ سچ پچ ته اهڙو حادثو ڪنهن ٻئي هنڌ ڪو نه ٿيو هوندو. جهڙو سنڌ ۾ سنڌيءَ سان ٿيو آهي.

آمريڪا ۾ اڄ به 60 سيڪڙو آباديءَ جي ٻولي انگريزي نه آهي، انهن ۾ جرمني، اسپيني ۽ ٻيون مقامي ٻوليون موجود آهن. دلچسپ ڳالهه اها آهي ته ريڊ انڊينس سڄي آمريڪا تي قابض ڪو نه هئا. انهن جون آباديون گهڻو ٿو وڃ ۽ ڏکڻ آمريڪا ۾ هيون، جتي سندن قديم ٻوليءَ جون سڌريل شڪليون اڄ به موجود آهن. جيتوڻيڪ سندن پراڻي ثقافت گهڻي ڀاڱي گم ٿي چڪي آهي.

سو، ويهين صدي ۾ سنڌ جو مثال عجيب آهي ته سرڪاري پاليسين ۽ سماجي دٻائڻ جو اثر سنڌي ٻولي ۽ مقامي ماڻهن جي خلاف ويو ۽ کين ڌاري ٻولي (اردو) قبول ڪرڻي پئي. ساڳي طرح معاشي ترقيءَ جي ميدان ۾ هنن وٽ ٻوليءَ جو ٻيو Option به ڌاري ٻولي (انگريزي) رهيو آهي. ائين رڳو سنڌ سان نه رهيو آهي، پر پاڪستان جي ٻين حصن ۾ به ائين ئي ٿيو آهي. اها ٻي ڳالهه آهي ته پنجاب وارا اردوءَ جي آڏو گذريل 100 سالن کان به اڳ هٿيار ڦٽا ڪري، اهو فيصلو ڪري چڪا هئا ته کين اردو اختيار ڪرڻي آهي، پر سنڌ جي ماڻهن مزاحمت پئي ڪئي آهي، ان سماجي دٻاءُ سبب ئي سنڌي ٻولي پنجابيءَ جي پيٽ ۾ بهتر پوزيشن ۾ آهي.

ڊاڪٽر قاسم انگلينڊ ۾ پنجابي ٻولي ڳالهائيندڙن بابت هڪ سروي جو ذڪر ڪيو، هو چوي ٿو ته، ”انگلينڊ ۾ رهندڙ پاڪستاني پنجابي توڙي هندستاني سک گهرن ۾ ته پنجابي ڳالهائڻ ٿا، پر جڏهن ڪو سک ٻئي سان پنجابيءَ ۾ ڳالهائي ٿو ته ڏاڍو فخر محسوس ڪري ٿو. پر پاڪستاني پنجابي ٻين سان پنجابي، ۾ ڳالهائيندي پاڻ کي Uneducated محسوس ڪري ٿو. اهو هڪ قسم جي ڪمٽريءَ جو احساس آهي،

جسڪو اسي سنڌين ۾ به سڏيو ويو ته ڪٿي سنڌي نه ٻولي ٿي ۽ ڪٿي اردو يا انگريزي ڳالهائجي، هو فقط سياسي، سماجي ۽ معاشي دٻاءُ آهي. رنجيت سنگھ جي زماني ۾ پنجاب وار فارسي، عربي قبول ڪري چڪا هئا، جڏهن انگريز آيا ته ان جي جاءِ تي هندي - هندستاني ٻولي مروج ٿي، جنهن کي هاڻي اردو چون ٿا.

وڏي ڄمار وارا ڪي ماڻهو چون ٿا ته پاڪستان نهن کان اڳ ڪراچيءَ ۾ اردو ٻولي ائين ئي ڳالهائي ويندي هئي، جيئن هندستان جي ڪنهن به ٻئي شهر ۾ هندي ڳالهائي ٿي وئي. ڊاڪٽر قاسم ان راءِ جي تصديق ڪندي، ان کي ٺنگوا فرانڪا يعني ڳالهائڻ ٻولھائڻ واري گڏيل ٻولي سڏيو. ڊاڪٽر جو چوڻ آهي ته ”اردو ۽ هنديءَ کي ڀلي ته به جدا سڃاڻيون ڏنيون وڃن، اها بنيادي طور تي ساڳي هندستاني زبان آهي. ڪراچيءَ جا جيڪي طبقا اها ٻولي ڳالهائيندا هئا، سي بمبئي ۽ انگريزن جي ويجهو هئڻ ڪري هندستان سان رابطي ۾ هئا. اهي پڙهيل لکيل ماڻهو هئا، انهن جي شرح به تمام گهٽ هئي. انهن مان اڪثر ڳالهائيندڙ ته هتان لڏي ويا، باقي ان وقت ڪن پڙهيل لکيل ماڻهن اردو مان ترجما ڪيا آهن، اها به عام رواجي ڳالهه آهي، ڇو ته بين وانگر هتان جا ماڻهو اڄ به انگريزي ۽ ٻيون ٻوليون پڙهن ۽ سکن ٿا، انگري ائين ڪو نه چئبو ته اهي به هتان جون قومي ٻوليون ٿي ويون، يا هر ڪو انهن کي سمجهي ۽ ڳالهائي ٿو.“

سچل سرمست به اردوءَ ۾ شاعري ڪئي آهي، ڇا اها هتي گهڻي وقت کان اردوءَ جي مروج هئڻ جي نشاني نه آهي؟ ڊاڪٽر قاسم ان ٻوليءَ بابت چوي ٿو ته ”اها هندي آميز آهي، فارسي ۽ هنديءَ جي ملاوٽ آهي. ماڻهو ان کي اردو چون ٿا، پر اها هندستاني زبان آهي. پر جسڪڏهن ڪو سنڌي انگريزي، ۾ نه عربي ڪري ۽ ٺڪي ته ان جو مطلب اهو نه هجي ته اها سنڌ جا عام ماڻهو سمجهن ٿا، سڀ جڏهن ٻوليءَ جي ڳالهه ٿا ڪيون ته مردان ٻوليءَ مان آهي، جيڪا هتان جي

عام گهڻائي سمجهي ٿي .

ڊاڪٽر قاسم سنڌ ۾ ٻاهرين ٻولين جي اثر جي مختصر تاريخ مڌائيندي ياد ڏياري ٿو ته ”سچل جي وقت ۾ به گهڻائي اردو، کان واقف نه هئي. اهڙي صورتحال سنڌ ۾ ان وقت به هئي، جڏهن هتي عربي ۽ فارسي نافذ ٿيون. ميرن جي دور ۾ به درباري زبان فارسي هئي پر اها عوام جي زبان ڪو نه رهي آهي. اهي ٻوليون برابر پڙهايون وينديون هيون. عربي ته ائين جماعت ۾ اڃا به پڙهائي وڃي ٿي، پر گهڻا ماڻهو عربي ڳالهائين ٿا؟“.

هاڻي جڏهن حڪومت فيصلو ڪيو آهي ته پرائمري سطح کان هر ٻار کي انگريزي پڙهائي وڃي ته جيئن ترقيءَ جي ڊوڙ ۾ شامل ٿي سگهجي، ان تي ڊاڪٽر قاسم چوي ٿو.

”اٺون سمجهان ٿو ته فيصلو ڏاڍو سٺو آهي پر جيڪڏهن اها پاليسي سڄي پاڪستان لاءِ هڪجهڙي هجي، اها پاليسي پرائيويٽ اسڪولن ۾ ائين هجي ته اتي به پرائمري کان انگريزي جو سبجيڪٽ استعمال ٿئي. اسان جي پرائمري تعليم انگريزيءَ ۾ نه ٿيندي. پر انگريزي ٻوليءَ کي سبجيڪٽ طور پڙهايو ويندو، ان سان گڏ سنڌي به پڙهائي ويندي، اردو، سوشيلاجي ۽ ٻيا سبجيڪٽ به پڙهايا ويندا، ائين جيئن اڄ ڪلھ ڇهين درجي کان انگريزي پڙهائڻ شروع ڪئي وڃي ٿي.“

هو چوي ٿو، ”اسان ڇهين درجي کان انگريزي پڙهندا پيا اچون، پر اسان انگريزيءَ ۾ ڪيترا پڙ آهيون؟ اها به عالم آشڪار ڳالهه آهي. جڏهن اسان پهرئين درجي کان انگريزي پڙهندا سين ته ان سان اسان انگريزيءَ ۾ ڪيترا ماهر ٿيندا سين، اها ڳالهه به اسان کي سمجهي ٿي.“ ان جو مطلب اهو ٿيو ته اڄ تائين جنهن طرح ۽ سطح کان انگريزي پڙهائي وئي آهي، ان سان گهربل مقصد حاصل نه ٿي آهي. پڙهيل ماڻهن جي اڪثريت کي انگريزي نٿي اچي. ڊاڪٽر قاسم جو چوڻ آهي ته، ”گهربل مقصد حاصل ٿي نه ٿو سگهي، ڇاڪاڻ ته اهو ماحول نه

اهي ۽ مقابلو آهي. توهان هڪ فرق نوب ڪيو ته پرائيويٽ اسڪول ۾ پڙهندڙ شهري ٻار پرائمريءَ کان هر سبجيڪٽ انگريزيءَ ۾ پڙهي ٿو. جڏهن ته بهراڙيءَ جي ٻار کي انگريزي جي فقط ڄاڻ هوندي، انگريزي لفظ ٻڌل هوندو، پر هو ڳالهائي نه سگهندو، هن کي لفظ استعمال ڪرڻ نه ايندا، ٻولي تڏهن ڳالهائڻ ۾ ايندي آهي، جڏهن ان ٻوليءَ ۾ توهان خيالن جي ڏي وٺ ڪيو، هڪٻئي سان ڄاڻ، اطلاع ۽ علم جي مٽا سٽا ڪيو، انگريزي بهرحال مقامي ٻولي نه آهي. اها اسان جي پڙهڻ، لکڻ ۽ سرڪاري لکپڙهه جي ٻولي ٿيندي.

”ان کي پرائمري، سيڪنڊري، ميٽرڪ يا انٽرميڊيٽ کان پڙهائڻ سان ڪو به فرق نه پوندو، جيڪڏهن ميٽرڪ کان ئي انگريزي پڙهائي وڃي ۽ فقط هڪ سال لاءِ هجي، تڏهن به بهتر نتيجا نڪري سگهن ٿا. توهان ڏسو هوندو ته انگريزي سيڪارڻ جا ٽن ٽن مهينن وارا، ڇهن مهينن وارا يا هڪ سال وارا ڪورس ٿين ٿا، اهي ڪورس ڪندڙ اڪثر نوجوان انگريزيءَ جا سٺا لکندڙ ثابت ٿيا آهن، انهن کي لنگوائون ذريعي اکرڻ ۽ لفظن جي درست اڏاڻگي ۽ استعمال سيکاريو وڃي ٿو.“

”انگريزي توڙي ڪا به ڌاري ٻولي سيکارڻ جا پراڻا طريقا هاڻي ايترا ڪارگر ڪو نه رهيا آهن، ان جي ڀيٽ ۾ آڊيو، وڊيو سرشتي وسيلي ڌاري ٻولي ڳالهائڻ، پڙهڻ ۽ لکڻ سيکارڻ سولو ڪم آهي. برطانيه ۾ نون ماڻهن کي اهڙا ڪورس ڪرايا وڃن ٿا، جن سان شاگرد ٽن مهينن جي عرصي ۾ بنيادي انگريزي، اطالوي، فرينچ يا ٻي ٻولي سکي استعمال ڪري سگهن ٿا.“

ڊاڪٽر ٻگهيو چوي ٿو ته، ”جيڪڏهن مقصد رڳو انگريزي سيکارڻ آهي ته اها ڪنهن به مرحلي تي سيڪاري سگهجي ٿي، پر جڏهن انگريزيءَ کي پرائمري کان پري ته مرحلي ۾ به سوال وڃي ته اهو ڏندو ته منهن کي انگريزي پڙهڻو ڪيو آهي ۽ هن ڪم ڪيو آهي.“  
ايندا؟ توهان کي ۽ اسان کي خبر آهي ته اسان جي ٻي اي ۽ ايم اي پاس

ماڻهن کي به انگريزي نه ٿي اچي. هو انگريزي لکڻ، پڙهڻ ۽ پڙهائڻ ۾ پڙ نه آهن، توهان يونيورسٽين کي ويجهو وڃي ڏسو ته انهن استادن کي جيڪي سبجيڪٽ انگريزيءَ ۾ پڙهائڻا آهن، انهن کي پوري انگريزي نه ٿي اچي. پاڪستان ۾ انگريزي سکڻ ۽ پڙهڻ وارن جي اميدي ته ڪوٽ آهي. جو ماڻهن جي اهلليت ۽ قابليت ٿي انگريزي ڳالهائڻ ۽ لکڻ ٿي پئي آهي. جيڪڏهن ڪنهن به ماڻهوءَ کي انگريزي ڳالهائڻ ۽ لکڻ پڙهڻ اچي ٿي ته هن کي ڪنهن به وڏي عهدي تي اڪيون ٻوٽي نوڪري ڏئي ڇڏيندا. اهڙي صورت ۾ انگريزيءَ جو اهو ماهر پرائمري پڙهائڻ لاءِ اڳتي ڇو ايندو؟ حقيقتون پنهنجي جاءِ تي موجود آهن. اهو صحيح آهي ته انٽر پاس يا ڪريجوئيٽ بي روزگار تمام گهڻا آهن. پر مون کي شڪ آهي ته اهي مقصد حاصل ڪري ڪو نه سگهندا.

اهو ته آهي انگريزي پڙهائڻ جو مسئلو. اسان وٽ ته سنڌي پڙهائڻ به مسئلو آهي، ڇاڪاڻ ته سنڌيءَ ۾ تعليم جي حقيقي شرح به مايوسيءَ جي حد تائين هيٺ آهي. پرائمري تعليمي ادارا به ضرورت جي پيٽ ۾ اڌ آهن، ڪٿي اسڪول ناهن ڪٿي اسڪول آهن ته ماسٽر نه آهن. خود سنڌي ٻارن لاءِ سنڌي سکڻ به وڏو مسئلو آهي. سنڌي معاشرو ترقي ڪيل دنيا کان گهڻو پوئتي آهي. ان ڪري سنڌي ٻولي به اتي ئي بيٺل آهي، جتي مجموعي طور تي سنڌي معاشرو بيٺل آهي. سوال اهو آهي ته ڇا هن وقت سنڌي ٻوليءَ ۾ ايتري قوت آهي، جو اها جديد زماني جون گهرجون پوريون ڪري سگهي؟ ڇا ان ۾ لفظن جو ايترو ذخيرهو آهي، جو اسان مطمئن هجون؟ ڪٿي ائين ته ناهي ته سنڌي ٻولي ماڳهين سنڌي قوم جي ترقيءَ جي راهه ۾ هڪ بنيادي رنڊڪ بڻجي وئي آهي؟

ڊاڪٽر قاسم سوي لو، ”اسان ڪيترن سوين جي ڌاري واري دؤر ۾ نه آهيون، ٻولي، به ترقي ڪئي آهي. ڪيپيٽل سسٽم ۽ انڊسٽريل سسٽم به وغيره جڏهن سنڌيءَ جي ڊڪشنري ۽ گرامر لکيا ته ائين ڪو نه هو ته

ڪو سنڌي، جي نالي سان مشهور هو. هن جي ڪيل ڪيترن ئي سنڌي سڳورن لاءِ حشر ۽ نا انصافي ڪئي هئي. جو هن اها ترتيب ڏني. ايسٽڪ جي ڊڪشنريءَ موجب هنن کان مني لفظ ڪونه آهن. هنن سڳورن مان ڪيترن ئي جوانن سان توفيق ڪئي هئي. اسان جي ٻوليءَ جي سنڌي ٻوليءَ جي ٻوليءَ کان اڪيلو ڪري، خاص سنڌيءَ جا لفظ ڳولي نڌاڻين ته پوءِ اها گهرجون مڪمل ڪري نه سگهندي ۽ اسان جي لغت ۾ اضافو به نه ٿيندو.

هوڄو ٿو، ”اٺين سمجهو ته جيئن ماڻهو ترقي ڪري ٿو، تيئن ٻولي به ترقي ڪري ٿي. جيئن جيئن اسان وٽ نيون شيون متعارف ٿين ٿيون، جيئن نوان مسئلا سامهون اچن ٿا، تيئن تيئن ٻوليءَ کي به ترقي ڪرڻ کپي، مثال طور ڪا نئين شئي چيان، انگلينڊ يا آمريڪا ۾ ٺهي آهي ته ان لاءِ اسان ويهي سنڌيءَ ۾ لفظ ڳوليو ته اها سياڻپ نه ٿيندي، بهتر ٿيندو ته ان موقعي تي هنن جو لفظ استعمال ڪري پنهنجي ٻوليءَ کي شاهوڪار ڪجي. مثال طور گوربا چوف واري ”پروسترائيڪا“ کي هاڻي آڪسفورڊ وارن انگريزي ڊڪشنريءَ ۾ شامل ڪري ڇڏيو آهي يا عربي لفظ ”بازار“ انگريزيءَ ۾ جيئن جو تيئن استعمال ٿي رهيو آهي، اهڙا بي شمار لفظ آهن.“ هن وقت سنڌيءَ ۾ علمي ذخيره به ايترو گهٽ آهي، جو ذهن اسان ان علمي ذخيري جو مقابلو انگريزيءَ ۾ موجود علمي ذخيري سان ڪيون ٿا ته ايڏي ڪوٽ نظر اچي ٿي، جو جيڪڏهن جديد ادب ۽ علمن جا هزارين ڪتاب ترجمو ڪري سنڌيءَ ۾ ڇاپيا وڃن، تڏهن به ڀڄي ڪونه ٿو سگهجي. انگريزيءَ ۾ سائنسي علمن خاص ڪري فزڪس، ڪيمسٽري، بائيالاجي ۽ طبيعت جي علمن جو ترجمو ته سخي ٿي چڪو. هن ڪري انهن تي به ڪجهه تعداد ۾ ڪتاب ڇپيا آهن، جو انهن جو ڪم ڪري ٿي ٿو سگهجي. سوال هو اهو ته ڇا اهو ممڪن آهي ته

سنڌيءَ ۾ ترجمي ٿيڻي ۽ وڃيڻي ختم ڪري سگهجي؟  
 ڊاڪٽر قاسم پکيڙ چوي ٿو، ”ڪا به شئي هڪ ڏينهن ۾ نه ٿيندي  
 آهي. ادارا ۽ عالمن ڪم ڪري پنهنجو ناسٽ يا جنگ سمجهي پاڻ کي  
 ماڻهن سان ويجهو ڪري ڪم شروع ڪن ته اهو ممڪن آهي. ٻوليءَ  
 ۾ يا ماڻهن ۾ پنهنجي ليکي اهليت ڪونه اچي ويندي آهي. محنت  
 ڪرڻي پوندي ۽ فيصلو ڪرڻو پوندو ته ٻوليءَ جي ”حيثيت“ ڇا آهي؟  
 ڪنهن به ٻوليءَ کي ترقي ڪرائڻ لاءِ رٿابندي ٿيندي آهي. جيئن  
 ڪنهن ملڪ جا روڊ رستا ٺاهڻ يا اقتصادي ترقيءَ لاءِ پلاننگ ٿيندي  
 آهي، ٻوليءَ جي ترقي بابت به رٿا بنديءَ جي ضرورت آهي. لينگويج  
 پلاننگ به پنهنجي ليکي هڪ الڳ ضابطو آهي، جنهن جا ٻين سميت ٽي  
 مکيه حصا آهن.

- 1- ٻوليءَ جي حيثيت، اسان وٽ هن وقت سنڌيءَ جي اها حيثيت آهي  
 ته اها سنڌ صوبي جي سرڪاري ٻولي آهي.
- 2- ڪارپس پلاننگ، يعني ٻوليءَ جو ڍانچو ٺاهڻ يا ان کي ان لائق  
 ٺاهڻ ته اها اهو گهربل مقصد پورو ڪري سگهي، جنهن لاءِ اسيمبليءَ  
 قانون ٺاهي ٻوليءَ جي حيثيت طئه ڪئي آهي.
- 3- عمل، يعني جڏهن ڍانچو ٺهي وڃي ته ان تي عمل ڪرايو وڃي،  
 ٻوليءَ جي حيثيت پارليامينٽ طئه ڪندي آهي. جڏهن ته ٻوليءَ جو  
 ڍانچو ٺاهڻ ۽ خزانو وڌائڻ لاءِ عالم ڪم ڪندا آهن. اسان وٽ ثابت  
 ٿي چڪو آهي، ته جڏهن کان ٻوليءَ جي حيثيت طئه ٿي آهي، ٻوليءَ جي  
 عالمن پنهنجي ذميواري نه نڀائي آهي.

”ان جو سبب اهو آهي ته تربيت، سنجيدگي ۽ سچائي ڪٽل آهي،  
 سڀ کان پهرين اها ڳالهه ضروري آهي ته جيڪو ڪم ڪرڻو آهي، ان  
 جو تصور ڄڻو هجي، اهو تصور ته ٻوليءَ کي ڪيستائين ۽ ڪهڙي  
 مقصد لاءِ ترقي ڏيارڻي آهي. ان کانپوءِ سنجيدگي، سار سوچڻ جو  
 مرحلو آهي ته اهو ڪم ڪيئن ٿيندو؟ ان سنجيدگي کان پوءِ سچائي جو



مرحلو آهي.

”سنڌي سماج جو جائزو وٺجي ٿو ته سڄي قوم جي اها خواهش اڀريل نظر اچي ٿي ته سنڌي ٻولي ترقي ڪري، رڪاوٽون فقط اهي آهن ته سڀني ننڍن وڏن عالمن جي اهليت ۽ علميت کي ڪنهن ترتيب ۽ ڍنگ سان يڪجا ڪرڻ جا اڀاءُ وڃي نه سگهيا آهن. هي مرحلو اهوئي آهي ته عالمن کي يڪجا ڪري ٻوليءَ کي گهربل مقصدن جي پورائي لائق بڻائجي، اهو ڪم ادارن جو آهي ۽ انهن کي ڪرڻ گهرجي.“

”اسان جي بدقسمتي اها آهي ته سنڌي ٻوليءَ جي ترقي لاءِ فقط هڪ مرحلو طئي ٿيو آهي، يعني ان جي فقط حيثيت طئي ٿي آهي، ان کان اڳتي ڪو به ڪم نه ٿيو آهي.“

ڊاڪٽر قاسم سنڌ سرونٽس سوسائٽي جي ٺهراءَ جو حوالو ڏئي ٿو، جنهن ۾ سنڌي لينگويج اٿارٽيءَ تي به تنقيد ڪيل آهي ته اها سونهيل ڪم پورو ڪري نه سگهي آهي، اهي ڪم نه ٿيا آهن ته انهن جا ڪي سبب هوندا. انهن سببن تي سنجيدگيءَ سان سوچڻ عالمن ۽ حڪومت جو ڪم آهي ۽ ان تي خاص پلان تحت ڪم ڪرڻ جي ضرورت آهي. ”اهي خاص پلان ڪهڙا ٿي سگهن ٿا؟ ٿي سگهي ٿو ته سنڌ ۾ ڪي اهڙا ماڻهو هجن، جن کي چيو وڃي ته اخبارن جي معرفت لکڻ يا سرڪار ان ڪم لاءِ اخبارن ۾ اشتهار ڏئي ته ڇا هن قسم جو ڪم ڪرڻ لاءِ ڪو ماڻهو همت ڪري ٿو؟ هي اصل ۾ اهوئي ڪم آهي، جنهن لاءِ سنڌي لينگويج اٿارٽيءَ جا بنياد وڌا ويا هئا، ته سنڌي ٻوليءَ کي ان اهل بنائي ته سرڪاري لکپڙهه کان وٺي پڙهائيءَ جي لاءِ ڪم اچي، جيڪو نه ٿي سگهيو.“

ڇا اهو ڪم ايڏو ئي ڏکيو آهي، جو اڃا تائين نه ٿي سگهيو آهي؟ ڊاڪٽر قاسم جي خيال ۾ سرور پرواين به نه آهي، اهو ايڏو ڏکيو نه آهي. محنت طلب ضرورت آهي. همت به ڪبي ۽ قرباني به ڪبي. پنهنجي ننڍا مسئلا ڇڏي هڪ هنڌ ويهجي ته مسئلو حل ٿي سگهي ٿو. هو

چوي ٿو، ”هي ڪمپيوٽر جو دؤر آهي. اڄ ٻن ڪلاڪن ۾ سؤ سؤ، ٻه ٻه سؤ صفحن جا ڪتاب ڇپجي ٿا وڃن. پروف ڏسڻ ۽ ڇپائڻ جي مرحلي ۾ دير نه ٿي لڳي. اڄ ڪلهه فوٽو ڪامپيوٽر موجود آهن. ڪمپيوٽر، ليزر ۽ فيڪس موجود آهي. اسان وٽ ماڻهو به آهن، انهن جي ٿوري سنجيدگي ۽ رهنمائيءَ سان اهم ڪم ڪري سگهون ٿا. پر ڳالهه وري به اهليت ۽ فنڊن جي اچي ٿي، جن کانسواءِ نتيجن جي اميد رکڻ اجائي ڳالهه آهي.“

هن وقت سنڌي ٻوليءَ جي ترقيءَ لاءِ ڪهڙن رخن ۾ ڪم جي ضرورت آهي ۽ ڪيترو ڪم رهيل آهي. جيڪڏهن اسان سنڌيءَ کي اهڙي ٻولي سمجهون ٿا، جيڪا ارتقائي ڏاڪا نه خير خوبيءَ سان طم ڪندي آئي آهي ۽ ان ۾ اڳتي وڌڻ جي سگهه به آهي، پر جديد علمي ذخيري ۾ پوئتي رهجي ويل آهي، ته پوءِ هن کانپوءِ ان ۾ اڃا ڪهڙي روح ڦوڪڻ جي ضرورت آهي، جو اها ترقيءَ جي رفتار وڌائي؟

ڊاڪٽر قاسم تجويز ڪري ٿو ته، ”اسان کي سائنسي ۽ سماجي علمن جي اصطلاحن جون ڊڪشنريون ٺهرائڻيون آهن. اسان وٽ ماڻهو آهن، جيڪي ضايع پيا ٿين، يونيورسٽين ۽ ڪاليجن ۾ ڪيترائي پروفيسر آهن، جن کي جيڪڏهن اهڙيون ڊڪشنريون ڏنيون وڃن ته اهي ٿوري وقت ۾ اهڙيون ڊڪشنريون تيار ڪري سگهن ٿا. يعني اسان سڀني علمن جو سنڌيءَ ۾ ترجمو ڪرڻ جي اهل ٿي ويندا سين، سنڌيءَ ۾ علمن ۽ اصطلاحن جو خزانو وڌندو. جنهن صورت ۾ سرڪار ۽ سرڪاري ادارا سنڌي ٻوليءَ جي حيثيت قبول ٿا ڪن ته پوءِ خود انهن کان ئي پڇيو وڃي ته اهي سنڌيءَ ۾ لکپڙهه ڇو نه ٿا ڪن؟“

ڊاڪٽر صاحب سنڌ يونيورسٽيءَ جو مثال ڏنو ته ستر واري ڏهاڪي ۾ جڏهن پروفيسر غلام مصطفيٰ شاهه وائيس چانسلر هو، تڏهن سنڌيءَ ۾ لکپڙهه باب ٻه لک ٻاس ڪيو ويو هو. ان وقت ان تي عمل نه ٿيو، پر پوءِ ان ڳالهه کي وساري ڇڏيائون. ڊاڪٽر جو چوڻ آهي ته

سنڌيءَ ٻوليءَ جي اهميت مستحڪوڪ نه آهي. - منهنجي جو سنجيدگي، سان ان طرف ڌيان نه ڏيڻ ۽ سرڪاري پاليسيءَ تي عمل ڪرائڻ جا قدم نه کڻڻ، اصل سبب آهن. جيئن پڻ قانونن تي عمل نه ٿو ٿئي. تيسين هن قانون کي به رٿاريو ويو آهي. سرڪاري ادارن کي هي قانون ياد ڏيارڻ ۽ عملي تڪليفون حل جي ضرورت هي. سنڌي ٻوليءَ جي دس مهيني تڪليفون دور ڪرڻ لاءِ سنڌي سينگويج اتارڻي تجويزون ڏئي ڪم ڪري.

سنڌ حڪومت جي جنهن به کاتي کان عملي تڪليف جي پڇا ڪبي ته شايد اهائي ڳالهه ورجائي ويندي ته، ”اسان وٽ سنڌي لکڻ وارا ماڻهو ناهن يا سنڌي مه خط لکڻ لاءِ لفظ نه آهن.“

اهي ٻئي دليل فضول لڳن ٿا، ڇاڪاڻ ته سنڌي ٻوليءَ کي نه رڳو ٽائپ رائٽر آهي، سنڌيءَ مه ڪمپيوٽر تي ڪمپوزنگ جا پروگرام عام ٿي چڪا آهن، سنڌيءَ لاءِ شارٽ هينڊ جا ڪورس ڪرايا وڃن ٿا ته ماڻهو تربيت به وٺي چڪا آهن. حيدرآباد مهئن کان چئن مهينن جي مدي اندر سنڌي ٽائپ رائٽر مه تربيت وٺي نوان ماڻهو پڙهي سگهن ٿا. اهي سڀ سهوليتون موجود آهن، پر اصل ڳالهه اها آهي ته انهن تربيت يافته ماڻهن کي ڪو اتساهه ۽ مالي فائدو به ملي ٿو؟

اهو چوڻ ته سنڌي ٽائپ رائٽر تمام ٿورا آهن، غلط آهي. هن وقت هزارين مشينون اچي چڪيون آهن، جن مه پورائيل به آهن. حيدرآباد جي گاڏي کاتي مه انهن جا بورڊ لڳل آهن، دڪان کلي چڪو آهي پر سوال اهو آهي ته ڪهڙن ادارن اهي مشينون ورهينون آهن ۽ پنهنجن ماڻهن کي تربيت ڏياري آهي؟

”هي وقت آهي ته سرڪاري ۽ نجی ادارا اڳتي وڌن. سنڌيءَ کي سرڪاري طرح صحيح معياري ۾ رائج ڪر، وقت حد به نه آهي. هر هيڪڙهن هنل ٺڪري ريو ته پوءِ به سنڌي ٻوليءَ کي جڏهن ته سگهنداسين.“ ڊاڪٽر قاسم حوي ٿو.

سنڌي ماڻهن کي محض سکائڻ اها به آهي ته اها ماهر جيڪي سنڌي ٻوليءَ ۾ پڙهجن، جن کي سنڌي گرامر تي عبور هجي يا جيڪي جديد اصطلاحن کي سڀنيءَ ۾ ترجمو ڪري سگهن، هن ئي ڪو نه، صرف ٻڌائڻ کي ئي مهارت نه ٿو چئي سگهجي. ڇا ڀڳون سان اهڙا ماڻهو ملي سگهن ٿا؟ اها حقيقت آهي ته ڪنهن به ٻوليءَ جو ڳالهائيندڙ پوءِ ڪٿي ان باقاعدي گرامر نه پڙهيو هجي، هو انهن اصولن کان واقف آهي، جن تي ٻولي ٻيٺل هوندي آهي، توڙي جو هر انگريز انگريزي ڳالهائي ٿو، پر اهي ڪي تمام ٿورا آهن، جيڪي گرامر پڙهن ٿا، گرامر هميشه ڌاري ٻوليءَ وارن کي ٻولي سمجهڻ ۾ مددگار ٿيندو آهي ۽ انهن جو ئي مقصد حل ڪندو آهي.

اسان مان هر ڪنهن کي مشاهدي ۾ روزانو ڪي وڏا توڙي نوجوان اديب اچن ٿا، جيڪي گرامر کي ته نظر انداز ڪن ٿا، پر کين مذڪر ۽ مونث جي خبر به نه ٿي پوي ۽ صورتخطي جون به چڪون ڪن ٿا، ان جو وڏو سبب معياري ڪتاب نه پڙهڻ آهي، سندن مطالعو گهٽ هجي ٿو، هڪ وڏو ليکڪ ٻڌائي ٿو ته شروع ۾ اٺون به ڏاڍيون غلطيون ڪندو هئس، پر جڏهن مون مطالعو وڌايو ته چڪون گهٽجي ويون.

سنڌي پڙهندڙن آڏو سڀ کان وڏو مسئلو اهو آهي ته سنڌي واول (Vowel) انگريزيءَ وانگر نٿا لکجن، پر اهي اڪثر ڪري عربيءَ وانگر زيرن ۽ زيرن ۾ هوندا آهن، جيڪي نشانين عام طور تي لکيون نه وينديون آهن، قاسم ڀگهيو غلط پڙهڻ لاءِ ٻارن کي ذميواري نٿو سمجهي، هو چوي ٿو، ”اڳي اسڪولن ۾ سنڌي لفظ هجي ڪرائي زيرن زيرن سان ياد ڪرائيندا هئا، هاڻي جيئن پڙهائڻ وارو پڙهائي ٿو ٻار به ائين ياد ڪري ٿو، جيڪڏهن پڙهائڻ وارو استاد اردوءَ جي اثر ۾ آهي ۽ سنڌي اچار ۾ ڪا غلطي ڪري ٿو ته پوءِ پڙهندڙ ٻار به ساڳي غلطي ڪندو آهي ۽ ائين ڪنهن اکر جي پڙهڻيءَ ۾ به فرق ڄاڻو وڃي.“

سنڌي ٻوليءَ جي ترقيءَ ۽ سڌاري لاءِ تڪڙيون وڌيڪون ڪشڻ جي

ٻولي ۽ تعليم بابت عملي رٿا بندي

سسئي ۾ قاسم چوي ٿو ته ”ترقيءَ جي رستي ۾ شارٻ ڪٿ نه هوندا آهن. هي تمام بنيادي ڪم آهي. جنهن کي باقائده رٿابندي سان پورو وقت ڏئي ادارن کان پريور ڪم ورتو وڃي. سنڌي ٻوليءَ جي ترقيءَ ۽ سڌاري لاءِ سنڌ ۾ سرڪاري سطح تي ڪجهه ادارا موجود آهن. انهن ادارن ۾ وقت جا مڃيل اديب ۽ اسڪالر ويٺل آهن. انهن ۾ ڪم ڪرڻ جو جذبو به آهي. پر اهي نتيجا ڏئي نه سگهيا آهن. ڇا ان جو به ڪو سبب ٿي سگهي ٿو؟ ڊاڪٽر قاسم جو جواب هي آهي ته ”ٻوليءَ جي حوالي سان اسڪالر يا اديب هجڻ هڪ ڳالهه آهي. ماهر هجڻ ٻي ڳالهه آهي. اسان جي اديبن ۽ اسڪالرن اڄ تائين ٻوليءَ جي ٻن بڻياد تي لکيو آهي. ماضيءَ جي ڪوٽائي ڪئي آهي. ٻوليءَ جو ٻن بڻياد هڪ نه ته ڪو ٻيو ضرور هوندو. اها تحقيق ڀلي پئي ٿي. پر اسان هن وقت قاتل آهيون. اسان کي ان مان اڳتي نڪرڻو آهي. اسان جي محققن ٻوليءَ کي فنڪشنل بڻائڻ بدران ٺيٺ بڻائڻ جي گهڻي ڪوشش ورتي آهي. اها خيال پرستي آهي. جنهن سان سنڌي ٻولي ترقي ڪري نه سگهندي.“

سنڌي ٻوليءَ جي ترقيءَ لاءِ اديبن جيڪا واٽ ورتي. ڇا اها واقعي ناقص هئي؟ قاسم ٻگهيو ان سوال سان هڪ حد تائين سهمت نظر اچي ٿو. هو چوي ٿو ته، ”ڪم ۾ عملي طرح هٿ وجهيو آهي. ضروري ناهي ته اڪيلي سر ڪم ڪجي. ماڻهن کي گڏ ڪبو آهي. ولي اچبو آهي. پيور ازم (Purism) هلي ڪونه ٿي سگهي. اسان وٽ عالمن ۽ دانشورن ٻين کي تربيت نه ڏني آهي. جنهن ڪري هر هنڌ خال پيدا ٿي پيا آهن.“ ٻين لفظن ۾ ائين چئجي ته ڊاڪٽر صاحب سنڌي ٻوليءَ جي ٻن بڻياد ۽ ان جي اصليت تي تحقيق کان وڌيڪ اهميت ان کي ڏئي ٿو ته سنڌي ٻوليءَ کي فڪس ڪرڻ بڻائجي. ڇو نه ان جي بقا جو دارو مدران تي ئي آهي

پر سنڌي ٻوليءَ جي سازن سان پيار ڪندڙن جي ذهن ۾ اهو سوال

ضرور پيدا ٿئي ٿو ته سنڌي ٻوليءَ جا اهي بنياد ڪيئن بچندا، جن تي پٿاريءَ جي شاعري ٻيئي آهي. ٻوليءَ جي فنڪشنل ٿيڻ ۾ وڏي ۾ وڏو خطرو اهو آهي ته ايندڙ هڪ ٻن پيڙهين کانپوءِ سنڌي ماڻهو پٿاريءَ جي شاعري ۽ فلسفو سمجهي نه سگهندا، ڇاڪاڻ ته ٻولي بدلجي چڪي هوندي، پوءِ ڪٿي ان کي سنڌي ٿي ڇو نه سمجهيو وڃي، ساڳي مڪتب فڪر جا ماڻهو اهو به سمجهن ٿا ته ٻوليءَ جا بنياد سمجهڻ کان سواءِ ٻوليءَ کي اڳتي وڌائي نه سگهيو آهي.

ان خدشي جي جواب ۾ ڊاڪٽر قاسم جو چوڻ آهي ته، ٻوليءَ جا بنياد نٿا بدلجن، پر ٻوليءَ جو ذخيرو وسيع ٿئي ٿو، ڏسجي ته قاسم ڳڻيو، جيڪو ٻولين جي فنا، بقا ۽ باهمي لاڳاپن تي جديد تحقيق جي حوالي سان نظر رکي ٿو، سنڌي ٻوليءَ جي ترقي تي ان حوالي سان ڪيئن ٿو سوچي؟

هو چوي ٿو، ”هڪ بحث هي آهي ته سنڌي ٻولي ڪهڙي ٻوليءَ مان نڪتل آهي، يا ڪهڙيون ٻوليون سنڌيءَ مان نڪتل آهن، يا ٻولي اصل ڪٿان آئي. ٻيو بحث اهو آهي ته سنڌي ٻولي هن وقت جيئن آهي، تيئن آهي، ڪهڙين ٻولين سان رابطي ۾ آهي، ڪهڙين ٻولين سان اڳي رابطي ۾ هئي، اهو معلوم ڪجي. هن وقت سنڌي ٻولي، اردو ۽ انگريزيءَ سان رابطي ۾ آهي، انگريزيءَ سان ٻولين جي مزاج ۽ واسطي کي نظر ۾ رکي، انهن جي سهاري سنڌيءَ کي ترقي وٺائجي، ساڳي طرح هن وقت سنڌ ۾ اردو به ان مهل ترقي ڪندي، جڏهن اها سنڌيءَ کان مدد وٺندي، اها اردو، جيڪا سنسڪرت يا فارسي ۽ عربيءَ مان مدد وٺڻ چاهيندي، اڳتي هلي پاڻ کي ڪمزور ڪندي ويندي. پاڪستان جي اردو جيڪڏهن سنڌي ۽ پنجابي وغيره کان مدد وٺندي ته اها وڌيڪ ترقي ڪندي.“

ٻين ٻولين سان ڪهڙي لاڳاپي سان ڪنهن ٻوليءَ جي جيڪو سڪل صورت بيهي ٿي، ان تي به رايو موجود آهن، هڪ اهو ته ٻولي ڪري ٿي

۽ ٻيو اهو ته ٻولي ترقي ڪري ٿي. ڊاڪٽر قاسم بي. ر. سان متفق آهي. هو چوي ٿو ته، ”هڪڙا ماڻهو ڪن مان مراد وٺن ۽ ٻين ٻولين جا لفظ استعمال ڪن ٿا. انهن کي ٻوليءَ ۾ تبديلي سمجهن ٿا. منهنجي خيال ۾ تبديلي ٻوليءَ جي ترقي آهي. يعني لفظن ۾ اضافو ٿيندو وڃي. پر مزاج نه بگڙي. ان جي ٻي ڀاڱي ۾ تبديلي ايندي وڃي، مزاج نه بگڙي مان منهنجي مراد آهي ته جملي جي خاص ترتيب جيئن سنڌيءَ ۾ پهرئين فاعل، پوءِ مفعول ۽ پڇاڙيءَ ۾ فعل هوندو آهي، انگريزيءَ ۾ ائين ناهي، جيڪڏهن اسانجي ٻوليءَ جو مزاج بگڙي ٿو ته معنيٰ ٻولي بگڙي ٿي. ائين شعوري طور ڪيو وڃي ٿو. پر جيڪڏهن هڪ ٻوليءَ ۾ ٻين ٻولين جا لفظ استعمال ٿين ٿا، مثال طور جيئن سنڌي ٻوليءَ جي هڪ خاصيت آهي ته صوتي لحاظ کان سنڌيءَ جي هر لفظ جي پڇاڙيءَ وارو اکر متحرڪ آهي ۽ اول (Vowel) تي ڪنهي ٿو. اها خاصيت اردوءَ جي رابطي سبب بدلاجي رهي آهي. انهن انکي بگاڙ ڏٺو سمجهان.“

ڊاڪٽر قاسم جي ان راءِ سان اختلاف رکي سگهجي ٿو. سنڌي ٻوليءَ جي اردوءَ سان گهري رابطي سبب ٻوليءَ ۾ مذڪر ۽ مؤنث جي تبديلي سنڌي ڳالهائيندڙ کي پريشان ڪري ڇڏيو آهي. مثال طور سنڌيءَ جو ”نظم“ جيڪو مذڪر طور استعمال پئي ٿيو، هاڻ مؤنث ٿيندو پيو وڃي، يارت بدلاجي رت ٿي آهي يا ”لاش“ بدلاجي ”لاش“ ٿيندي پئي وڃي. ڊاڪٽر قاسم ان تبديلي بابت چوي ٿو ته اها به هاڻي اسان کي نيگيٽو لڳي ٿي. پر اڳتي هلي، جڏهن ان جو استعمال عام ٿيندو ته پوءِ اها تبديلي به نيگيٽو نه لڳندي، هن جي خيال ۾ اهو ٿيڻو آهي. سو ٿيندو. سنڌيءَ جو اردو سان واسطو ختم ٿي نٿو سگهي، فقط هڪ ئي صورت آهي ته سنڌيءَ کي اڪيلو ڪري ڇڏجي، پر اهو مسڪر نه آهي. جيئن ته اردوءَ کي سرڪاري سرچشني حاصل آهي، سندس مدد موجود آهي ۽ ان جو وڌيڪ زور هوندو آهي. انهن ڪري ان جو اثر لازمي ٿيندو آهي. ٻولي ته اسان سان ڪي اردوءَ جي اثر ۾ اچڻ کان

روڪيون، توهان جو سڄو نئون نسل اردوءَ مان تڪڙو اتر وٺندو. ڇاڪاڻ ته سنڌي ٻولي اردو مان ۽ انجي معرفت ٻين ٻولين مان لفظي خزانو حاصل پئي ڪري.

ان اثر اندازيءَ کي شعوري طرح روڪڻ گهرجي يا نه؟ ڇا ان وهنوار کي ڇڏي ڏجي ته پلي وڃي پنهنجي منطقي نتيجي تي پهچي؟ ڊاڪٽر قاسم جي خيال ۾ ”وهندڙ پاڻيءَ تي ڪيستائين بند ٻڏي سگهجي ٿو؟ پاڻي ته وهندو رهي ٿو، سو هڪ ڏينهن بند به پيڇي وجهندو، هن جو چوڻ آهي ته جيستائين سماجي حالتون تبديل نه ٿينديون، تيستائين اهو سلسلو هلندو رهندو.“

هتي سماجي حالتن مان هن جي مراد سرڪاري پاليسي آهي، هن وقت پاڪستان ٽي ويءَ تان 8- ڪلاڪ اردو ڳالهائي وڃي ٿي ۽ سنڌيءَ کي فقط 25 منٽ ڏنا وڃن ٿا، پر جيڪڏهن اهو چرڇو ايتو ڦري ته اردوءَ جي اثر اندازي گهٽجي ويندي، سنڌي ٻوليءَ جو وڌ ۾ وڌ واهيو ٿيندو، ميڊيا تان ٽيلي ڪاسٽ ۽ نشر ٿيڻ سان ماڻهن جا ڪن سنڌيءَ جا آواز ٻڌندا ۽ ان جو اثر وٺندا، باقي گهڻو لکڻ سان گهڻو فرق نٿو پوي.

سماج ۾ دانشورن جو هڪ اهڙو طبقو ضرور موجود هوندو آهي، جيڪو پيورسٽ (Purist) هوندو آهي ۽ ٻوليءَ ۾ ڪنهن به قسم جي ڦير ڦار جي خلاف ڪم ڪندو رهندو آهي.

سنڌي ٻوليءَ جي ترقيءَ ۾ سنڌيءَ جي هاڻوڪي صورتحال کي به رنڊڪ سمجهيو وڃي ٿو، ڪي حلقا خاص ڪري ڪمپيوٽر ٽيڪنالاجي سان تعلق رکندڙ ماهر سمجهن ٿا ته سنڌيءَ ۾ فاسٽ سافٽ ويئر جي تياري ۽ آئوٽ پٽ (Out put) ۾ تيزيءَ لاءِ ضروري آهي ته سنڌيءَ کي رومن صورتحال ۾ آڻجي، ڇاڪاڻ ته هاڻوڪي صورتحال ۾ نه رڳو ور وڪڙ گهڻا آهن، پر هڪ آواز جا ٻه به ٿي ٿي ۽ ڪڏهن ڪڏهن ان کان به وڌيڪ متبادل آهن.

ان خيال جي ابتڙ ٻي ڌر سنڌيءَ جي هاڻوڪي صورتحال کي به



ٻولي ۽ تعليم بابت عملي رٿا بندي

ٽيورو سمجهي ٿي. هن جي خيال ۾ ڪي هن جا ٻه رهيل آهن. جن کي جدا سڪل ڏيڻ گهرجي. تازو ڊڪٽر پنوچ صاحب سان چون ٻه سڪليون آهن. پر اڄوڪن شروع ڪيون آهن. هو مامرو به ڊگهو بحث پنهنجي رڳو آهي.

صورتخطيءَ جي تبديليءَ تي ڊڪٽر قاسم جي راءِ آهي ته تيوريءَ ۾ اها ڳالهه درست آهي ته رومن صورتخطيءَ کي اختيار ڪجي. پر عمر ۾ اهو ڪم ڏکيو آهي. خود عربي به ساڳي صورتخطيءَ ۾ آهي ۽ اها به گهڻي ترقي يافته آهي. چيني، جپاني ۽ هندي به گهڻي ترقي يافته نه آهن ۽ ڪمپيوٽر ۾ ڪنهن به ٻي ٻوليءَ کان پوئتي نه آهن. ان ڪري صورتخطيءَ جي تبديلي اهڙي اهم ڳالهه نه آهي. هن جو چوڻ آهي ته دنيا جون سڀ ٻوليون ڪنهن هڪ اسڪرپٽ ۾ اچي ٿي نٿيون سگهن. اهو عمل فطرت جي اصولن جي منافي به ٿي سگهي ٿو. جيئن دنيا ۾ رنگ، گل ۽ نسل مختلف آهن. تيئن ٻوليون ۽ انهن جون صورتخطيون به مختلف ٿي سگهن ٿيون ۽ مختلف هئڻ گهرجي.

قاسم ٻگهڻي جي تجويز آهي ته جيئن ته صورتخطيءَ سميت سنڌي ٻوليءَ جا ڪي ٻيا به اهم مامرا بحث هيٺ آهن ۽ مختلف عالمن پنهنجي راءِ ڏئي رهيا آهن. تنهنڪري هاڻي هڪ ڀيرو وري ضروري ٿي پيو آهي ته جيئن 1843ع ۾ سنڌ فتح ڪرڻ کان پوءِ انگريزن هڪ ڪميٽي ويهاري. سنڌي صورتخطيءَ جي معياري جوڙجڪ ڪئي هئي. تيئن هاڻي به هڪ ڪميٽي ويهارجي ۽ سنڌي ٻوليءَ جا مونجهرا ٺاهين ٿا. اها اڳتي لاءِ وڌيڪ ڪاروائي ٿئي.

## سنڌي ٻوليءَ جو آئيندو ۽ اسان جون ذميواريون

هي ليڪچر 17 مئي 1995ع تي پريس ڪلب حيدرآباد ۾ سنڌ اسڪول آف سوشل سائنس طرفان منعقد ڪيو ويو. جيڪو ماهوار ”سنڌ جاڳ“ ڪراچي جي جولاءِ 1995ع، روزانه ”عوامي آواز“ ڪراچي جولاءِ 1995ع ۽ روزانه برسات ڪراچي آڪٽوبر 1995ع ۾ شايع ٿيو. (هي ليڪچر ايڪسٽيمپور ڏنو ويو، جيڪو سمورو سنڌي توڙي ٻين ٻولين جي ڪتابن جي مطالعي تي آڌاريل آهي. ليڪچر هجڻ ڪري هتي ڪي به حوالا ڪونه ڏنا ويا آهن.

چين جي هڪ اهم ۽ وڏي فيلسوف ڪنفيوشس جو چوڻ آهي ته انسان ٻار جي روپ ۾ جڏهن هن دنيا ۾ ايندو آهي، تڏهن سندس دماغ وارو پٺو بلڪل خالي هوندو آهي. هڪ ڪوري ڪاغذ وانگر گهر کان نڪري جڏهن ابتدائي تعليم حاصل ڪرڻ لاءِ اسڪول ويندو آهي تڏهن ان اسڪول جي استاد جي تعليم سندس دماغ جي ڪاغذ جي چوٽين حصي کي ڀريندي آهي. پرائمري تعليم پوري ڪري سيڪنڊري ۾ داخل ٿيندو آهي ته اتي سندس دماغ جي ٽئين حصي کي ڀريو ويندو آهي. سندس دماغ جو ٻيو حصو وري ڪاليج واري دور ۾ لکجي ويندو آهي. جڏهن ته آخري حصو وري ڪاليج ۽ يونيورسٽي تائين پهچڻ واري زماني ۾ سماجي حالتون ۽ سماجي اثر ٻر ڪندا آهن. اهڙيءَ طرح اهو نوجوان جڏهن يونيورسٽي پهچندو آهي ته يونيورسٽي جي استاد لاءِ سندس دماغ جو ڪو به حصو ميسر ڪونه هوندو آهي، جو يونيورسٽيءَ جو استاد ڪا ٽئين شئي، ڪو نئون علم لکي سگهي، يعني هو پنهنجو رستو.

پنهنجا ويچار اڳ جي مليل تعليم ۽ سماجي اثرن ۽ مطالعي جي ڪري متعين ڪري چڪو هوندو آهي. تنهنڪري يونيورسٽيءَ جي استاد کي پنهنجي تعليم ۽ ڄاڻ جي اثر ذريعي اڳئين اثرن کي ضايع ڪري ميساري ڪجهه جاءِ پيدا ڪرڻي پوندي آهي ۽ اهو ڪم صرف هڪ اسڪالر، عالم ۽ دانشور ئي ڪري سگهي ٿو. هاڻي ڏسڻو اهو آهي ته اسان جي يونيورسٽين ۾ اهڙا گهڻا دانشور آهن، جيڪي پنهنجي ڄاڻ ۽ علم ذريعي اهو اثر رکڻ ٿا؟

تنهن ڪري سائين منهنجا، اوهين جيڪي هتي منهنجي سامهون ويٺا آهيو، مڙئي يونيورسٽين کان مليل تعليم کان به وڌيڪ ڄاڻ رکندڙ باشعور، اديب ۽ دانشور آهيو ۽ مون کي يقين آهي ته ٻين نظرين ۽ فڪرن کان علاوه ٻوليءَ بابت به پنهنجا الڳ ۽ ڪارائتا ويچار رکو ٿا، تنهنڪري هتي آئون اها ڪوشش بلڪل ڪونه ڪندس ته اوهان جا اهي ويچار تبديل ڪرڻ جي ڪوشش ڪيان، جو پاڻ کي ان جو اهل به ڪونه ٿو سمجهان ۽ ويچار ۽ نظريا تبديل ڪرڻ جون ڪوششون به فيلسوف ۽ اسڪالر ئي ڪندا آهن.

هڪ ٻي گذارش ته ڪجهه عرصو اڳ دنيا جي هڪ مڃيل دانشور ۽ لسانيات جي ڄاڻو نٿام چومسڪي (Noam Chomsky) بي بي سي ٽيليويزن جي هڪ مباحثي ۾ ترقي پذير دنيا جي ماڻهن جي ميڊيا ڏانهن روبي بابت پنهنجو مشاهدو ٻڌايو هو ته ترقي يافتہ دنيا جا ماڻهو لاڳيتي ڪم ڪرڻ ۽ روزگار جي ڳڻتيءَ ۾ مبتلا هجڻ جي ڪري روزانو ٽڪجي گهر پهچي جڏهن ٽيليويزن چالو ڪري، چانهه تيار ڪري، ٽي وي جي سامهون ويهي خبرون يا ڪو به پروگرام ڏسندا آهن ته ان کي ائين جو ائين قبول ڪندا آهن. يعني ميڊيا جيڪو ڪجهه چوندو يا ٻڌائيندو آهي ته ان تي بغير ڪنهن سوچ ويچار جي اعتبار ڪندا آهن. جو سڄي ڏينهن جي پڇ پڇان ۽ هن هٿان کان پوءِ هن ۾ سوچڻ ۽ ڪنهن معلومات يا غلط خبر کي رد ڏيڻ جي همت ئي

ڪونه رهندي آهي. جڏهن ته ترقي يذير يا ٽئين دنيا جي ماڻهن جي حالت ان جي ابتڙ آهي، جو اهي خبر يا معلومات کي Resist ڪندا آهن. ان تي سوچيندا آهن، انجا سڀ پهلو ڏسي پوءِ اعتبار يا رد ڪندا آهن. تنهنڪري مهربانو! اوهان کي به گذارش آهي ته ليڪچر ذريعي جيڪا معلومات يا ڄاڻ اوهان کي ڏيڻ جي ڪوشش ڪندس، ان کي ائين جو ائين قبول نه ڪجو، پر سوچي، ويچاري، ڪا منجهيل ڳالهه هجي ته ان جي وضاحت پڇي پوءِ اعتبار ڪجو.

اٺون سماجي لسانيات تي ڪم ڪندڙ جي حيثيت ۾ هن ڌرتيءَ تي ڳالهائيندڙ سڀني ٻولين کي هڪ جيترو اهم، عزت لائق ۽ پنهنجن ڳالهائيندڙن جون مڙئي گهرجون پوريون ڪرڻ جو اصل سمجهان ٿو. تنهنڪري علمي طرح ڪنهن به ٻوليءَ جي خلاف نه آهيان. جيڪڏهن منهنجي هن ليڪچر ۾ ڪنهن دوست کي اهڙو تاثر ملي ته اٺون ڪنهن ٻوليءَ جي خلاف آهيان ته اهو سمجهيو وڃي ته مان پنهنجو مقصد چتو ڪرڻ ۾ ناڪام ٿيو آهيان، باقي ٻوليءَ جي خلاف نه آهيان.

هي ليڪچر يا ٻوليءَ بابت ايندڙ هر ڪم وليم لايوف (William Labov) ۽ پيٽر ٽرڊگل (Peter Trudgill) جي ان نظريي ۽ ويچار ۾ يقين سان ڪري رهيو آهيان. ته اسان لسانيات جي ڄاڻن (Linguists) تي ان برادري، گروهه يا قوم جنهن جي ٻولي ۽ ڳالهائڻ تي اسان تحقيق ڪئي آهي، طرفان ذميواري آهي ته ٻوليءَ بابت نا انصافين ۽ غلط تصورن خلاف جدوجهد ڪيون ۽ ٻوليءَ بابت پنهنجي ڄاڻ کي دنيا جي حقيقي مسئلن کي حل ڪرڻ جي ڪوشش ۾ ڪتب آڻيون.

**موضوع جي وضاحت:** سنڌي ٻوليءَ مان مراد آهي اها ٻولي ۽ ان جا مختلف محاورا ۽ لهجا جيڪي اڳاٽي دور کان سنڌ ۾ ڳالهائڻ شروع ٿيا آهن. اڄ به ڳالهائجن ٿا. آئندو مان مراد آهي سياڻي جڏهن اليڪٽرانڪ ميڊيا وڌيڪ



معلوم تاريخ مطابق خامنين جي زماني ۾ ئي پهريون ڀيرو سنڌي لفظ نه صرف وهندڙ نديءَ، سنڌ ۾ رهندڙ ماڻهن، پر سنڌ ۾ ڳالهائجندي بوليءَ لاءِ پڻ استعمال ڪيو ويو. توڙي جو اها بولي ڌرتيءَ جي ان خطي تي اڳ به ڳالهائيل پائجي ٿي، ڇاڪاڻ جو اتي رهندڙ هڪ ٻئي سان رابطي لاءِ جيڪا بولي ڳالهائيندا هوندا، اها ان علائقي سان منسوب ئي سنڌي ۽ سڃاتي ڀندي هوندي، پر ان کي سنڌيءَ جي نالي سان سڏڻ جا آثار هن ئي دور ۾ ملن ٿا.

سنسڪرت، هندو ڌرم جي بوليءَ جا آثار، سنڌ جي سر زمين تي پڻ 519 - 1000 قبل مسيح ڌاري ملن ٿا، پوءِ جي آثارن مان معلوم ٿئي ٿو ته سنسڪرت هندو ڌرم جي آمد سان ئي سنڌ ۾ داخل ٿي. سنسڪرت فطري نه پر جوڙيل زبان جو اڳاڻو مثال آهي، جيڪا هندو ڌرم جي پرچار لاءِ پنڊتن ويهي جوڙي ۽ پوءِ جي پنڊتن ۽ پانينن هندو ڌرم جي پکيڙ ۽ پوڄا لاءِ هن زبان کي ئي استعمال ڪيو. اهڙيءَ طرح ماڻهن جي مقامي ۽ فطري بولي سنڌي، ڌرمي ۽ تعليم لاءِ نا مناسب سمجهندي پوئتي رکي وئي. ڌرمي تعليم لاءِ سنسڪرت جو استعمال ڪيو ويو، سنڌي ڳالهه بولڻ تائين محدود رهي يا ٿي سگهي ٿو ته هندو ڌرم کان اڳ سنڌ ۾ رائج مذهب جي تعليم لاءِ مقامي سنڌي استعمال ٿيندي هجي جنهن جي ڪابه تاريخي ثابتي ڪو نه ملي آهي. پر سماجي شاهدن مان خاطريءَ سان چئي سگهجي ٿو ته سنڌي رڳو ڳالهه بولڻ جي مرحلي تائين رهي. هندو ڌرم جي پرچار وسيلي ئي سنسڪرت پنهنجون پاڙون هن ڌرتيءَ تي پختيون ڪيون ۽ مقامي بوليءَ تي پنهنجو ڀرپور اثر ڇڏيو، جو اڄ سنسڪرت هڪ زنده بوليءَ جي حيثيت ته وڃائي چڪي آهي. پر مقامي سنڌيءَ جي گهاٽپڻي، آواز ۽ لفظي ذخيري تي سندس اثر اڄ به جو آهي.

سنسڪرت جي علمي حيثيت کي وڌو ڌڪ ٻڌائڻ جي مقامي بولي پاليءَ جي ڪري لڳو، جڏهن ٻڌ ازم جو دخل سنڌ جي سر زمين

سنڌي ٻوليءَ جو اڻيندو ۽ اسان جون ذميواريون

تي هڪ ڀلائيءَ واري مذهب طور ٿيو. ٻاليءَ جي اثر ڪري سنسڪرت ان وقت پنهنجي تعليمي اهميت برقرار رکي نه سگهي. انبت هندو ڌرم جو پرچار اڃا به ان ٻوليءَ ۾ ٿيندو رهيو، توڙي جو ٻاليءَ جو گهڻو واهيو سنڌ ۾ ڪونه رهيو ۽ سنڌيءَ تي سندس ڪو خاص اثر ظاهر ۾ نظر ڪونه ٿو اچي. ٻڌ ڌرم جي پرچار لاءِ هيءَ ٻولي ئي مناسب سمجهي وئي ۽ ڪنهن به نموني سنڌي يعني ماڻهن جي فطري ٻوليءَ کي ان جو اهل نه سمجهيو ويو ته ڌرمي پرچار هن ٻوليءَ ۾ ڪجي. ته جيئن ڌرمي تعليم مان عام ماڻهو پنهنجي ئي ٻوليءَ ذريعي لاپ ماڻي سگهن.

ٻاليءَ کان علاوه اخامينين جي ٻولي آراميڪ، يونانين جي يوناني، ترڪن جي ترڪي داردي، پهلوئي ۽ وري سنسڪرت جو واهيو سرڪاري ۽ مذهبي تعليم ڏيڻ واري حيثيت ۾ جاري رهيو. سنڌي سماج جي ان سموري تاريخي دور ۾ ڪٿي به اهڙي ثابتي ڪانه ٿي ملي ته ڪو سنڌي يعني ماڻهن جي فطري ٻولي کي ڪو سرڪاري يا تعليمي ٻولي طور سندس ڌرتيءَ تي ڪا پذيرائي حاصل ٿي هجي.

عربن جي سنڌ ۾ اچڻ، مذهب اسلام جي تبليغ ۽ ماڻهن جي هن نئين مذهب ڏانهن لاڙي هڪ دفعو وري ٻي ڌاري ٻوليءَ، عربيءَ کي مذهبي ۽ تعليمي مقام ڏنو، سنڌ جا ماڻهو جيڪي هندو ڌرم جي ذات پات ۽ ان برابريءَ واري نظام جي برابن ۽ ٻڌ ڌرم کان تنگ آيل هئا. اسلام جي برابريءَ وڌيڪ ڀلائي واري نظام ڏانهن جلد ئي مائل ٿيڻ لڳا ۽ پنهنجي سماجي ۽ تاريخي روين، ريتن مطابق عربيءَ کي به مذهبي تعليم لاءِ مناسب ۽ پاڪ ٻوليءَ طور قبول ڪري پنهنجي ٻوليءَ کان مٿانهون سمجهي، ان ۾ ئي مهارت حاصل ڪئي. اهڙي طرح سنڌ جي ڪيترن ئي شاعرن جي شعري ۽ عسڪري ڪتاب عربيءَ ۾ مرتب ٿيا ۽ سنڌ عربيءَ جا وڏا محدث پيدا ڪيا.

توڙي جو هندو ڌرم جي سڀ کان وڏي ۽ اهم تاريخي ڪتاب

مهاڀارت کي عربيءَ ۾ سنڌيءَ مان ئي ترجمو ڪري آندو ويو پر ان مان اهو ڪٿي به ثابت ڪو نه ٿو ٿئي ته ڪوهندو ڌرم جي تعليم جو هندوستان سنڌيءَ ۾ نيل هو. البت عربن جي اچڻ کان اڳ راجا ڏاهر جي خطن جي سنڌيءَ ۾ هجڻ جو ذڪر چچ نامي ۾ ملي ٿو، جنهن مان اهو اندازو ٿئي ٿو ته راجا ڏاهر جي حڪومت واري دور يعني عربن کان اڳ سرڪاري لکپڙهه جي زبان سنڌي هئي. اهو ذڪر عرب سياحن پنهنجن سفر نامن ۾ ڪيو آهي ته هن ملڪ ۾ سنڌيءَ جو گهڻو واهيو آهي.

عربيءَ جي تعليمي ۽ مذهبي حيثيت برقرار رهي ۽ ان جو سنڌي ٻوليءَ جي گهاٽپڻي ۽ بنيادي لغت تي پڻ وڏو اثر ٿيو. عربن ۽ سنڌين جي هڪ ٻئي سان واسطي ۽ شاديون ڪرڻ ۽ عربيءَ جي علمي ۽ مذهبي گڏجاڻين ۽ تعليم ۾ واهي هجڻ ڪري مقامي ماڻهن جي ڳالهه ٻولهه واري خزاني ۾ به عربيءَ جي ڪيترن لفظن پنهنجي جاءِ پيدا ڪئي، جڏهن ته هندو مذهبي پرچار ۾ سنسڪرت جو استعمال رهندو آيو، اهڙيءَ طرح هن خطي تي واهي ۾ ايندڙ مٿي ذڪر ڪيل سمورين ٻولين جو ڪجهه نه ڪجهه اثر سنڌيءَ تي ٿيندو آيو ۽ سندس لفظي ذخيري ۾ وڏو اضافو ٿيو. عربن جي حڪومتي دور ۾ ئي اصل ۾ عربي سنڌي صورتخطي جڙي، جڏهن ته عربيءَ تي آڌاريل صورتخطي کان علاوه ٻيون ڪيتريون صورتخطيون رائج رهيون. راءِ ۽ برهمڻ گهراڻي کانپوءِ عربن جي حڪومتي دور ۾ سنڌ جي لاڳيتي هيڪڙائي واري سياسي حيثيت هجڻ ڪري الڳ الڳ علائقن ۾ ڳالهائجڻ ۾ ايندڙ محاورن ۽ لهجن ۾ فرق گهڻا ۽ اهڙيءَ طرح سنڌي ٻوليءَ کي مرڪزيت حاصل ٿي.

عربن جي حڪومت ختم ٿيڻ کانپوءِ سنڌ تي مقامي سولرن جي حڪومت ٿي حڪمرانن جي زبان سنڌي هجڻ ڪري ان جي بکڙ ٿي. سنڌيءَ جي ڳالهائڻ وارين حدن ۾ اضافو ٿيا، پر تعليم جو ذريعو عربي







تي ڪتاب لکرايا ويا. هن سموري ڪم کي مڻن ڪري ڪنڊو ويو ۽ تمام ٿوري عرصي ۾ سنڌيءَ ۾ هڪ وڏو علمي خزانو ميسر ٿيو. جنهن ۾ گرامر ۽ ڊڪشنرين کان علاوه ابتدائي ڪورس جا ڪتاب ۽ سنڌي سکڻ جا سولا ڪورس شامل هئا. اهڙي طرح سنڌيءَ کي پهريون ڀيرو علمي طرح سرڪاري لکپڙهه ۽ تعليمي زبان طور رائج ڪيو ويو. هڪ حڪم ذريعي سنڌ ۾ سرڪاري نوڪري ڪندڙ سمورن غير سنڌي عملدارن لاءِ سنڌي سکڻ لازمي قرار ڏئي ڇهن مهينن جو وقت مقرر ڪيو ويو. سنڌيءَ کي سنڌ جي سرڪاري ۽ تعليمي ٻولي قرار ڏيڻ واري انگريزن جي ڪوشش بابت ڪجهه پاڪستاني عالمن ۽ دانشورن جو مشاهدو آهي ته سنڌ ۾ فارسيءَ جي مقبوليت کان ڊڄي ته جيڪڏهن سنڌ ۾ فارسي رائج رهي ته ان جا سياسي ۽ سماجي ناتا ايران، افغانستان ۽ بلوچستان سان مضبوط ٿيندا جتي اڳ ئي فارسي زبان هلندڙ هئي. تنهن ڪري اهڙن دانشورن جي راءِ آهي ته سنڌي ٻوليءَ کي سنڌ جي سرڪاري ٻولي طور مڃڻ ۽ رائج ڪرڻ ۾ سندن سنڌيءَ جي لسانياتي اهميت ۽ اهليت جو مڃڻ نه پر سياسي مجبورون هيون. ٻئي طرف هڪ دانشور حلقي جي اها راءِ آهي ته انگريزن کان اڳ سنڌ تي مقامي بلوچن (ٽالپرن) جي حڪمراني هئي. اهي پنهنجي روايتي بهادري ۽ انصاف پسنديءَ جي ڪري سنڌ جا سٺا حاڪم ثابت ٿيا هئا. پر ڇاڪاڻ ته سندن درٻار يعني سرڪاري لکپڙهه جي ٻولي ۽ علمي ٻولي فارسي هئي تنهن ڪري سندن پهچ عوام تائين ڪو نه ٿي سگهي. اهو ئي سبب هو جڏهن انگريزن سنڌ تي حملو ڪيو ته سواءِ فوجي سپاهين ۽ ميرن جي ذاتي ملازمن جي عوام ميرن جو ساٿ ڪو نه ڏنو. اهڙي طرح سنڌ ميرن جي هٿن مان نڪري انگريزن جي قبضي ۾ اچي وئي.

انگريزن جو ٻين سماجن جو به ڳوڙهو مطالعو هو ۽ سندن عالم ڏيک ۾ ڪيترن ئي عالمن کانسواءِ سماجي نظام ۽ حڪومت جي راز به جو علمي مطالعو به رکندا هئا. تنهن ڪري سنڌ لاءِ سنڌي ٻوليءَ جي

چونڊ ڪرڻ ۾ سندن اڳيان سنڌي ٻوليءَ جي اهميت کان علاوه ميرن جي حڪومت جي ناڪامي ۽ عوام جي ساٿ نه ڏيڻ جا سبب به هئا. جڏهن ته پنجاب تي قبضي وقت اتي رائج فارسيءَ بدران پنجاب جي مقامي ۽ فطري زبان پنجابي نه پر هندستاني رائج ڪئي ۽ زرو وٺرايو.

بهر حال سنڌيءَ کي سرڪاري ۽ علمي زبان جي حيثيت ملڻ کانپوءِ هڪ طرف ڪيترن انگريز ۽ مقامي عالمن، ان ۾ مهارت حاصل ڪري نون عالمن بابت ڪتاب لکيا ۽ اهم ڪتابن جا ٻين ٻولين جهڙوڪ هندي، انگريزي، فارسي ۽ بنگالي وغيره مان ترجما ڪري رهيا هئا. ته ٻئي طرف هڪ چڱي گهڻائي ماڻهن جي وري ڪيترن ئي مذهبي، سياسي، سماجي ۽ معاشي سببن ڪري عربي، فارسيءَ کان علاوه انگريزي ۽ هندستانيءَ ۾ لکڻ ۾ ۽ تعليم جاري رکندي آئي. توڙي جو انگريزن جي سئو ساله حڪومتي دور ۾ سنڌي سرڪاري ٻولي ۽ ذريعي تعليم رهي پر تعليم يافتہ ۽ مان مرتبي وارو ان کي سمجهيو ويندو هو، جيڪو انگريزيءَ کان علاوه فارسيءَ ۾ به پڙهي، هونئن به انگريزن جي دور ۾ سنڌيءَ ۾ تعليم لازمي ڪو نه هئي، سنڌي لازمي ته گهڻو پوءِ بمبئيءَ کان آزاديءَ کانپوءِ سائين جي ايم سيد جي وزارت (تعليم) دور ۾ ٿي.

اهڙن روين جون شاهديون ان مان به ملن ٿيون جو ان دور جي سياستدانن توڙي عالمن جي اڪثريت هڪٻئي ڏانهن پنهنجي روزمره جي خط ڪتابت انگريزي ۽ فارسيءَ ۾ ڪندي هئي. ان موضوع جي گهرائيءَ ۾ وڃڻ سان معلوم ٿيندو ته سنڌين جي هڪ خاص طبقي ۾ ڌارين ٻولين لاءِ هميشه چاهه پئي رهيو آهي. ان فوقيت ڏيڻ واري رويي تي هن ڌرتيءَ تي هميشه ڌارين ٻولين کي مٿانهن ۽ اقتداري، درباري ۽ سرڪاري حيثيت ڏياري آهي، جو جڏهن ٻولي ڳالهائيندڙن جو رويو ئي پنهنجي ٻوليءَ ڏانهن اهميت ڏيڻ وارو نه هوندو ته ٻيون ٻوليون ڳالهائيندڙ آباديون ڪڏهن به ان ٻوليءَ ڏانهن پنهنجا روياءَ ويچار درست نه ڪنديون، اهڙن ئي ڪيترن سببن ڪري سماج ۾

”قارمي گهرو حڪومتي“ ڄڻ به ڪن جنس ورتو.

سماج جي هڪ خاص ڌروءَ جي پنهنجي ٻوليءَ ڏانهن گهٽتائيءَ  
اهل نه هجڻ وري روايت جي باوجود سنڌ اهڙا سڃاڻ، سڃاءَ عوام  
دوست مددگار، ادب ۽ علم سر دور ۾ پيدا ڪيا آهن، جن ڪنهن به  
سياسي، سماجي ۽ معاشي ڌيءَ جي پرواهه نه ڪندي، پنهنجي ٻوليءَ ۾  
علم ادب ڏيئي ٻوليءَ کي ملامت پئي ڪيو آهي. اڄ انهن جي ڪيل  
اهڙن علمي ڪمن جي ڪري ئي اسين سنڌيءَ کي ترقي يافتہ ٻوليءَ  
ڪنهن به ترقي يافتہ سماج جون سڀئي سائنسي ۽ تعليمي گهرجون  
پوريون ڪرڻ جو اندر ثابت ڪري سگهون ٿا.

ڪستان انهن کانپوءِ قومي ٻوليءَ جي مسئلي، سنڌي ٻوليءَ جي  
حسينيت ۽ سنڌي ماڻهن جي ٻوليءَ ڏانهن رويي کان علاوه، انهن جي  
سياسي، سماجي ۽ معاشي مجبورين جي ڪري سنڌي ٻوليءَ جي مستقبل  
۽ اسان جي ڌمڪيون کان اڳ، ضروري ٿيندو ته اسين  
ٻوليءَ کي برقرار رکڻ ۽ ٻي ٻوليءَ ڏانهن منتقل ٿيڻ جي نظريي جي  
سمجهه ۽ نتيجن جي مطالعي جو مختصر جائزو پيش ڪيون.

ڪنهن به ملڪ ۽ قوم جي سياسي ۽ سماجي تاريخ ۾ گهڙيون  
به تبديليون اچن، آباديءَ ۾ واڌ ۽ پلاٽ ٽوڙي قدرتي آفتن اچڻ جي  
باوجود اصل آبادي پنهنجي ڌرتيءَ نه ڇڏي ۽ سياسي طرح مضبوط رهي،  
پنهنجي اقتصادي مفادن کي بچائيندي ٻوليءَ کي به برقرار رکي ۽ دور جي  
تبديليءَ سان ٻوليءَ ۾ تبديلي ڪندي، ٻوليءَ کي برقرار رکي ته ان کي  
ٻوليءَ جي برقرار (Language Maintenance) ۾ حسابو آهي.  
پر جيڪڏهن ڪا قوم فتح ۽ قبضي ٿيڻ جي نتيجي يا اصل آباديءَ جي لڏ  
پلاڻ ڌارين جي ججهي تعداد ۾ اچي آباد ٿيڻ ڪري ۽ سرڪاري  
پاليسي جي تبديلين ڪري پنهنجي ٻوليءَ ۾ تبديلي ٿيڻ کان سواءِ،  
ٻي ٻوليءَ ۾ تبديلي ٿيڻ ۽ ٻي ٻوليءَ ۾ تبديلي ٿيڻ جي نتيجي  
ڪري پنهنجي ٻوليءَ کان هٽ ٿيڻ ٿي ٻي ٻوليءَ ڏانهن منتقل ٿيڻ ته ان کي

Language Shift جيتوڻيڪ آهي، جيئن آئرلينڊ ۾ ٿيو، سترهين صديءَ ۾ انگريزن جي قبضي کان اڳ آئرلينڊ جي سموري آبادي آئرس گئئلڪ ٿي ڳالهائيندي هئي ۽ ٻي ڪنهن ٻوليءَ جو نالو نسان به اتي ڪونه هو. آئرلينڊ جا رهاڪو آئرس انگريزن جي قبضي کان پوءِ انگريزي ٻوليءَ طور سکيا ۽ آهستي آهستي انگريزي جي سياسي، سماجي ۽ معاشي دٻائڻ ڪري پنهنجي فطري ٻوليءَ تان هٽ ڪري انگريزيءَ ڏانهن منتقل ٿيا. اڄ آئرلينڊ جي سموري آبادي گهڻو ڪري انگريزيءَ ڏانهن منتقل ٿي چڪي آهي، توڙي جو اڄ به آئرلينڊ جي پهرين سرڪاري ٻولي آئرس آهي ۽ 1922ع کان اسڪولن ۾ پڙهائي وڃي ٿي. پر گهر ۾ آئرس ڳالهائڻ وارن ٻارن جو تعداد ڏهن هزارن کان مٿي ڪونه آهي.

ٻوليءَ جي اهڙي منتقلي ڪنهن ٻوليءَ کي موت يعني بلڪل خاتمي ڏانهن ڌڪڻ جو ڪارڻ به ٿي سگهي ٿي، جنهن کي ٻوليءَ جو قتل يا ٻوليءَ جي نسل ڪشي به چئي سگهجي ٿو. خاص ڪري اهڙين قومن يا برادرين جن کي نسل ڪشي ذريعي ختم ڪيو وڃي، جنهن سان گڏ سندن زبان کي به ختم ڪيو وڃي جيئن تسمانيه (Tasmania) ۾ ٿي چڪو آهي. ٻوليءَ جي منتقلي ۽ ٻوليءَ جي موت ۾ ڪو خاص فرق ڪونه آهي، مثال طور اسڪاٽ لينڊ جا اسڪاٽس گئئلڪ ڳالهائيندڙ نسل ڪشي جو شڪار ڪونه ٿيا آهن پر مختلف سماجي دٻائڻ هيٺ رهيا ۽ برطانيا حڪومت طرفان گئئلڪ ڳالهائڻ ڏوهه قرار ڏنو ويو هو. نتيجي طور اڄ اسڪاٽ لينڊ ۾ اسڪاٽس گئئلڪ ڳالهائڻ وارن جو تعداد اڳئين تي گهڻو گهٽجي ويو آهي. اهڙيءَ طرح بغير نسل ڪشيءَ جي به ٻوليءَ جو موت ٿي سگهي ٿو. السلواڊور جي انڊين کي اصل ۾ ماريو ڪونه ويو هو پر جن کي انڊين ٻوليءَ ڳالهائيندي ٻڌو ويو جن کي ماري ٿي ڪيسو. ڏسي سگهجي ٿو ته اهي ٻوليون مختلف دٻائڻ جي ڪري پنهنجو وجود گهٽائي ڇڏيون آهن، جي منتقلي گهڻو ڪري سماجي، ثقافتي، سياسي، معاشي، مذهبي ۽ فوجي

سنڌي ٻوليءَ جو آئيندو ۽ اسان جون ذميواريون

دٻائڻ جي ڪري ٿيندي آهي. اهڙي منتقليءَ جي رفتار جو مدار انهن دٻائڻ جي ليول تي آهي. بهرحال ٻوليءَ جي منتقليءَ ۽ ٻوليءَ جي قتل ڪري ئي ڪنهن ٻوليءَ جو موت ٿي سگهي ٿو. جيڪڏهن ڪنهن ٻوليءَ جا مڙئي ڳالهائيندڙ انهن ساڳين ۽ هڪ جيتري ليول جي دٻائڻ هيٺ آهن ته انهن جي ٻولي يقيناً موت واري مرحلي ڏانهن وڌي رهي آهي. اهڙي طرح اها ٻولي ڌرتيءَ تان ئي غائب ٿي ويندي. الباني يونان ۽ سنڌي ڀارت ۾ انهن دٻاءَ وارن مرحلن مان گذري رهيون آهن پر اهو ٻوليءَ جو مڪمل موت نه آهي. جو الباني، البانيا ۽ يوگو سلاويا ۾ نهايت سهگاري حيثيت ۾ آهي. جڏهن ته سنڌي سنڌ ۾ به ترقيءَ جا مختلف مرحلا طئه ڪري رهي آهي ۽ کيس ڪو به تڪڙو خطرو نه ڪو آهي.

سنڌ جي تاريخي سماجي لسانياتي صورتحال اسان اڳ بيان ڪري چڪا آهيون. هاڻي پاڪستان ٺهڻ کانپوءِ جي صورتحال ۽ ٻوليءَ ڏانهن سنڌي ماڻهن جي رويي جو معروضي حالتن سان پيئي جائزو وٺنداسين، پاڪستان ٺهڻ سان جيڪي ابتدائي ڏکيائون پيش آيون، انهن ۾ آبادي جي لڏ پلاڻ، سياسي ۽ اقتصادي استحڪام کان علاوه ملڪ جي قومي ۽ سرڪاري لکپڙهه جي ٻوليءَ جو مسئلو به اهم هو. ٻولي جي اهميت کان ناواقف ۽ لسانياتي مسئلن کان بي خبر سياستدان ڪنهن علمي ۽ عملي فيصلي ڪرڻ ۾ ناڪام ٿيا. جذباتي ۽ وقتي فيصلا ڪندي ماڻهن جي مقامي ۽ قومي ٻولين جي اهميت کي وساري غير علمي دليل ڏيئي اردوءَ کي قومي ٻولي طور پاڪستان جي عوام تي مڙهيو.

اردوءَ کي قومي ٻولي جو درجو ڏيڻ وقت سياستدانن اهو سوچيو ته جيئن ته هي هڪ ملڪ آهي، هڪ ئي مذهب وارن جي اڪثريت آهي، تنهنڪري هڪ ئي قومي ٻولي به هئڻ گهرجي، جنهن سان سياسي استحڪام ۽ قومي هڏيءَ جو بنياد پوندو. ان حقيقت کي وساري ويٺو ته اردو پاڪستان ۾ شامل مڙني علائقن مان ڪنهن به هڪ جي ماڻهن

جي مادري يا فطري زبان ڪو نه آهي. جڏهن مقامي ماڻهو ٻوليءَ جي حوالي سان پاڻ سان اقتصادي، سماجي ۽ سياسي نا انصافيون ٽپندي ڏسندا، تڏهن سڀ کان اول اردو ٻوليءَ جي خلاف آواز اٿاريندا ۽ دنيا ڏٺو ته ويهن سالن جي مختصر عرصي ۾ ٻوليءَ جي نا انصافيءَ کان شروع ٿيل تحريڪ جي نتيجي ۾ پاڪستان جو هڪ وڏو حصو پاڪستان کان ڌار ٿي الڳ ملڪ بنگلا ديش جو روپ اختيار ڪري چڪو.

بهر حال ٻوليءَ بابت اهڙي فيصلي مقامي آباديءَ جي هڪ باشعور ۽ اڳتي ڏسندڙن جي هڪ حلقي ۾ بي چيني ۽ بي اطميناني پيدا ڪئي، جنهن جو اظهار انهن مختلف ذريعن يعني ڪتاب لکي ۽ پريس ۾ بيان ڏئي ڪيو. سنڌي سماج ۾ جتي هڪ طرف ان فيصلي بابت آواز اٿيا، اتي هڪ مضبوط ۽ اثر واري طبقي وري روايتي رويي جو مظاهرو ڪندي ڌاري ٻوليءَ لاءِ پنهنجن دلين، سينن ۽ ذهنن جا دروازا کولي پليڪار ڪئي. اقتصادي مفادن جي قطار ۾ بيهڻ ۽ ڪجهه پلٽ پائڻ خاطر هنن نه رڳو اهڙن فيصلن جي پليڪار ڪري پنهنجي ٻوليءَ جي اڳوڻي يعني انگريزن واري دور ۾ حاصل اهميت کان انڪار ڪيو، پر شهرن مان سنڌي ٻوليءَ کي تڙڻ ۽ ڌاري ٻولي اردوءَ انگريزيءَ ۾ اهميت حاصل ڪرڻ لاءِ جتن ڪرڻ لڳا.

ان اثر رکندڙ ۽ خاص ڪري شهري طبقي جي ٻوليءَ ڏانهن رويي سنڌ جي عوام ۾ احساس ڪمٽري پيدا ڪئي ۽ ڌاري ٻولين ۾ پڙ نه هجڻ کي پنهنجي گهٽتائي ۽ نااهليت سمجهڻ لڳا. نتيجي ۾ وڏن شهرن ڏانهن وڃڻ کان لنوائيندا رهيا، اهڙيءَ طرح مقابلي ۾ اچڻ لاءِ ڌاري ٻولي/ ٻوليون سندن لاءِ رڪاوٽ بڻيل رهيون، جنهن ڪري اقتصادي توڙي اقتداري ۽ سياسي ميدان ۾ به پوئتي پوندا رهيا. اهڙن سياسي ۽ سماجي دٻائڻن ڪري عملي طرح سمورا سنڌي عام طرح ۽ شهري ۽ تعليم يافتہ خاص طرح اردوءَ ۽ سنڌيءَ جا ٻاءُ لنگوئل (Bilingual) ٿي چڪا آهن.

ٻئي طرف ٻوليءَ جي اهميت ۽ ٻوليءَ جي ڪري اقتصادي ۽ سياسي



سنڌي ٻوليءَ جو آئيندو ۽ اسان جون ذميواريون

مفادن تي نظر رکندڙ ماڻهو سنڌي ٻوليءَ کي حقيقي ۽ اصل حيثيت ڏيارڻ لاءِ مسلسل جدوجهد ڪندا رهيا. ان جدوجهد ۾ ڪيتريون جانيون به ضايع ٿيون ۽ صرف سنڌي هجڻ يا سنڌي ۾ ڳالهائڻ ڪري ڪيترن ماڻهن کي وڏن شهرن جي بازارن ۾ ماريو ويو. ان جدوجهد کي ڪاميابي تڏهن نصيب ٿي جڏهن مشرقي پاڪستان ۾ ٻوليءَ جي معاملي ۾ ناانصافي ٿيڻ ڪري بنگلاديش جو آزاد ملڪ جي حيثيت ۾ اچڻ واري معاملي جو جائزو ورتو ويو ۽ جمهوري حڪومت جي وجود ۾ اچڻ ڪري ائين ۾ صوبن کي پنهنجون ٻوليون اختيار ڪرڻ جو حق ڏنو ويو. جنهن تحت سنڌي ٻوليءَ کي سنڌ صوبي جي سرڪاري زبان تسليم ڪندي رائج ڪيو ويو.

هن وقت چوڻ خاطر ۽ پارليامينٽ ۾ پاس ڪيل بل مطابق سنڌ جي سرڪاري ٻولي سنڌي ته آهي، پر عملن سنڌ جي ڪنهن به سرڪاري کاتي ۾ ان جو عمل دخل نظر ڪونه ٿو اچي. سرڪار ۽ سياستدان ته اهو چئي خاموش ٿي ويا آهن ته سنڌي سنڌ جي سرڪاري ٻولي آهي ۽ سندن جوابداري ايستائين هئي. اها به حقيقت آهي ته سياستدان يا حڪمران پارليامينٽ يا قانون ذريعي ٻوليءَ جي حيثيت مقرر ڪندا آهن. ان حيثيت مطابق عمل، عمل ڪرائڻ وارا ادارا ڪندا آهن. جيڪڏهن ڪنهن ٻوليءَ ۾ حيثيت مطابق اهليت نه هوندي آهي ته قانون مطابق ادارا جوڙي عالمن کي رٿا بندي ڪرڻ لاءِ چيو ويندو آهي. ٻوليءَ جي حيثيت مطابق اهل بنائڻ لاءِ ادارو ٻوليءَ جي بل پاس ٿيڻ کان ويهه سال پوءِ 1991ع ۾ قائم ٿيو. ان مان سنڌي ماڻهن توڙي عالمن جي بي حسي ۽ بي پرواهيءَ جو پيو ڪهڙو مثال آهي، پنهنجي ٻوليءَ ڏانهن نا مناسب رويي بابت.

ٻئي طرف سموري پاڪستان لاءِ اردو قومي ۽ سرڪاري زبان آهي. جنهن لاءِ 1973ع جي آئين ۾ 15 سالن جي عرصو رکيل هو ته ان عرصي اندر اردوءَ کي ان اهل بڻايو وڃي جو پاڪستان جي قومي ۽ سرڪاري ٻولي ٺهي سگهي. هينئر 15 کان ويهه سال ٿي ويا آهن. اردو انگريزيءَ جي جاءِ نه والاري سگهي آهي. اهڙيءَ طرح سموري پاڪستان جو عوام عام طرح ۽ سنڌ جو عوام خاص طرح ٻوليءَ بابت

مونجھاري جو شڪار آهي ته کيس ڪهڙي ٻوليءَ ۾ تعليم ۽ پنهنجو ڪاروبار هلائڻ گهرجي، نتيجي طور پاڪستان جو عوام مٿي ذڪر ڪيل تنهي ٻولين کان علاوه پنهنجي فطري ٻولين ۾ به مڪمل مهارت حاصل ڪري نه سگهيو آهي، جو وقت به وقت ٻولين جي اهميت ۽ حيثيت کي تبديل ڪيو ويو آهي.

جيتريقدر سنڌ ۾ سنڌيءَ جو تعلق آهي ته اها گهڻن ئي خطرن ۾ گهيريل آهي. هڪ طرف عالمي ميڊيا جو تيزيءَ سان انگريزيءَ ۾ معلومات جو مهيا ڪرڻ، جيڪو هڪ طرفو آهي. يعني اسانجو ماڻهو معلومات حاصل (Receive) ته انگريزي ۾ ڪري ٿو پر موت (Respond) انگريزيءَ ۾ نٿو ڪري سگهي، جو ميڊيا صرف ڏيڻ جي حد تائين آهي ۽ اسان جو ان ۾ ڪو به عمل دخل نه آهي. ٻئي طرف اردوءَ جو اثر، اردو جيڪا پنهنجو سمورو خزانو هندستاني اردوءَ مان حاصل ڪري ٿي ۽ هندستان جي فلمن، ريڊيو ۽ ٽي وي جي ذريعي اسان تائين پهچي ٿي. جنهنڪري اسان صرف حاصل ڪو نه ٿا ڪيون پر موت به ڏيون ٿا، جو اردوءَ جي ڳالهائڻ وارن سان اسان جو مضبوط رابطو آهي. جو اردوءَ کان علاوه ٻين ٻولين ڳالهائڻ وارن سان روزمره جي گفتگو ۾ ڪتب آڻيون ٿا ۽ هن وقت سنڌ جو ڪو به اهڙو شهر ڪو نه آهي، جتي روزانه ٻيون ٻوليون ڳالهائيندڙ غير ملڪي نه ايندا هجن جن سان رابطي جو واحد ذريعو اردو آهي. جيڪا پاڪستان ۽ هندستان کان علاوه ٻين ڪيترن ملڪن ۾ هندستان جي مهاجرن جي ٻولي آهي ۽ انهن کي هن ملڪ ۾ ايندي ڪا به ڏکيائي ڪو نه ٿي ٿئي، جو اردو سندن استقبال لاءِ موجود آهي.

مٿين ٻنهي حالتن کان علاوه مايوس ڪندڙ اها صورتحال آهي ته سنڌ جي عام ماڻهوءَ کان وٺي خاص مراعات يافتہ طبقي تائين ڪنهن جو به پنهنجي فطري ٻوليءَ ڏانهن رويو فخر وارو نه آهي، سنڌي سڏائڻ ۽ سنڌي سڏائي ڪجهه فائدا حاصل ڪرڻ جي حد تائين ته نڪ، باقي جيڪڏهن ڪنهن سنڌيءَ کي ٿوري به وڏي نوڪري يا آمدنيءَ ۾ واڌاري ڪرڻ جو ٿورو به موقعو ملي ٿو ته پنهنجن ٻارن جي پڙهائي جو انتظام اردوءَ انگريزي اسڪول ۾ ڪري ٿو. پنهنجن قومي

سنڌي ٻوليءَ جو آئيندو ۽ اسان جون ذميواريون

مفادن جي خلاف ڪم ڪندڙ ۽ ۽ لڪندڙ اردو ۽ انگريزي اخبارون پڙهي ٿو. اقتصادي مفادن حاصل ڪرڻ لاءِ ملڪي سطح تي اهميت حاصل ڪرڻ ۽ ڪجهه ڪرڻ گهري ٿو. جتي کيس سنڌي ساٿ نه ٿي ڏئي سگهي. سرڪاري پاليسي به ملڪ کي هڪ رکڻ لاءِ، اتحاد کي مضبوط رکڻ لاءِ هڪ ئي ٻولي واري پرچار تي زور ڏئي ٿي، جنهن جو فائدو يقينن سياستدانن ۽ واپارين کي ٿئي ٿو. جو هنن کي گهٽ محنت ۾ هر ٻوليءَ ۽ علائقي جي ماڻهوءَ تائين پنهنجو وڪر سولائيءَ سان پهچائڻ ۾ آساني ٿئي ٿي ۽ ان لاءِ هو اردو کي همٿائڻ واري پاليسي اختيار ڪري رهيا آهن، جيڪا کين فيور ڪري ٿي. باقي ملڪي ترقي، ماڻهن جا برابر وارا حق ۽ ٻولين ۽ ثقافتن جي خزانن ۾ واڌ ۽ ترقيءَ سان کين پري جو واسطو به نظر ڪونه ٿو اچي.

مٿي پيش ڪيل سمورين حالتن جي باوجود، جيڪڏهن سنڌي ٻوليءَ جي ترقي ٿي سگهي ٿي ۽ سنڌي ٻولي انهيءَ گهيري مان بچي سگهي ٿي ته اهو آهي سنڌي ٻوليءَ بابت قائم ڪيل ادارن ۽ سنڌي ٻوليءَ جي عالمن جو ڪم. سنڌيءَ تي ۽ سنڌيءَ ۾ اهڙو ڪم جيڪو کيس مقابلي ۽ ميڊيا جي هن طوفان ۾ بچائي سگهي ۽ سنڌي ڳالهائيندڙ ماڻهن جي ٻوليءَ بابت روين ۾ تبديلي آڻڻ جو شعور پيدا ڪري سگهي. اڏون سمجهان ٿو ته منهنجن هنن ويچارن کانپوءِ اسان جي اڳيان اسان جون ذميواريون ۽ انهن ذميواريون کي پوري ڪرڻ جا طريقا ضرور اڀري آيا هوندا. جيڪڏهن نه ته، اڏون چاهيندس ته سوالن جوابن ذريعي اسان ان تي بحث ڪيون ته جيئن ڇٽا ۽ سگهارا نتيجا ڪڍڻ ۾ ڪامياب ٿي سگهون.

(هن ليڪچر کانپوءِ ٻوليءَ جي ترقي ۽ سنڌي ماڻهن جي ٻوليءَ ڏانهن روين ۽ سڀاءَ کان علاوه، سنڌي عالمن ۽ اديبن جي ڪم بابت اهم سوال اٿاريا ويا جن تي بحث ڪيو ويو. هن بحث ۾ رسول بخش پليجو، اعجاز قريشي، امداد حسيني، حسين بخش ٿيڀو، سحر ڀٽي، جامي چانڊيو ۽ ٻين ڀرپور حصو ورتو. جڏهن ته ڊاڪٽر قاضي نبي بخش، ڊاڪٽر عبدالجبار جوڻيجو، ڊاڪٽر قاضي خادم، مراد علي مرزا کان علاوه ٻين ڪيترن عالمن ۽ اديبن شرڪت ڪئي.)

## قلم تازو (Post Script)

هن ڪتاب ۾ شامل مضمونن، مقالن توڙي گفتگو ۽ بحث دوران ظاهر ٿيندڙ يا اخذ ڪيل نتيجا، راياءَ، فيصلا ۽ ويچار پنهنجي ذاتي مطالعي، مشاهدي ۽ تحقيق تي آڌاريل آهن. جيڪي تحقيق جي بنيادي اصول مطابق ڪنهن به طرح حرف آخر نه، پر آزمائشي ۽ عارضي آهن، جيئن تحقيق ۽ تنقيد جو دائرو وڌندو، مطالعي ۾ وسعت ۽ مشاهدي جي سگهه ۽ اهليت ۾ واڌارو ايندو، تيئن پيش ڪيل نتيجن، رايي ۽ ويچارن توڙي فيصلن ۾ ترميم ۽ تبديليءَ جي گنجائش پيدا ٿيندي. اها گنجائش ايندڙ محقق ۾ پيدا ٿئي، توڙي موجوده محقق ذريعي ظاهر ٿئي، ٻنهي صورتن ۾ تنقيد ۽ تحقيق جي علم جي سماجي ڀلائيءَ واري تصور کي وڌيڪ سگهارو بڻائيندي.

مختلف مقالن ۾ تحقيق ڪرڻ، حوالي ڏيڻ ۽ ڪنهن ليکڪ جي راءِ يا ويچار پيش ڪرڻ جو طريقو پڙهندڙ کي مختلف لڳندو. اهو ڪنهن حد تائين مناسب ٿئي ها ۽ مون کي ڪا خاص محنت به نه ڪرڻي پوي ها، جيڪڏهن سڀني ۾ هڪ ئي طريقو رکيو وڃي ها، پر هتي منهنجي خواهش آهي ته مختلف وقتن تي ڇپيل مواد جيئن جو ٿيڻ ان وقت رائج طريقي يا مون کي معلوم طريقي ۽ اهليت مطابق پڙهندڙن تائين پهچي، جنهن مان مراد پڙهندڙن کي تحقيقي طريقي جي ارتقائي تبديليءَ سان گڏ ليکڪ جي اهليت، تربيت ۽ مشاهدي جي قوت ۽ ذهني توڙي علمي اوسر ۽ ارتقا جي پروڙ به پئجي سگهي.

هن ڪتاب ۾ شامل مختلف مضمونن، مقالن ۽ ٻئي مواد ۾ ڪيترن عالمن، فلاسفرن، اديبن، شاعرن، نقادن ۽ محققن جي ڪاوشن مان ٽڪرا يا ويچار حوالي طور کنيا ويا آهن، ڪٿي انهن کي پنهنجي مقصد ۽ ويچارن کي چٽي طرح ظاهر ڪرڻ لاءِ استعمال ڪيو ويو آهي ته، ڪٿي سندن ويچارن تي ٽيڪائڻي ڪئي وئي آهي. جنهن جو مقصد صرف تنقيد ۽ تحقيق جي علم کي اڳتي وڌائڻ جي ڪوشش آهي. انهن مڙني جو نهايت شڪر گذار آهيان، جن جو ذڪر ڪتاب ۾

مختلف ۽ مناسب جاين تي حوالي طور ڪيو ويو آهي. انهن جي علمي ڪاوشن مان مواد ۽ ويچارن کي کڻڻ، استعمال ۽ ڇنڊ ڇاڻ ڪرڻ کان سواءِ منهنجو هي ڪم ڪڏهن به موجوده صورت کي ڪو نه رسي ها.

هي مواد سهيڙي ڇپائڻ جي خواهش ۽ ضرورت ايم اي پريويس ۽ فائينل کان علاوه منهنجي نظرداريءَ هيٺ تحقيقي ڪم ڪندڙ ادب، ٻولي ۽ سماجيات جي شاگردن جي هئي، جنهن مطابق هن ڪتاب کي ڊسمبر 1996ع ۾ ڇپجي پڌرو ٿيڻ گهرجي ها، پر ڪيترن ئي ذاتي ۽ علمي سببن ڪري ائين ٿي نه سگهيو ۽ هاڻي ڪافي دير کان پوءِ اڳ شاگردن طرفان سهيڙيل مواد جو اڌ هن ڪتاب جي صورت ۾ ڇپجي پڌرو ٿي رهيو آهي، جنهن جو ذميوار آءٌ پاڻ ئي آهيان.

ڪتاب ۾ شامل مواد پهرين نظر ۾ پڙهندڙن کي الڳ الڳ موضوعن تي لکيل مضمون، مقالا، گفتگو ۽ بحث ڀاسندا پر جيئن انهن جي گهرائيءَ ۾ ويندا ۽ ڪجهه سنجيدگيءَ سان مطالعي جي ڪوشش ڪري غور و فڪر ڪندا ته سمورو مواد هڪ ٻئي سان لاڳاپيل ۽ ڪڙو ڪڙي سان مليل نظر ايندو، جيڪو سڀ ٻولي، ادب، سماج ۽ سنڌ جي علمي ۽ ادبي اڀياس جي حوالي سان ترتيب ڏنل آهي.

هن ڪتاب لاءِ پيش لفظ ۽ ٻه اکر توڙي تعارف لکڻ لاءِ سائين سراج الحق ميمڻ، ڊاڪٽر هدايت پريم ۽ محترم ايمر ايڇ پنهور جو نهايت ثورائتو آهيان جن وقت اندر پنهنجو ڪم پورو ڪري ڏنو.

سنڌيڪا اڪيڊميءَ جو سرواڻ پنهنجي ليکي اهم ۽ سنجيده موضوعن تي علمي، ادبي ۽ تاريخي ڪتاب ڇپائي پڌرا ڪندو رهيو آهي، جنهن لاءِ هو نه صرف جس لهي، پر علمي، ادبي ۽ اشاعتي تاريخ ۾ سندس ذڪر سٺن لفظن ۾ ڪيو ويندو. منهنجي هن ڪتاب ڇپي پڌري ڪرڻ لاءِ مان سندس نهايت ئي ثورائتو آهيان، مهرباني ادا نور احمد، پڙهندڙن طرفان لکت ۾ علمي صلاح، وياڪيا، ڇنڊ ڇاڻ، تبصري يا تنقيد کي پنهنجي تربيت سمجهندي شڪر گذار ٿيندس.

قاسم بگهيو

سنڌ يونيورسٽي ڄامشورو

18 - مارچ 1998ع

مون جيڪي قاسم ڀڳهڻي جي هن ڪتاب مان پرايو آهي، سو هي آهي ته اڄو ته پٿر جي دور کان ڪمپيوٽر جي دور ۾ داخل ٿيڻ لاءِ ايڏيون وڏيون پراڻگهون پريون جو سماجي حوالي سان سنڌي معاشرو هڪ معاشرتي طور، اڪهين صديءَ ۾ داخل ٿي سگهي. نه اسين پنٿي رهجي وڃون ۽ نه اسان کي ڪو الزام ڏي ته ٻيلي، سنڌي ٻولي ڇاڪاڻ ته غير موافق حالتن، پنهنجن جي لاپرواهين، ۽ ٻين جي عداوتن ۽ دشمنين جو شڪار هئي، ان ڪري سندس ڳالهائڻ، لکڻ ۽ پڙهڻ وارا همت هاري وينا، ۽ ان ڪري مري وئي.

سنڌي ٻوليءَ جي ان حيات ۽ جيئري رهڻ جي جبلت جي حوالي سان قاسم ڀڳهڻي جو هي ڪتاب هڪ اهم دستاويز آهي. ۽ ان کي ڪن غير اهم اوتارين جي باوجود هڪ اهڙي حيثيت حاصل آهي، جنهن کي نظر انداز نٿو ڪري سگهجي. شل اسانجا ٻيا استاد به هن جهڙي محنت ڪن ۽ سائنسي بنيادن تي سنڌيءَ کي ان لائق بڻائين جو ان لاءِ اها هام هڻي سگهجي ته هانو ٻيلي، هيءَ زبان زندهه رهڻ لاءِ ئي وجود ۾ آئي هئي.

— سراج

## The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لُڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

انتي ماء جڙيندي آهي اوندا سوندا ٻار  
ايندڙ نسل سمورو هوندو گونگا ٻوڙا ٻار

هر دور جي نوجوانن کي اداس، لڙهندڙ، گڙهندڙ، ڪڙهندڙ، پڙهندڙ، چُرندڙ، ڪِرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هڪ ٻئي کي ڳولي سَهڪاري تحريڪ جي رستي تي آڻڻ جي آس رکون ٿا.

پڙهندڙ نسل (پن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پگ ڄاڻو ته اهو ڪوڙو آهي. نه ئي وري پن جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پگ ڄاڻو ته اهو به ڪوڙو آهي.

جَهڙيءَ طرح وٽن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پَن به مختلف آهن ۽ هوندا. اُهي ساڳئي ئي وقت اداس ۽ پڙهندڙ، ڀرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن کا خُصوصي ۽ تالي لڳل ڪَلب Exclusive Club نه آهي.

ڪوشش اها هوندي ته پَن جا سڀ ڪم ڪار سَهڪاري ۽ رِضاڪار بنيادن تي ٿين، پر ممڪن آهي ته ڪي ڪم اُجرتي بنيادن تي به ٿين. اهڙي حالت ۾ پَن پاڻ هِڪڙيءَ جي مدد ڪرڻ جي اُصول هيٺ ڏي وٺ ڪندا ۽ غيرتجارتِي non-commercial رهندا. پَن پاران ڪتابن کي ڊجيتائيز digitize ڪرڻ جي عَمَل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيتائيز ڪرڻ کان پوءِ اهم مرحلو ورهائڻ distribution جو ٿيندو. اِهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رُڳو پَن سان اُن جو ڪو به لاڳاپو نه هوندو.

پَن کي کليل اڪرن ۾ صلاح ڏجي ٿي ته هو وَس پٽاندڙ وڌ کان وڌ ڪتاب خريد ڪري ڪتابن جي ليکڪن، ڇپائيندڙن ۽ ڇاپيندڙن کي هِمٿائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رُڪاوٽ کي نه مڃن.



شيخ اياز علم، ڄاڻ، سمجھ ۽ ڏاهپ کي گيت، بيت، سٺ، پُڪار سان  
تشبيه ڏيندي انهن سڀني کي بَمَن، گولين ۽ بارود جي مدِ مقابل بيهاريو  
آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرڻ ٿا.

... ..

جئن جئن جاڙ وڌي ٿي جڳ ۾، هو ٻوليءَ جي آڙ چُپن ٿا؛  
ريتيءَ تي راتاها ڪن ٿا، موتي منجهه پهڙ چُپن ٿا؛

... ..

ڪالهه هُيا جي سُرخ ڪُلن جيئن، اڄڪلهه نيلا پيلا آهن؛  
گيت به ڄڻ گوريلا آهن.....

... ..

هي بيت اُٿي، هي بَمَ - گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرقُ نه آ، هي بيتُ به بَمَ جو ساٿي آ،

جنهن رڻ ۾ رات ڪيا راڙا، تنهن هڏ ۽ چمَ جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽  
عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني  
آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين  
محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج  
۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي  
پاليسيون policies اڻڄاڻن ۽ نادانن جي هٿن ۾ رهنديون. پڻ نصابي ڪتابن  
سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پڻ سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
پهتو منهنجي من ۾ تنهنجي پڻ پڻ جو پڙلاءُ.“  
- اياز (ڪلهي پاتم ڪينرو)